

بھائی بھائی

ڈاکٹر غلام جیلانی برق

297.8 Barq, Dr. Ghulam Gilani
Bhai Bhai (Shia Sunni)/ Dr. Ghulam Gilani
Barq.- Lahore: Al-Faisal Nashran, 2011.
224p.

1. Islam - Sects

1. Title.

ISBN 969-503-806-9

جملہ حقوق بحق مصنف محفوظ ہیں۔

جنوری 2011ء

محمد فیصل نے

آر۔ آر پرنٹرز سے چھپوا کر شائع کی۔

قیمت :- 200 روپے

AI-FAISAL NASHRAN

Ghazni Street, Urdu Bazar, Lahore, Pakistan
Phone : 042-7230777 Fax : 09242-7231387
http : www.alfaisalpublishers.com
e.mail : alfaisal_pk@hotmail.com

الفہرس

۱۱	۱۔ حرف اول
۱۳	روایتی اسلام
۱۴	اہمیت عمل
۱۵	مقام غور
۱۶	مقصد کتاب
۱۸	کتاب کا رد عمل
۱۹	۲۔ باب اول۔ شیعہ دینی کا مشترک ورثہ
۲۱	صحابہ
۲۳	تابعین
۲۴	علماء
۲۴	۱۔ باب سیاست
۲۶	۳۔ باب دوم۔ القرآن الحکیم
۳۲	نظریہ تحریف قرآن کا موجد
۳۵	جنگ جمل
۳۸	دیگر فرقے
۴۰	اب صورت حال بہتر ہے
۴۱	جمع قرآن کی تاریخ
۴۳	جمع قرآن

۴۵	حفاظتِ قرآن
۴۸	امامیہ اور قرآن
۵۷	بیان قرآن
۵۹	۴۔ باب سوم۔ حدیث
۶۰	راویانِ امامیہ
۶۴	اہمیتِ حدیث و معیارِ صحت
۶۵	احادیثِ اہلِ سنت
۶۶	احادیثِ امامیہ
۶۶	سچائی کسی کی ملکیت نہیں ہوتی
۶۸	۵۔ باب چہارم۔ خلافت و امامت
۷۰	خلافتِ امیر المومنین
۷۷	بیعتِ علی کی صحیح کہانی
۷۸	بیعت کیوں کی؟
۸۲	غصبِ خلافت اور خلفائے ثلاثہ
۸۲	”من کنت مولاه“ کی تشریح اہل سنت کے نقطہ خیال سے
۸۴	دو اور واقعات
۸۶	خلافتِ طاہری اور ائمہ اہل بیت
۸۶	”مولیٰ“ کی امامیہ تشریح
۸۸	یہ نزاع
۸۹	مسئلہ امامت
۹۸	صحیح و غلط کا ایک عمدہ معیار
۱۰۲	۱۔ باب پنجم۔ حضرت امیر اور خلفائے ثلاثہ کے تعلقاتِ محبت
۱۰۳	فدک

- ۱۰۶ قرابتیں
- ۱۰۸ خلفائے اربعہ کی آراء ایک دوسرے کے متعلق
- ۱۱۳ چند متفرق واقعات
- ۱۱۹ آل رسولؐ کے نام
- ۱۲۰ تاریخ میں تحریف
- ۱۲۸ ۷۔ باب ششم۔ خلفائے ثلاثہ قرآن کی روشنی میں
- ۱۲۸ ایمان خلفاء پر واقعاتی دلائل
- ۱۳۱ ایمان خلفاء پر قرآن کی شہادت
- ۱۶۶ ۸۔ باب ہفتم۔ خلفائے ثلاثہ ائمہ و علمائے امامیہ کی نظر میں
- ۱۶۹ حضرت صدیقؑ کے متعلق آراء
- ۱۷۸ حضرت عمرؓ بن خطاب
- ۱۸۱ حضرت عثمانؓ
- ۱۸۴ ۹۔ باب ہشتم۔ تقیہ
- ۱۸۸ ایک سازش
- ۱۹۷ نسل آدم ایک گھرانہ ہے
- ۱۹۸ ۱۰۔ ضمیمہ (۱) مسلمانانِ مکہ، جو حضور صلعم کی زندگی میں اسلام لائے تھے
- ۲۱۱ ۱۱۔ ضمیمہ (۲) شیعہ فرقے
- ۲۱۵ ۱۲۔ ضمیمہ (۳) شہدائے کربلا کی فہرست
- ۲۱۷ ۱۳۔ ضمیمہ (۴) خلفائے راشدین، ملوکِ امتیہ سلاطین عباسیہ اور بنو فاطمہ مصر
- ۲۲۱ ۱۴۔ مآخذ (۱) کتب امامیہ
- ۲۲۳ (۲) کتب اہل سنت
- ۲۲۴ (۳) دوسری کتابیں
- ۲۲۴ (۴) غیر مسلم مصنفین کی کتابیں

شکریہ!

ضلع اٹک، کے ایک قصبہ تلہ گنگ میں میرے ایک عزیز دوست اور بھائی
 رہتے ہیں۔ مولوی غلام جیلانی مولوی فاضل و مثنیٰ فاضل۔ عربی اور فارسی
 کے جید عالم اور کتابوں کے شیدائی ان کے ہاں پشتوں سے ایک قدیم
 کتب خانہ چلا آتا ہے۔ جس میں بعض کتابیں ایسی ہیں جو شاید ہی کہیں
 اور دستیاب ہوں۔ موصوف نے اس کتب خانے کے دروازے مجھ پر
 کھول دیے۔ اور اس کتاب کی تکمیل اسی فیاضی کا نتیجہ ہے۔ میں خلوص
 دل سے ان کا شکریہ ادا کرتا ہوں۔

(برق۔ کیمپور)

۳۔ اگست ۱۹۵۸ء

تاریخ تکمیل کتاب

۲۔ جولائی ۱۹۵۸ء

۳۔ اگست ۱۹۵۸ء

آغاز تحریر

تکمیل کتاب

ابتدائیہ

ڈاکٹر غلام جیلانی برق کی تصانیف و تعارف

ڈاکٹر غلام جیلانی برق 1901ء میں لسبال (ضلع الٹک) میں پیدا ہوئے اور 12 مارچ 1985ء کو اس دار فانی سے کوچ فرما گئے۔ آپ کے والد علاقے کے دینی اور مذہبی عالم تھے۔ ان کا نام محمد قاسم شاہ تھا اور گاؤں میں ایک مسجد میں امامت کرتے تھے۔ اور پھر اس مسجد کو خود اپنے وسائل سے تعمیر کروایا۔ جو ابھی لسبال میں قائم و دائم ہے اور جناب قاسم شاہ صاحب اور انکی اہلیہ اسی مسجد کے احاطے میں مدفون ہیں۔ ڈاکٹر صاحب نسل در نسل ایک مذہبی و دینی خانوادے سے تعلق رکھتے تھے۔ ابتدائی تعلیم دینی مدرسوں میں حاصل کی جس میں مولوی فاضل، منشی فاضل، ادیب فاضل وغیرہ شامل ہیں۔ پھر بائیس سال کی عمر میں میٹرک کیا اور انگریزی تعلیم کی طرف راغب ہوئے۔ عربی میں گولڈ میڈل لیا۔ ایم اے فارسی کیا اور 1940ء میں پی ایچ ڈی کیا۔ اس وقت آپ 37 سال کے تھے۔ اور تھیسس انگلش زبان میں امام ابن تیمیہ لکھا۔ اس کی تصحیح مولانا مودودی سے کروائی۔ پہلے مولوی تھے مسجد میں نماز پڑھاتے تھے پھر 1920ء سے 1933ء تک اسکول ٹیچر رہے پھر 1934ء سے 1957ء تک کالج میں عربی کے پروفیسر رہے۔ آپ کے PHD کا تھیسس HARVARD اور OXFORD یونیورسٹیوں سے پاس ہوا۔ اور یوں آپ مولوی غلام جیلانی سے ڈاکٹر غلام جیلانی برق بن گئے۔ آپ کی پیدائش سے پہلے آپ کی والدہ نے خواب دیکھا کہ آسمانوں میں پرندے اُڑ رہے ہیں اور ان کی چونچوں میں تختیاں ہیں۔ ایک پر ڈاکٹر صاحب کا نام سنہری حروف میں لکھا ہوا ہے۔ اور باقی دوسرے بھائیوں کا نام عام حروف میں لکھا ہے۔

آپ کے بڑے بھائی غلام ربانی عزیز بھی پچیس اسلامی کتب کے مصنف تھے اور گورنمنٹ سروس کے آخر میں قصور کالج سے بطور پرنسپل ریٹائرڈ ہوئے۔ آپ نے کئی کتب کا عربی سے اردو میں ترجمہ کیا۔ اسلام پر تحقیقی کتب لکھیں جس میں اسلام کا طول و عرض، حکمائے عالم مشہور ہیں۔ آپ کے نسب سے بڑے بھائی نور الحق علوی تھے۔ جو عربی کے بہت بڑے عالم تھے۔ آپ اور نیشنل کالج لاہور میں پروفیسر تھے۔ (1915ء تا 1944ء) اور عربی گرائمر پر مستند عالم سمجھے جاتے تھے۔ علامہ اقبال آپ سے عربی گرائمر اور

عربی تاریخ ادب پر اکثر تبادلہ خیال کرتے اور مشورہ لیتے۔ (میری داستان حیات۔ ڈاکٹر برق) اس کا ذکر ڈاکٹر برق صاحب نے اپنی خودنوشت داستان حیات میں کیا ہے۔ ڈاکٹر صاحب کے رشتہ دار بھی اسلامی رنگ میں رنگے ہوئے تھے۔

جناب غلام ربانی عزیز کو 1982ء میں سیرت طیبہ لکھنے پر آدم جی ایوارڈ بھی ملا تھا۔ سیرت طیبہ پر آپ نے دو کتب تحریر کی تھیں۔ برصغیر میں تین بھائی اور تینوں اسلامی علوم کے عالم۔ یہ جناب قاسم شاہ صاحب اور انکی اولاد کے لئے پاک و ہند میں ایک منفرد عزاز تھا۔ ڈاکٹر صاحب کے چھوٹے بھائی غلام بخش صاحب بھی تعلیم و تدریس کے شعبہ سے تعلق رکھتے تھے۔ ڈاکٹر صاحب اک ہمہ جہت شخصیت اور ایک ادارہ تھے۔ دلکش شخصیت کے مالک اور آنکھوں سے ذہانت عکس رہتے تھے۔

ہزاروں سال زنگس اپنی بے نوری پہ روتی ہے

بڑی مشکل سے ہوتا ہے چمن میں دیدہ در پیدا

آپ کا حلقہ احباب وسیع تھا۔ ان میں مولانا مودودی، ڈاکٹر باقر، ڈاکٹر عبداللہ، شورش کاشمیری، پروفیسر اشفاق علی خان، جنرل عبدالعلی ملک (شاگرد)، ڈاکٹر فضل الہی (جید عالم)، مولانا زاہد الحسنی، مولوی غلام جیلانی، پروفیسر ڈاکٹر اجمل، ڈاکٹر حمید اللہ، پروفیسر سعادت علی خان، عنایت الہی ملک، (مصنف و مولف) میاں محمد اکرم ایڈووکیٹ، مولانا عبد الماجد دریابادی، حفیظ جالندھری، طفیل ہوشیار پوری، جنرل شیریں دل خان نیازی، پروفیسر سعد اللہ کلیم صاحب (مصنف)، کیپٹن عبداللہ خان (مصنف و مولف) صوفی غلام مصطفیٰ تبسم، شیخ عبدالحکیم، شیخ محمد افضل صاحب سردار امیر اکبر خان (مشہور ایڈووکیٹ) کرنل محمد خان، جنرل شوکت، جنرل شفیق الرحمان، احمد ندیم قاسمی، جسٹس کیانی شامل تھے۔

الفیصل ناشران و تاجران کتب کو یہ اعزاز حاصل ہوگا کہ ڈاکٹر صاحب کی کتب کو اعلیٰ درجے کی طباعت، کاغذ متناسب سائز، دیدہ زیب سرورق اور خوب صورت آرٹ و مصوری سے مزین کریں اور قارئین کو پیش کریں۔ ڈاکٹر صاحب کو خوبصورتی، حسن کائنات، جمال، موسیقیت، فنون لطیفہ سے عشق تھا کیوں کہ بقول ان کے اللہ تعالیٰ جمیل ہے اور جمال کو پسند کرتا ہے۔ ڈاکٹر برق ایک عہد ساز انسان تھے اور مستقبل پر گہری نگاہ رکھتے تھے۔ ہم ان کی اس خواہش کو پورا کرنے کی حد درجہ کوشش کر رہے ہیں امید ہے ہمارا معیار اشاعت و طباعت قاری کے ذوق سلیم کے مطابق ہوگا۔ کتاب قاری اور مصنف کے درمیان پل کا کام کرتی ہے۔ اس لئے یہ پل یہ رابطہ حسین سے حسین ترکی جانب سفر کرتا رہے گا۔ (انشاء اللہ)

وآخر دعوانا ان الحمد للہ رب العالمین

ناشر: محمد فیصل

حرفِ اول

میرا بچپن ضلع انک کے ایک چھوٹے سے گاؤں میں بیتا۔ جہاں ایک ہی فرقہ تھا یعنی سُنی۔ ایک ہی مسجد اور ایک ملا تھا۔ ابتدائی مذہبی کتابیں وہاں سے پڑھیں اور یاد ہاں سے چھ میل دو دو ایک گاؤں اور نگ آباد میں جہاں دو عالم مسجد میں فی سبیل اللہ طلبہ کو پڑھایا کرتے تھے اور ان کے درس میں قدہار اور غزنی تک کے طالب علم شریک ہوتے تھے۔ ان طلبہ میں آئے دن مذہبی بحثیں ہوتیں اور تمام اسلامی فرقوں کے عقائد پر ناقدانہ نظر ڈالی جاتی تھی۔ میں نے مذہبی عقائد اسی ماحول سے حاصل کیے۔ میں آغاز میں ایک کٹر قسم کا سُنی تھا۔ صرف سنیوں کو ناجی اور باقی تمام فرقوں کو گمراہ سمجھتا تھا۔ شیعوں کے متعلق مجھے بتایا گیا تھا کہ یہ فرقہ اصحاب رسول کو گالیاں دیتا، قرآن کا انکار کرتا اور اسلام کا شدید دشمن ہے۔ میرے یہ تاثرات مدت تک قائم رہے۔ پھر جب میں نے ۱۹۲۳ء کے قریب اسلام ہی چھوڑ دیا تو یہ تاثرات بھی دھندلا گئے۔ ۱۹۲۹ء میں دوبارہ ایمان لایا تو صرف قرآن کو مشعلِ راہ بنایا۔ فرقہ دارانہ عقائد سے منہ موڑ لیا اور نسلِ آدم کو ایک گھرانہ اور قرآن کو ایک مذہب سمجھنے لگا۔ اس وقت سے اسی نہج پر چل رہا ہوں۔ اس عظیم ذہنی انقلاب کے باوجود شیعوں کے متعلق میرے تاثرات لٹریچر سے بڑی حد تک نا آشنا تھا اور ان کے علمی، ثقافتی اور سیاسی کارناموں سے ناواقف جب تشکیلِ پاکستان کے بعد محرم کے دنوں میں بعض مقامات پر شیعہ و سُنی تصادم ہونے لگا۔ واقعات دھمکانے لگے اور پاکستان کی سالمیت خطرے میں پڑنے لگی تو میرے فرض نے مجھے پکارا اور میں قلم لے کر میدان میں اتر آیا۔

اس سلسلہ میں میں نے شیعہ کی تاریخ، فقہ، حدیث اور تفسیر کا مطالعہ کیا اور مجھے پہلی مرتبہ یہ احساس ہوا کہ اس فرقہ کے متعلق میرے اکثر تاثرات غلط تھے کہ سنیوں میں شیعوں کے متعلق بے جا بدگمانیاں پھیلی ہوئی ہیں اور کہ دونوں فرقوں کے ارباب فکر و نظر مل کر کوشش کریں تو یہ اختلاف ختم

ہو سکتا ہے۔

اسلام میں سینکڑوں فرقے پیدا ہوئے اور ہر فرقے نے اپنے غلط سلط عقائد کی تائید میں لاکھوں احادیث گھڑ کر رسول و آل رسول کی طرف منسوب کیں۔ یہ جھوٹی روایات صحیح احادیث کے ساتھ یوں خلط ملط ہو چکی ہیں (تفصیل کتاب میں ملاحظہ فرمائیے) کہ صحیح کو غلط سے الگ کرنا ناممکن ہو گیا ہے۔ آج یہی روایات ہمارے اختلافات کا موجب ہیں۔ بیسیوں مدعیان نبوت انہی روایات کا سہارا لے کر اٹھے۔ غیر اسلامی تصورات انہی روایات کے راستے اسلام میں داخل ہوئے۔ قرآن کی صداقت و قطعیت پر انہی روایات نے وار کیا اور رسول، آل رسول اور اصحاب رسول پر انہی روایات نے حملے کیے (تفصیل کتاب میں)

رفقار فکر کا طالب علم اس حقیقت سے آگاہ ہے کہ آغاز میں نسل انسانی ایک کنبہ تھی۔ پھر گروہوں میں بٹ گئی۔ یہ گروہ آپس میں الجھے، ایک دوسرے کے گلے کاٹے اور اللہ کی اس حسین سرزمین کو عناد و نفرت کا جہنم بنا دیا۔ اب پھر فکر انسان تاریخ کے اسی پرانے موڑ پر آ پہنچی ہے۔ آج پھر ہمارے مفکر انسان کو اقدار مشترکہ پر جمع کرنے کی سبیل سوچ رہے ہیں۔ چھوٹی چھوٹی سلطنتیں بے جبر و اکراہ وفاق میں بدل رہی ہیں اور اقوام متحدہ جیسے اداروں کی بنیاد پڑ رہی ہے۔ غور فرمائیے کہ تالیف و اتحاد کی اس جہاں گیر فضا میں شیعہ و سنی اختلاف کس قدر انوکھا معلوم ہوتا ہے۔

آج کا انسان علمی، فکری، تمدنی، سیاسی اور ذہنی نقطہ ہائے نگاہ سے بہت بلند ہو چکا ہے۔ ہوائیں اور فضا میں اس کے بس میں ہیں سرکش سمندروں پر اس کی حکومت ہے۔ اس کے سپوٹنک (SPUTNIK) حیرت انگیز رفتار سے زمین کا چکر کاٹ رہے ہیں۔ عناصر اس کے محکوم اور بجلیاں اس کے سامنے مجبور و مقہور ہیں کائنات اس کے علم و خرد سے لرزہ بر اندام ہے اور زمین اس کے سامنے اپنے خزانے اگل رہی ہے۔ اس رفیع النظر انسان کے سامنے ہم جمعراتوں، چہلموں، عباؤں اور دعاؤں، خالی عقیدوں اور وظیفوں، خلافت کے جھگڑوں اور رگڑوں والا اسلام پیش نہیں کر سکتے۔ بلکہ ہمیں ایک ایسا اسلام پیش کرنا ہے جو جنگ و جدل سے اکتائی ہوئی دنیا کو امن و راحت کا پیغام دے۔ استعمار و اشتراکیت کی گتھیاں سلجھائے۔ جسمانی ظلمتوں میں بھٹکتی

ہوئی انسانیت کو روحانی تابانیوں کی راہ دکھائے اور نظام عالم کو عدل و میزان کی بنیادوں پر استوار کرے۔

اے شیعہ و سنی واعظو! خدا کے لیے ذرا تھم جاؤ اور سوچو کہ کیا وہ اسلام، جو تم اپنے مریدوں کے سامنے پیش کرتے ہو۔ اس قابل ہے کہ حکماء و مفکرین عالم کے سامنے رکھا جائے؟ کیا مندوبین عالم کے سامنے تم ایک بھی بات ایسی کہہ سکتے ہو جو ان کی فکر و نظر میں ہیجان پیدا کرے اور جس میں ان کے دکھوں کا مداوا موجود ہو؟ کیا تم عصرِ رواں کی مشکلات سے واقف ہو؟ ان مشکلات کا جو حل قرآن نے تجویز کیا ہے اس سے آشنا ہو؟ پیام قرآن کی عظمت و رفعت سے باخبر ہو؟ ان اعتراضات سے آگاہ ہو جو علمائے مغرب تمہارے قرآن پر کر رہے ہیں؟ اگر آپ برا نہ مانیں تو سچ کہہ دوں کہ آپ ان چیزوں سے واقف نہیں۔ آپ رفتارِ علم سے محض بے خبر اور پیام قرآن سے قطعاً نا آشنا ہیں۔ اور اس کی بڑی وجہ یہ ہے کہ آپ کا اسلام قرآنی نہیں بلکہ روایاتی ہے۔ آپ جن اختلافات پہ لڑ رہے ہیں وہ روایات سے ماخوذ ہیں۔ قرآن میں تو ابو بکرؓ کا ذکر تک موجود نہیں۔

روایتی اسلام

روایتی اسلام ایک بڑا ہی دلچسپ اسلام ہے اس کی ایک ”خوبی“ یہ کہ آتش اختلاف کو کبھی بجھنے نہیں دیتا۔ دوسری یہ کہ انسان کو انسان کا پیری بنائے رکھتا ہے اور تیسری یہ کہ زندگی سب سے بڑی حقیقت یعنی عمل (محنت، جدوجہد، تلاش اور تگاپو) سے بے نیاز کر دیتا ہے۔ اہل سنت کے ہاں ہزاروں ایسی احادیث موجود ہیں جن کی رو سے خالی کلمہ پڑھنا یا کسی دعا کا ورد کرنا فلاح دنیوی و اخروی کے لیے کافی ہے۔ عمل کی ضرورت ہی نہیں (تفصیل میری کتاب ”دو اسلام“ میں ملاحظہ فرمائیے) اور شیعہوں کے ہاں بھی ماتم حسینؑ اور حب علیؑ کو نجات کے لیے کافی سمجھا جاتا ہے۔ اور اس پر بے شمار روایات موجود ہیں۔ (تفصیل کا یہ موقعہ نہیں)

اہمیت عمل

اگر آپ کائنات پر ایک درس گیر نظر ڈالیں تو آپ کو ہر طرف رونق ہی رونق نظر آئے گی۔ یہ سورج، یہ چاند، یہ زمین اور اس پر یہ عمارات و باغات، یہ بازار، یہ شاہراہیں، یہ ریلیں، یہ کاریں، سب تخلیقات عمل ہیں۔ یہ شمس و قمر اللہ کا عمل ہیں یہ باغات و عمارات کسان و کارکن کا عمل ہے۔ یہ کروڑوں کتابیں علماء کا عمل ہیں اور خود علماء اپنے عمل کی تخلیق ہیں۔ اس جہان بے دہن و بے دین میں ایک بھی ایسی چیز موجود نہیں جو نتیجہ عمل نہ ہو۔

پھر مختلف اعمال کے نتائج جدا جدا ہیں۔ کتابیں پڑھنے کا نتیجہ حصول علم ہے نہ کہ ترقی صحت۔ ورزش کا نتیجہ صحت ہے نہ کہ رزق پانی پینے سے پیاس بجھتی ہے نہ کہ آتش عشق، اور رونے سے جی ہلکا ہوتا ہے نہ کہ پیٹ۔ ہر عمل کے ساتھ ایک خاص نتیجہ بندھا ہوا ہے جس کا پیوند دنیا کی کوئی طاقت نہیں توڑ سکتی۔ ہر ذی شعور کو معلوم ہے کہ کس عمل کا نتیجہ کیا ہے۔ روایاتی مذہب ہی ایک ایسی دنیا ہے جہاں اعمال و نتائج کا ربط فہم انسان سے دور تر ہو جاتا ہے یہ بات کہ صرف کلمہ پڑھنے سے زنا، سرقت اور حرام خوری کے اثرات دور ہو جاتے ہیں۔ اور کوئی دعا پڑھنے یا یاد شہدا میں آنسو بہانے سے جہان بھر کے گناہ دھل جاتے ہیں۔ میری ناقص سمجھ سے بہت بالا ہے۔ اور ساری کائنات میں از شرعی تا ثریا ان عقاید کی کہیں کوئی تائید نہیں مل سکتی۔ قرآن نے تمام خدائی رحمتیں، عزتیں اور بادشاہتیں صرف عمل کا انعام قرار دی ہیں۔

وَمَسِيرَى اللَّهِ عَمَلُكُمْ. (طلاق ۲، ۱۲)

اللہ عنقریب تمہارے اعمال کا جائزہ لے گا

وَلِكُلِّ دَرَجَاتٍ مِّمَّا عَمِلُوا. (احقاف ۲، ۱۶)

ہر شخص کو اعمال کے مطابق درجے ملیں گے

لِيَجْزِيَهُمُ اللَّهُ أَحْسَنَ مَا عَمِلُوا. (نور ۵، ۳۸)

تاکہ اللہ انہیں عمدہ اعمال کا اجر دے

اللہ نے قرآن میں ہر جگہ ایمان کے ساتھ عمل صالح کا پیوند لگا دیا ہے۔ اور یہ ہے بھی

ایک زبردست صداقت، کہ عمل کے بغیر کچھ بھی تو حاصل نہیں ہو سکتا۔ بن پڑھے کوئی کیسے عالم بنے۔ کمائے بغیر رزق کہاں سے آئے۔ نیکی نہ کریں تو نیک کیسے بنیں۔ اگر ہم میں سے کسی کو رسول و علیؑ کی محبت کا دعویٰ ہے تو خالی لافوں سے کام نہیں بنے گا۔ اسے لامحالہ علیؑ کی راہوں پر چلنا ہوگا۔ ایک ضربت حیدری کفر کے خیر گرا نا ہوگا۔ ائمہ الکفر کو ایک وار سے از فرق تا گلو کاٹنا ہوگا۔ رات بھر سر بسجود رہنا ہوگا۔ دن بھر دنیا کی خدمت کرنا ہوگی۔ انبار ہائے سیم و زر کو پائے استحقار سے ٹھکرا نا ہوگا۔ فرش سجاف کو چھوڑ کر بوترا ب بننا ہوگا۔ حلوہ و پلاؤ پر نان شعیہ اور خلعت زریں پر کلیم بود کو ترجیح دینا ہوگی۔ اگر حسینؑ و علیؑ کا عظیم و مقدس کردار ہم میں موجود نہیں تو پھر ان کی محبت کا دعویٰ بے سود ہے۔

مجھے اپنے واعظین سے یہ شکایت ہے۔ کہ یہ ادھر ادھر کی کہانیاں تو بے شمار سنا تے ہیں۔ ایک ایک دعا پر دس دس جنتیں تقسیم کرتے ہیں۔ ایک ایک آنسو بہانے پر سارے گناہ معاف کر دیتے ہیں۔ دوسروں کے کفر و فسق پر لا جواب دلائل لاتے ہیں۔ لیکن قوم کے جھوٹوں وعدہ شکنوں، گراں فروشوں، شراب نوشوں اور بدکاروں کو کچھ بھی نہیں کہتے ان کے واعظوں میں سورہ فاتحہ کے فضائل، ڈاڑھی رکھنے کا ثواب، حبار و رہبان کی زیارت کے فوائد، وضو میں ناک جھاڑنے کا اجر اور خلافت ابو بکرؓ و علیؑ کا قصہ تو ہوتا ہے۔ لیکن قومی اخلاق کو بلند کرنے، تہذیب و تمدن کو ابھارنے، انسان کو انسان سے قریب تر لانے اور قرآن کو مشعل کائنات بنانے کا کوئی ذکر نہیں ہوتا۔ ان کا سارا زور ایک دوسرے کو کافر بنانے پر صرف ہو جاتا ہے اور تمام تعمیری پہلو نظر انداز ہو جاتے ہیں۔

مقام غور

میرے عزیز بھائیو! کبھی آپ نے سوچا کہ آپ ایک دوسرے سے کن کن رشتوں میں منسلک ہیں۔ آپ کا خدا ایک، رسول ایک، قرآن ایک، قبلہ ایک، اہل بیت ایک، تہذیب ایک، تمدن ایک، دین ایک، مسلک ایک، سب کچھ ایک خدا کے لیے مجھے سمجھائیے کہ آپ کس بات پر لڑ رہے ہیں؟ مسئلہ خلافت پر؟ کیا کوئی ایسی صورت ہے کہ حضرت امیر علیہ السلام کو آج مسند خلافت پر بٹھایا جاسکے؟ اگر یہ ممکن ہے تو پھر لڑائی کس بات پر؟ کیا کوئی ایسا سنی دنیا میں موجود ہے جو

حضرت امیرؑ اور ائمہ اطہار سے انتہائی عقیدت نہ رکھتا ہو؟ تو پھر جھگڑا کیسا؟ کیا خدا اور رسول کا کوئی ایسا ارشاد موجود ہے کہ اگر حضور صلعم کے بعد حضرت امیر علیہ السلام کو مسند خلافت نہ ملی تو اے مسلمانو! تم قیامت تک ایک دوسرے کا گلا کاٹتے رہنا اور اسلام کو اقوام عالم کی نظر میں ایک مضحکہ بنائے رکھنا؟

ہماری تاریخ میں اس قسم کی ”نا انصافی کے سینکڑوں واقعات موجود ہیں۔ مثلاً بنو کمود سے المرابطین نے حکومت چھینی۔ بنو جہور کو امرائے عبادی نے، بنو اغلب کو بنو فاطمہ نے، بنو زیری کو موحدین نے، موحدین کو امرائے مرینی نے۔ ایو بیان شام کو ممالیک مصر نے اور ممالیک کو عثمانیوں نے سلطنت سے محروم کیا۔ ہم کس کس ظلم پہ آنسو بہائیں گے؟ اور اس سلسلے کو کب تک جاری رکھیں گے؟

اگر بالفرض خلفائے ثلاثہ نے حضرت امیر سے بے انصافی بھی کی تھی تو بہترین صورت یہ تھی کہ اس مقدمہ کو کسی ہائی کورٹ میں برائے فیصلہ پیش کیا جاتا۔ آپ کو اطلاع کے لیے عرض کر دوں کہ آج سے پونے چودہ سو سال پہلے یہ مقدمہ کائنات کی سب سے بڑی عدالت کے سامنے پیش ہو گیا تھا۔ وہاں فریقین کے علاوہ حضور صلعم بھی موجود تھے۔ فیصلہ کیا ہوا۔ ہمیں معلوم نہیں۔ کیونکہ اس جہان کی خبریں اس دنیا کو نہیں دی جاتیں۔ لیکن مجھے اتنا یقین ہے۔ کہ پورا انصاف ہوا ہوگا۔ اور مجرم کو سزا مل چکی ہوگی۔ اس لیے ہمیں پریشان ہونے کی ضرورت نہیں۔

مقصد کتاب

ذرا اپنی تاریخ کے ورق الٹے۔ آپ کو جگہ جگہ شیعہ اور سنی دست بہ گریبان نظر آئیں گے۔ بصرہ، کوفہ، بغداد، خراسان، مصر، شام، تیونس، مراکش، ہندوستان اور ایران میں ایسے ہزار ہا مقامات ملیں گے جو ان فرقوں کے لہو سے مدتوں رنگین رہے۔ ان تصادمات میں تین کروڑ سے زیادہ مسلمان ہلاک ہوئے۔ ان کے تخت الٹے۔ ان کے گھر اجڑے۔ ان کے کروڑوں بچے یتیم ہوئے۔ ان کی حماقت پر اقوام عالم نے زور زور سے قہقہہ لگائے اور ہماری بدبختی کا تماشہ دیکھیے کہ ابھی یہ سلسلہ جاری ہے۔ قومی امراض کا علاج انبیاء و ائمہ کے بعد شعراء ادباء اور دیگر ارباب قلم کیا

کرتے تھے۔ یہ ان کا قومی، ملکی اور اخلاقی فرض ہوتا ہے کہ وہ اپنے افسانوں ناولوں مقالوں اور نظموں کے نشتر سے ملت کے ناسوروں کو چیریں۔ لیکن اس قوم کی بدبختی دیکھیے کہ اس کے افسانہ نگار معاشی مسائل میں الجھے ہوئے ہیں۔ شعرِ تخیلی کھلونوں سے کھیل رہے ہیں۔ اخبار نویس شیعہ و سنی دونوں سے ڈر رہے ہیں کہ کہیں کوئی فرقہ مقاطعہ اخبار کی تحریک نہ شروع کر دے۔ واعظین اس آگ کو پیہم ہوا دے رہے ہیں اور سارے پاکستان میں ایک بھی ایسا صاحب قلم نظر نہیں آتا جو وقت کے اس نہایت نازک اور اہم مسئلہ کو قابلِ توجہ سمجھے۔

میں نے جب اس کتاب کے سلسلے میں مختلف احباب سے تبادلہ خیالات کیا تو مختلف مشورے ملے۔ ایک نے کہا:-

”آپ کچھ کریں۔ ان فرقوں کی ذہنیت نہیں بدل سکتی۔“

دوسرے نے لکھا:-

”آپ یہ کتاب لکھ کر شیعہ و سنی دونوں کو ناراض کر لیں گے۔“

ایک اور نے فرمایا:-

”سنی تو تمہیں پہلے ہی کوس رہے ہیں۔ اب شیعوں کو کیوں اپنے پیچھے ڈالتے ہو۔“

لیکن احباب کا ایک ایسا گروہ بھی تھا جس کا دل میری ہی طرح ان حادثات سے زخمی تھا۔ اس نے میری ہمت بندھائی اور میں سر پرندہ باندھ کر محارب فریقین کے درمیان آ گیا ہوں۔

میرا مقصد کسی فرقے کی تردید نہیں۔ مناظرہ و مجادلہ نہیں بلکہ ہاتھ جوڑ کر صرف اتنا کہنے آیا ہوں کہ اے بھائیو! آپ کو اپنے اپنے عقائد و مناسک مبارک۔ شوق سے جلے کیجئے۔ حب اہل بیت کا پیغام سنائیے واقعات کر بلا بتائیے۔ مسجدیں الگ بنائیے۔ نمازیں الگ پڑھیے ہاتھ چھوڑ کر یا ہاتھ باندھ کر پڑھیے۔ بیشک فقہ الگ رکھیے۔ جو چاہیے کیجئے صرف ایک بات چھوڑ دیجئے کہ کھلے جلسوں میں ایک دوسرے کا دل نہ دکھائیے۔

چونکہ مسئلہ خلافت فریقین میں باعثِ نزاع بنا ہوا ہے۔ اس لیے میں نے اس مسئلہ کو

تاریخی و علمی روشنی میں پیش کیا ہے۔ اس کتاب کو آپ اس تنازعہ پر ایک محاکمہ یا فیصلہ تصور فرمائیں۔ میں ایک کم علم سا آدمی ہوں۔ ممکن ہے میرے درج کردہ واقعات، دلائل اور نتائج غلط ہوں۔ بہر حال قارئین کرام کتاب پڑھنے کے بعد شاید اس امر سے اتفاق فرمائیں گے کہ میرا ارادہ بھائی کو بھائی سے ملانا، اہل قبلہ میں صلح کرانا اور ملت و وطن کو خطرات انتشار سے بچانا تھا و بس۔ سنا ہے کہ نیت کا بھی اجر ملتا ہے۔ اللہ مجھے اجر دے۔

کتاب کا ردِ عمل

اس کتاب کو پڑھنے کے بعد فریقین کا عالم، متین اور مصالحت پسند طبقہ میرا ہمنوا بن جائے گا۔ جن لوگوں کی نظر سے تصویر کا دوسرا رخ نہاں تھا وہ سوچنے لگ جائیں گے۔ اور بعض واعظین محراب و منبر سے مجھ پر برسیں گے۔ کوئی شخص اپنے اعمال درست و نادرستی کا صحیح اندازہ نہیں لگا سکتا۔ لیکن اس دوران ایک واقعہ ایسا پیش آیا جس سے میرا اندازہ یہ ہے کہ غالباً حضور صلعم کو میری یہ حقیر سی کوشش پسند آگئی ہے۔ ہوا یوں کہ میں دوپہر کے وقت اس کتاب کا کوئی حصہ لکھ رہا تھا کہ نیند نے آیا۔ قلم رک گیا۔ اور میں اپنی کرسی ہی پہ سو گیا۔ خواب میں کیا دیکھتا ہوں کہ ایک کھلے میدان میں چند چار پائیاں بچھی ہوئی ہیں اور ان کے پاس پانچ آدمی کھڑے ہیں۔ جن میں سے ایک حضرت امام جعفر صادق علیہ السلام ہیں میں قریب گیا تو آپ نے مجھے دیکھ کر تبسم فرمایا۔ میں نے آگے بڑھ کر آپ کے ہاتھ چوم لیے اور معاً آنکھ کھل گئی۔ میں اس خواب کی تعبیر یہی سمجھا ہوں کہ غالباً سرور کائنات کے اس فرزندِ جلیل کو میری یہ تحریر پسند آگئی ہے۔

برادرانِ ملت! اگر میری یہ کوشش صحیح اور منشاءِ خدا اور رسول کے عین مطابق ہے۔ تو دعا فرمائیے کہ میری یہ پکار ہر دل کو ہلا دے۔ اور اگر غلط ہے تو میرے لیے ہدایت و راست روی کی دعا کیجئے۔

آنچه من در بزم تو آورده ام دانی کی چیست

یک چمن گل ایک نیستاں ناله، یک نخانہ ے

برق

کیملپور۔ ۱۳ اگست ۱۹۵۸ء

شیعہ و سنی کا مشترک ورثہ

شیعوں اور سنیوں میں ایک دوسرے کے متعلق عجیب غلط فہمیاں پائی جاتی ہیں۔ سنی یہ سمجھتے ہیں کہ وہیہ قرآن کو محترم کہتے ہیں امیر المومنین علی علیہ السلام کو حضور پر نور صلعم سے افضل سمجھتے ہیں۔ تین صحابہ یعنی حضرت سلمانؓ، مقدادؓ اور ابوذر غفاریؓ کے سوا باقی سب کو برا سمجھتے ہیں۔ ان کا مشغلہ ہر دور میں تخریب ملت اور استیصالِ دین رہا ہے۔ اور ان کی علمی و ثقافتی خدمات صفر ہیں دوسری طرف شیعہ یہ سمجھتے ہیں کہ سنی ہر زمانے میں اہل بیت کے دشمن رہے، ان کے حقوق چھینے اور ان پر ہر قسم کے مظالم توڑتے رہے۔

اس میں کلام نہیں کہ سلاطین امیہ نیز بعض عباسی خلفائے خاندان رسالت کے بعض ارکان سے ناروا سلوک کیا تھا۔ لیکن اس سلوک کی پوری ذمہ داری انہی سلاطین پر عائد ہوتی ہے۔ آج کا سنی نہ تو ان مظالم کی تائید کرتا ہے۔ اور نہ خاندانِ رسالت کے متعلق ہلکی سی سوء ادبی برداشت کر سکتا ہے۔ ایک زمانہ تھا جب صلوٰۃ جمعہ کے خطبوں میں امیر المومنینؑ پر لعنت بھیجی جاتی تھی۔ لیکن وہ دور سلطنت اموی کے ساتھ ہی ختم ہو گیا۔ اہل بیت کا احترام ہمیشہ سنیوں کا جزو ایمان رہا ہے۔ یہاں تک کہ آل رسول پر صلوٰۃ و سلام بھیجنا ان کی نمازوں کا اہم حصہ ہے۔ جس کے بغیر ان کی نماز ہی ادا نہیں ہوتی۔ ہر سنی التحیات میں آل رسول پر ایک مرتبہ صلوٰۃ بھیجتا ہے۔ (اللہم صلی علی محمد و علی ال محمد اور ایک مرتبہ ان کے لیے برکات خداوندی کی دعا کرتا ہے۔ اللہم بارک علی محمد و علی ال محمد) اور میں پورے وثوق سے کہہ سکتا ہوں کہ آج روئے زمین پر ایک بھی ایسا سنی موجود نہیں جو احترامِ اہل بیت کو جزو ایمان نہ سمجھتا ہو۔ رہے پہلے تین خلفاء جن کے متعلق بعض شیعہ۔ طبقوں میں کچھ غلط فہمیاں پائی جاتی ہیں تو ان کے متعلق آگے چل کر مفصل بحث کی جائے گی۔ یہی وہ مسئلہ ہے جو اختلاف کو ختم نہیں ہونے دیتا۔ اور اس لیے تفصیل چاہتا ہے۔

شیعوں کے متعلق سنیوں کے الزامات بھی کوئی خاص حقیقت نہیں رکھتے۔ گو بعض شیعہ فرقے تحریف قرآن کے قائل رہے ہیں اور ان سے بعض فی الواقعہ حضرت علیؑ کو حضور صلعم سے افضل سمجھتے تھے۔ لیکن وہ فرقے آج سے صدیوں پہلے ختم ہو چکے ہیں۔ اس وقت صرف امامیہ شیعہ باقی رہ گئے ہیں۔ جو قرآن کو صحیح، مکمل اور ہر قسم کی تحریف سے محفوظ سمجھتے ہیں اور امیر المومنینؑ کو جانشین رسول اور علوم باطنیہ کا امام و منبع مانتے ہیں۔ ہر قسم کی تخریب سے ان کا دامن پاک ہے اور قدح صحابہ کو معیوب قرار دیتے ہیں۔ گو آج بھی بعض شیعہ واعظین خلفائے ثلاثہ پر تنقید کرتے نظر آتے ہیں۔ لیکن ان کی تعداد روز بروز کم ہو رہی ہے۔ اس تنقید کی بڑی وجہ یہ ہے کہ ہماری تاریخ اور ہمارا ذخیرہ روایات بھی شامل ہیں جو اعدائے اسلام نے مسلمانوں میں پھوٹ ڈالنے اور دنیا کی اس زبردست طاقت کو نیچا دکھانے کی خاطر وضع کی تھیں۔ ہمارے واعظین عموماً نیم خواندہ قرآن کے اسرار و رموز سے نا آشنا اور درایت و روایت سے بے بہرہ ہوتے ہیں۔ ایسی کوئی روایت سامنے آتی ہے تو یہ سوچے بغیر اس کی تبلیغ شروع کر دیتے ہیں اور عشرہ ہائے محرم کے ناگوار واقعات انہی مواعظ کا نتیجہ ہیں۔

ایک زمانہ تھا کہ ان فرقوں میں لا تعداد اختلافات تھے۔ جن کا دامن فقہی مسائل سے قرآن، خدا اور رسول تک پھیلا ہوا تھا۔ لیکن بحمد اللہ کہ آج وہ اختلافات باقی نہیں رہے۔ دونوں گروہ قرآن پر متحد ہو چکے ہیں۔ اور آج ان کا اختلاف چند تاریخی واقعات تک محدود رہ گیا ہے۔ میری کوشش یہ ہے کہ یہ اختلاف بھی باقی نہ رہے اور اگر ملت اسلامیہ کے معقول طبقہ نے اس طرف توجہ دی تو صرف دس برس کی قلیل مدت میں چودہ سو سال کا یہ اختلاف ختم ہو سکتا ہے۔

شیعوں پر یہ الزام کہ ان کی علمی مساعی صفر کے برابر ہیں بالکل غلط اور بے بنیاد ہے۔ ان کے علماء، حکماء، فلاسفہ، مفسرین، محدثین، مؤرخین، ادباء اور شعراء کی فہرست اس قدر طویل ہے کہ لکھنے بیٹھوں تو شاید ایک ہزار صفحات میں بھی نہ سمائے۔ ان میں سے بیشتر وہ عظیم المرتبت لوگ ہیں۔ جن کی خدمت میں مشرق و مغرب کے رجال العلم خراج مدح و تحسین پیش کر چکے ہیں۔ ان علماء کے علاوہ کچھ ایسے سلاطین و وزراء بھی ہیں جن کے کارناموں پر دونوں گروہ نازاں ہیں اور کچھ

ایسے ائمہ صحابہ بھی ہیں جن سے دونوں کو گہری عقیدت ہے تا مناسب نہ ہوگا اگر یہاں چند ایسی
استیوں کا ذکر کر دیا جائے۔

صحابہ

اس میں کلام نہیں کہ بعض صحابہ کے متعلق دونوں گروہوں میں اختلاف پایا جاتا ہے۔
لیکن ان اصحاب کی فہرست بھی کچھ کم طویل نہیں جن سے دونوں محبت کرتے ہیں۔ مثلاً
۱۔ عقیل بن عباس
حضرت علیؑ کے عہد خلافت میں والی مدینہ تھے۔ عہد معاویہ میں
وفات ہوئی۔

۲۔ فضل بن عباس
غزوہ حنین اور حجۃ الوداع میں حضور صلعم کے ہمراہ تھے۔ وفات

۱۸ھ

۳۔ عبداللہ بن جعفر الطیار
جب حضرت جعفر الطیار ہجرت اولیٰ میں حبشہ گئے تو حضرت
عبداللہ وہاں پیدا ہوئے۔ وفات ۸۰ھ

۴۔ عقیل بن ابی طالب
وفات عہد معاویہ میں۔

۵۔ عباس بن ربیعہ بن حارث
امیر المومنین کے ساتھ جنگ صفین میں شریک تھے۔

۶۔ مغیرہ بن حارث
عہد عثمانؓ میں قاضی مدینہ تھے۔ جب ابن ملجم نے امیر المومنینؓ

پر وار کیا۔ تو مغیرہ نے اپنی چادر اس کے گلے میں ڈال کر زمین
پر گرا دیا اور گرفتار کر لیا۔

۷۔ عبداللہ بن زبیر
جنگ صفین میں حضرت علیؑ کے ساتھی۔

۸۔ ابوسفیان بن حارث
جنگ حنین میں شامل ہوئے۔

۹۔ عبدالمطلب بن ربیعہ
عہد فاروقؓ تک مدینہ میں رہے۔ پھر دمشق چلے گئے اور ۶۲ھ

میں وہیں وفات پائی۔

۱۰۔ مقداد بن الاسود
تمام جنگوں میں حضور صلعم کے ہمراہ تھے۔ وفات ۳۳ھ۔

۱۱۔ سلمان فارسی یہ پہلے غلام تھے۔ حضورؐ نے انہیں خرید کر آزاد فرمایا۔ حضورؐ انہیں اہل بیت میں سے سمجھتے تھے۔ ۳۳ھ کو مدائن میں وفات پائی۔

۱۲۔ عمار بن یاسر مہاجرین اولین میں سے ہیں۔ تمام غزوات میں شریک ہوئے۔ جنگ صفین میں شہادت پائی۔

۱۳۔ ابوذر غفاریؓ کبار صحابہ میں سے تھے۔ پہلے تین مومنین کے بعد اسلام لائے اور غالباً عہد عثمانؓ میں انتقال فرمایا۔

۱۴۔ بريد بن الحصين الاسلمی جنگ صفین میں شامل ہوئے تھے۔

۱۵۔ خالد بن سعید بن امیہ کہتے ہیں کہ یہ حضرت صدیقؓ سے بھی پہلے اسلام لائے تھے۔ حضورؐ نے انہیں یمن میں عامل صدقات مقرر فرمایا تھا۔

۱۶۔ عثمان بن حنیف الانصاری مومنین اولین میں سے ہیں۔ حضرت عمرؓ نے انہیں والی عراق اور حضرت علیؓ نے انہیں والی بصرہ مقرر کیا تھا۔

۱۷۔ سہل بن حنیف الانصاری تمام غزوات میں شامل رہے۔ جب حضرت علیؓ جنگ جمل کے لیے بصرہ کو گئے تو انہیں مدینہ کا والی مقرر کر گئے۔

۱۸۔ حکیم بن جبلة العبدي حضرت عثمانؓ کے دور میں چند روز کے لیے ایک علاقہ کے والی مقرر ہوئے اور جنگ جمل میں شہادت پائی۔

۱۹۔ حذیفہ بن الیمان الانصاری العنسی جنگ احد میں شامل تھے۔ عہد علیؓ میں انتقال کیا۔

۲۰۔ خزیمہ بن ثابت الانصاری غزوات رسولؐ میں شامل تھے۔ جنگ صفین میں بھی حصہ لیا۔

یہ فہرست کافی طویل ہے۔ کم از کم ایسے تین سو صحابہ کے نام یہاں درج کیے جاسکتے ہیں۔ جن سے دونوں گروہوں کو عقیدت ہے اس موضوع پر ”معیاری فرہنگ“ کے مصنف سید علی خاں کی ایک معلومات افزا کتاب موجود ہے۔ الدرجات الرفیعة فی طبقات الشیعة میسر آئے تو مطالعہ فرمائیے۔

تائین

۱۔ محمد بن ابی بکر

اسماء بنت عمیس کے بطن سے حضرت ابوبکرؓ کے بیٹے۔ وفات صدیقؓ کے بعد اسماء بنت عمیس حضرت حیدر کرار کے عقد میں آ گئی تھیں۔ محمدؐ حضرت علیؓ کے ہاں پہلے۔ حضرت علیؓ کی طرف سے والی مقرر ہوئے۔ اور معاویہ سے لڑتے ہوئے شہید ہو گئے۔ یہ وہی ہیں۔ جنہوں نے جنگ احد میں حضور صلعم کے دانت شہید ہونے کی خبر سن کر اپنے سارے دانت توڑ ڈالے تھے۔

۲۔ ابولیس القرنی السنی

حضرت امیرؓ کی طرف سے عامل مصر رہے۔

۳۔ محمد بن ابی عذیفہ

انہیں حضرت امیرؓ نے عامل خراساں مقرر کیا تھا۔

۴۔ سعد بن ہیرہ

بلند پایہ عالم و محدث تھے۔ ۹۵ھ میں حجاج کے حکم سے شہید ہوئے۔

۵۔ سعید بن جبہ

۶۔ عیوب بن مظاہر الاسدی حافظ قرآن تھے۔ معرکہ کربلا میں شہید ہوئے۔

۷۔ الحارث بن عبداللہ غور الحمدانی عبداللہ بن مسعودؓ کے شاگرد تھے۔ بلند پایہ فقہاء میں شمار ہوتے ہیں۔ نسائی نے ان کی چند احادیث بھی نقل کی ہیں۔

۸۔ عبداللہ بن ابی رافع حضرت امیر علیہ السلام کے میرنشی تھے۔ آپ دو کتابوں کے مصنف بھی ہیں۔ ایک میں حضرت علیؓ کے فیصلے (قضایا) ہیں

اور دوسرے

میں ان بزرگوں کے حالات جنہوں نے جنگ صفین و جمل میں آپ کا ساتھ دیا تھا۔

حضرت امیرؓ کی طرف سے عامل مدینہ رہے۔

۹۔ حارث بن الربیع

آپ نے حضرت امیرؓ کے ان خطبوں کو جمع کیا جو آپ نے عیدوں اور جمعوں میں ارشاد فرمائے تھے۔

۱۰۔ زید بن وہب الجعفی

- ۱۱۔ عامر بن شرجیل کنیت ابو عمر، ایک عمدہ فقیہ تھے۔
 ۱۲۔ عامر بن عبد اللہ عہد امیر کے مشہور زہدوں میں سے تھے۔
 ۱۳۔ عبد اللہ بن شداد علامہ ذہبی انہیں ثقہ راویوں میں شمار کرتے ہیں۔
 ۱۴۔ عمر بن دینار الکوفی فاضل ائمہ میں شمار ہوتے ہیں۔
 ۱۵۔ منہال بن عمر الاسدی صحیح مسلم میں ان کی بعض روایات درج ہیں۔
 ۱۶۔ ابو الاسود ظالم بن عمر البصری انہوں نے حضرت امیر کے حکم سے قوانین نحو کو جمع کیا تھا۔ بلند پایہ شاعر اور ادیب تھے۔

یہ فہرست بھی بہت طویل ہے۔

علماء

شیعی علماء، حکماء، ادبا اور شعرا کی تعداد بھی بہت زیادہ ہے مورخین میں ”کتاب المحاسن“ کے مصنف احمد بن محمد بن خالد اور ”اليعقوبی“ کے مصنف احمد بن یعقوب۔ ”مروج الذهب“ کے مصنف المسعودی ”آداب السلطانیہ“ کے مصنف محمد بن علی بن طباطبائی خصوصیت سے قابل ذکر ہیں۔

علم کلام میں قیس الناصر، محمد بن علی احوال، ہشام بن حکم، ابو جعفر سکاک بغدادی۔ ابو مالک ضحاک خضرمی اور دیگر سینکڑوں فضلاء بڑی شہرت کے مالک تھے۔

شعراء و ادباء میں عروہ بن زید النخیل، لبید بن ربیع العامری ابو طفیل عامر بن واثلہ، دعلج، خزاعی، ابونواس، ابوتمام، بختری، حسین بن ضحاک، ابن رومی، اشجع سلمی، ابن ہانی اندلسی، بدیع ہمدانی، ابن بسام بغدادی اور سینکڑوں دیگر مشاہیر شیعہ تھے۔ تفصیل کے لیے دیکھیے ثعالبی کی ”قیمۃ الدہر“ اور ”کتاب الاغانی“

ارباب سیاست

دنیاۓ سیاست میں بھی بعض شیعی افراد کے کارنامے دونوں گروہوں کے لیے سرمایہ

فرد عزت ہیں۔ مثلاً

۱۔ اسحاق کاتب
یہ پہلے مدبر ہیں جن کے لیے سرکاری طور پر ”وزیر“ کی اصطلاح استعمال کی گئی تھی۔

۲۔ ابوسلمی خلال کوفی
پہلے عباسی خلیفہ کے وزیر تھے۔

۳۔ حسن بن سہل، فضل بن سہل
مامون کے وزراء رہے۔

۴۔ البرامکہ
ہارون کے وزراء، جن کی فیاضی و علم پروری ضرب المثل بن چکی ہے۔

۵۔ حسن بن علی
مقتدر باللہ کے وزیر تھے۔

۶۔ ذوالکفایتین
رکن الدولہ کے وزیر۔

ان کے علاوہ آل نوبخت، ابوؤلف عجمی، صاحب ابن عباد ابوالقاسم وزیر مغربی، ابراہیم صولی وغیرہ شیعہ تھے۔ یہ لوگ بلند پایہ سیاست دان اور علم و فن کے بہت بڑے مرتبی تھے۔

کچھ عرصہ ہوا عراق کے ایک شیعہ عالم نے دس جلدوں میں ایک کتاب شائع کی تھی۔ نام تھا ”الاصحون المذیہ فی طبقات الشیعہ اس میں تمام شیعہ علماء، حکماء، ادباء اور ارباب سیاست کے حالات درج ہیں۔

خود ہمارے ہاں حضرت قائد اعظم رحمۃ اللہ علیہ کی ذات گرامی موجود ہے۔ جن کے عظیم احسان کو اہل پاکستان کبھی نہیں بھول سکتے۔ یہ شیعہ تھے لیکن اس قدر فراخ دل اور بلند نظر کہ ان سے ہر مسلمان محبت کرنے پر مجبور تھا۔ اگر تمام پاکستانیوں میں یہی وسعت نگاہ پیدا ہو جائے تو یہ بھگڑے آج ہی ختم ہو جائیں۔

تو یہ تھے وہ اساطین علم و فن اور رجال تقویٰ و سیاست جن کے عظیم کارنامے دونوں گروہوں کا مشترک ورثہ ہیں۔

باب دوم

القرآن الحکیم

ساری کائنات میں قرآن وہ واحد کتاب ہے جو انسانی دست برد سے تا حال محفوظ ہے۔ اور خدائی وعدہ کے مطابق تاقیامت محفوظ رہے گی۔ صحائف قدیمہ و جدیدہ میں کاتبین نے انبیاء علیہم السلام کی سوانح حیات بھی بھردی تھیں۔ جس سے وہ کتابیں انسانی و خدائی اقوال کا ملغوبہ بن کر رہ گئیں۔ یہ امتیاز صرف قرآن کو حاصل ہے کہ اس کا ہر حرف خدائی اور یہ ہر قسم کے تغیر و تبدل سے محفوظ ہے۔

لیکن

ساتھ ہی یہ کتاب مظلوم ترین کتاب ہے کہ اس پر اعداد و احباب دونوں نے وار کیے اور اسے پایہ اعتبار سے گرانے کی ہر ممکن کوشش کی۔ حاملین قرآن کے بڑے بڑے طبقے دو ہی ہیں۔ شیعہ اور سنی۔ دونوں نے اس کتاب کی تحریف پہ روایات تراشیں اور انہیں اپنے مجموعہ ہائے احادیث کا جزو بنالیا۔ پھر ان احادیث کی بحیثیت یہ اس قدر دلائل دیے کہ احادیث ہی مدار ایمان بن گئیں اور قرآن طاق نسیاں پہ دھرا رہ گیا۔ پہلے سنیوں کی روایات تحریف ملاحظہ کیجئے:-

۱۔ جلال الدین سیوطی اپنی تفسیر میں ابن عمر کا یہ قول درج کرتے ہیں۔

لا یقولن احدکم قد اخذت القرآن کله وما یدرہ ما کله قد
ذهب منه قرآن کثیر:

(تفسیر اتقان طبع مطبع احمدی ص: ۳۱۶)

(تم میں سے کوئی شخص یہ دعویٰ نہیں کر سکتا کہ اس نے پورا قرآن حاصل کیا ہے۔ تمہیں کیا معلوم کہ پورا قرآن کتنا تھا۔ قرآن کا بہت بڑا حصہ ضائع ہو چکا ہے)

۲۔ امام فخر الدین رازی کہتے ہیں:-

لقل فی الكتب القديمة ان ابن مسعود كان ينكر كون سورة

الفاتحة من القرآن و كان منكر كون المعوذتين من القرآن

(تفسیر کبیر طبع مصر ص ۱۶۹)

(پرانی کتابوں میں حضرت عبداللہ بن مسعود کے متعلق لکھا ہے کہ وہ سورہ

فاتحہ اور آخری دو سورتوں یعنی معوذتین کو قرآن کا حصہ نہیں مانتے تھے)

۳۔ سورہ والیل کی پہلی تین آیات یہ ہیں۔

وَالْاٰیِلِ اِذَا يَغْشٰى. وَالنَّهَارِ اِذَا تَجَلّٰى. وَمَا خَلَقَ الذَّكَرَ وَالْاُنْثٰى

لیکن حضرت علقمہ فرماتے ہیں کہ میں شام میں حضرت ابوالدرداء سے ملا تو آپ نے

پوچھا کہ حضرت عبداللہ سورہ والیل کی تلاوت کیسے کرتے ہیں۔ میں نے کہا کہ یوں:-

وَالْاٰیِلِ اِذَا يَغْشٰى. وَمَا خَلَقَ الذَّكَرَ وَالْاُنْثٰى

آپ نے فرمایا کہ خدا کی قسم میں نے رسول اللہ صلعم سے یہ آیات بالکل اسی طرح سنی

ہیں اور اسی طرح پڑھوں گا۔ (صحیح مسلم مع فتح الملہم۔ ج ۲ ص ۳۶۶)

۴۔ موطا اور صحیح بخاری دونوں میں مذکور ہے کہ آیہ رجم قرآن موجود تھی لیکن اب غائب ہے۔

۵۔ جلال الدین سیوطی نے اپنی تفسیر میں یہ روایت درج کی ہے۔

عن عائشۃ قالت سورة الاحزاب تقرأ فی زمان النبی مائتی ایه

(حضرت عائشہ فرماتی ہیں کہ حضور صلعم کے زمانے میں سورہ احزاب کی

آیات دو سو تھیں)

لیکن آج صرف تہتر (۷۳) ہیں۔

اس قسم کی قریباً چالیس روایات میری نظر سے گزری ہیں جن سے عیسائی مشنریوں،

آریہ سماجیوں نے جی کھول کر فائدہ اٹھایا اور ہم سے یہ سوال کیا کہ جب یہ قرآن تمہاری احادیث

کی رو سے محرف ہے تو تم اسے ساری کائنات کے سامنے کس منہ سے پیش کرتے ہو۔ اور یہ وہ

سوال ہے جس کا کوئی جواب کسی سنی عالم سے آج تک نہ بن پڑا۔ حالانکہ اس کا جواب نہایت

صاف تھا کہ احادیث میں بے اندازہ تحریف ہوئی ہے۔ اس لیے ایسی تمام روایات غلط ہیں۔
 سنیوں کے بالمقابل اس کتاب عظیم سے جو سلوک بعض شیعہ فرقوں نے کیا وہ اور بھی
 زیادہ افسوس ناک ہے۔ ایک دو نہیں، دس نہیں بلکہ پوری دو ہزار روایات اس موضوع پر موجود ہیں
 کہ یہ قرآن از سر تا پا غلط ہے۔ پہلے تین اصحاب کی تصنیف ہے اور اصلی قرآن حضرت امام مہدی
 اپنے ہمراہ لے گئے تھے۔

۱۔ اصول کافی میں حضرت امام جعفر صادقؑ کی یہ روایت درج ہے۔

عن ابی عبد اللہ علیہ السلام ان قرآن الذی جاء به جبریل
 الی محمد سبعتہ عشر الف ایۃ .

(باب النوادر کتاب فضل القرآن۔ جزو ششم ص ۴۴)

(امام جعفر صادق فرماتے ہیں کہ جو قرآن رسول اللہ صلی اللہ علیہ وسلم پر بوساطت
 جبریل نازل ہوا تھا اس میں سترہ ہزار آیات تھیں)

اور موجودہ قرآن میں صرف ۶۲۳۶ آیات، ۱۱۴ سورتیں اور ۳۲۱۲۵ حروف ہیں۔
 یہ قرآن کیا کہاں؟ اس کے متعلق:-

”سالم بن سلمہ کہتے ہیں کہ ایک شخص نے امام جعفر صادق کے سامنے
 قرآن کے بعض حروف عام قرأت کے خلاف پڑھے اور میں سن رہا تھا۔
 آپ نے فرمایا کہ اس قرأت کو بند کر دو اور ظہور مہدی تک ویسے ہی پڑھو
 جیسے عام لوگ پڑھتے ہیں جب امام مہدی ظاہر ہوں گے تو کتاب کی
 قرأت الگ ہوگی۔ وہ اس قرآن کو ظاہر کریں گے جو امیر المومنین علی علیہ
 السلام نے لکھا تھا۔ پھر فرمایا کہ جب حضرت امیر اپنا قرآن لکھ کر لوگوں
 کے پاس گئے اور کہا کہ یہ ہے وہ کتاب اللہ، جو حضور صلی اللہ علیہ وسلم پر نازل ہوئی
 تھی۔ اسے میں نے دو تختیوں سے جمع کیا ہے تو لوگوں نے کہا کہ ہمارے
 پاس مکمل قرآن موجود ہے۔ ہمیں آپ کے قرآن کی ضرورت نہیں تو علی

علیہ السلام نے فرمایا۔ خدا کی قسم آج کے بعد تم اس قرآن کو نہیں دیکھو
کے۔“ (اصول کافی ص ۶۷۱)

اس کے بعد ہوا یہ کہ قرآن، حضور علیہ السلام کی زرہ، چند دیگر تبرکات نیز خاتم سلیمان،
عصائے موسیٰ کے ہمراہ ایک صندوق میں مقفل کر دیا گیا۔ یہ صندوق بعد کے ائمہ تک منتقل ہوتا
رہا۔ یہاں تک کہ حضرت امام مہدیؑ اسے ہمراہ لے گئے۔

اگر ان روایات کو صحیح تسلیم کیا جائے تو اس کا مطلب یہ ہوگا کہ حضرت امیر المومنین نے
عالم آدمیوں کے انکار سے مشتعل ہو کر ساری کائنات انسانی کو ان گنت صدیوں تک کتاب ہدایت
سے محروم کر دیا۔ کہیں اسلام باقی نہ رہا اور نہ کوئی ایسا میزان جس سے ہم اپنے اعمال کے نیک و بد
اوتارے کا کوئی فیصلہ کر سکیں۔ اگر فی الواقعہ یہ روایات صحیح ہیں تو پھر تاریخ انسانی کا یہ پہلا حادثہ ہے
کہ ایک رسول کی رحلت کے معا بعد اس کی الہامی کتاب اس کے اہل بیت نے غائب کر دی۔ اور
انہی کے گرد اوں لکھارہاں انسانوں کو ان کے قصور کے بغیر سرچشمہ فلاح و ہدایت سے محروم کر
دیا۔ اس صورت میں کیا حضرت امیر المومنینؑ اور بعد کے ائمہ پر (معاذ اللہ) کتمان وحی کا الزام
عائد نہیں ہوتا؟ ظاہر ہے کہ اللہ نے قرآن نسل انسانی کی ہدایت کے لیے بھیجا تھا، نہ کہ غائب
کر لے کے لیے۔

علاوہ ازیں رحلت رسولؐ کے وقت سارا عرب حلقہ بگوش اسلام ہو چکا تھا۔ اور آخری
رج میں صرف عجمیوں کی تعداد ایک لاکھ سے متجاوز تھی۔ اور بقول ملا باقر مجلسی کل صحابہ کی تعداد چار
لاکھ تھی (تذکرۃ الائمہ)۔ اگر خلفائے ثلاثہ نے کوئی نیا قرآن لکھ لیا تھا یا امیر المومنینؑ نے اصلی قرآن
غائب کر دیا تھا تو سوال پیدا ہوتا ہے کہ ان لاکھوں مسلمانوں نے ان چار ہستیوں کے خلاف کون سا
قدم اٹھایا۔ عقلاً یہ ناقابل تسلیم ہے کہ حضور صلعم کی آنکھ بند ہوتے ہی یہ سب کے سب مرتد ہو گئے
تھے۔ کیا سرور کائنات، صاحب لہاک، ختم الرسل اور ناجی ابن آدم کی تعلیم و کردار عظیم کا اثر اس
قدر ناقص تھا کہ ایک پشت تک بھی دوام حاصل نہ کر سکا؟ اگر حضور صلعم کا مشن حقیقتاً ناکام ہو گیا تھا
تو آج چودہ سو برس بعد ہم انہیں دیگر اقوام کے سامنے کس منہ سے پیش کر سکتے ہیں۔ جن لوگوں

نے اسلام کی خاطر وطن چھوڑا، سب کچھ اللہ کی راہ میں دے دیا، حضورؐ کے ساتھ اور حضورؐ کے بعد بیسیوں لڑائیوں میں شامل ہوئے۔ دور دراز ممالک تک اسلام پھیلایا۔ زندگی بھر کھدر کا لباس پہنا۔ ستوکھائے اور فرشِ خاک پر سوئے۔ کیا یہ لوگ اس قدر ضعیف الایمان تھے کہ سارے کے سارے بے وجہ اسلام چھوڑ گئے۔ اس لیے فروع کافی کی یہ حدیث کہ

كان الناس اهل ردة بعد النبي صلعم الا ثلاثة المقداد بن الاسود

و ابوذر الغفاری و سلمان الفارسی۔ (فروع کافی ج ۳ ص ۱۱۵۰)

(رحلت رسول بعد مقداد بن ابن اسود، ابوذر غفاری اور سلمان فارسی کے

سوائے باقی تمام صحابہ مرتد ہو گئے تھے)

صحیح معلوم نہیں ہوتی بلکہ صحیح روایات یہ ہیں:-

۱۔ سعید بن جبیر سے روایت ہے کہ جب حضرت امیر المومنینؑ معاویہ سے

لڑنے کے لیے تشریف لائے تو آپ کے ساتھ نوے ہزار سپاہی تھے جن

میں آٹھ سوانصار اور نو سو بیعت رضوان والے صحابہ شامل تھے۔

(مواقف المومنین ترجمہ مجالس المومنین از علامہ نور اللہ شوستری ص ۱۵۷)

ظاہر ہے کہ یہ سترہ صحابہ غیر متزلزل ایمان کے مالک ہوں گے ورنہ معاویہ کا ساتھ دیتے۔

۲۔ علامہ شاستری لکھتے ہیں:-

بنو حنیف ایک بدوی قبیلہ تھا جو حضور صلعم کی حیات مقدسہ میں اسلام لایا

تھا۔ اس کا رئیس مالک بن نویرہ تھا جو بڑا بہادر اور شاہی جلال کا مالک تھا۔

حضور صلعم کی صحبت کا شرف حاصل کر چکا تھا اور یہ سب محبان اہل بیت

میں سے تھے۔ (مجالس المومنین ص ۵۲)

اسی کتاب کے صفحہ ۱۰۱ (طبع تہران) پر لکھا ہے کہ سعد بن عبادہ جو قبیلہ خروج کا سردار

اور بلند پایہ انصار میں سے تھا اپنے تمام قبیلے سمیت اہل بیت سے عشق رکھتا تھا۔

یہی عالم لکھتے ہیں:-

”ابن ہابو یہ نے حضرت صادق سے یہ سند صحیح روایت کی ہے کہ اصحاب رسول بارہ ہزار تھے۔ آٹھ ہزار مدینہ میں رہتے تھے۔ دو ہزار مکہ میں اور باقی دو ہزار آزاد کردہ غلام تھے۔ یہ لوگ شب و روز رو کر دعا کیا کرتے تھے کہ اے رب! شہادت حسینؑ کی خبر سننے سے پہلے ہی ہماری روح قبض فرمائے۔“
(مجالس المؤمنین طبع تہران ص ۱۱۸)

سوال یہ ہے کہ جب (وضعی روایات کے مطابق) امیر المؤمنینؑ اصلی قرآن کو غائب کر رہے تھے اور غلامائے مٹلاشہ قرآن کو بگاڑ رہے تھے تو یہ بارہ ہزار مجاہدان اہل بیت کیا کر رہے تھے۔ یہ امکان کہ یہ سارے صحابہ حکومت کے ڈر سے دبا گئے تھے درست معلوم نہیں ہوتا۔ کیونکہ جب حضرت عثمانؓ کے عہد خلافت میں معاملات بگڑنے لگے۔ بعض عاملین عیش و عشرت کی طرف مائل ہو گئے اور مہد رسول کا رنگ پھیکا پڑنے لگا تو انہی مسلمانوں نے خلیفہ کو شہید کر ڈالا۔ ان مسلمانوں کا ایمان رحلت حضورؐ کے وقت لازماً زیادہ تابدار ہوگا۔ اس لیے یہ تصور ہی میں نہیں آسکتا کہ چند آدمی قرآن میں تحریف کرتے رہے اور یہ تمام صحابہ تماشا دیکھتے رہے۔

حضرت عبداللہ بن عباس ایک بلند پایہ صحابی تھے۔ اور حضورؐ کے عم زاد بھائی بھی۔ آپ نے قرآن کی ایک تفسیر لکھی تھی جو آج بھی ہر بڑی لائبریری میں موجود ہے۔ یہ تفسیر اسی قرآن کی ہے جو ہمارے ہاتھوں میں ہے۔ اگر یہ قرآن غلط ہوتا تو وہ کبھی اس کی تفسیر نہ لکھتے۔ اگر لکھتے بھی تو غلامائے مٹلاشہ کی تحریف کردہ آیات کی یقیناً تصحیح کر دیتے۔ بعض ائمہ اہل بیت نے بھی تفسیریں لکھی ہیں جن میں حضرت امام حسنؑ عسکری کی تفسیر آج بھی موجود ہے اور وہ اسی قرآن کی ہے۔ حضرت امیر المؤمنینؑ پانچ برس تک مسند خلافت پر متمکن رہے۔ یہ ایک تاریخی حقیقت ہے کہ وہ نماز خود پڑھاتے تھے۔ ان نمازوں میں یہی قرآن پڑھتے تھے اور آپ نے اسی قرآن کی تدریس و تبلیغ کا اہتمام فرمایا تھا۔ یہ امر ناقابل تصور ہے کہ اپنے دور خلافت میں وہ غلط قرآن پڑھتے اور پڑھاتے رہے۔ اللہ کے بندے اللہ کی خاطر جیتے اور مرتے ہیں سچائی پر حرف آجائے۔ ناموس رسولؐ اعلیٰ میں پڑ جائے، یا کوئی یزید مسند مصطفویٰ پر براجمان ہو جائے تو پھر وہ پروانہ ہائے الوہیت

کسی قوت کو خاطر میں نہیں لاتے۔ فکر سود و زیاں سے بلند ہو کر دیوانہ وار موت کی ندی میں کود پڑتے ہیں۔ اصول، ایمان اور سچائی کی خاطر تو معمولی معمولی آدمی بھی بڑی بڑی قربانیاں کر گزرتے ہیں۔ رہنمائے کشمیر شیخ عبداللہ کو دیکھیے کہ آزادی کشمیر کے لیے پچھلے چالیس برس سے قید و بند کے مصائب برداشت کر رہا ہے۔ ۱۹۵۳ء میں جب احمدیت کے خلاف طوفان اٹھا تو سینکڑوں حق پرستوں نے جانیں کٹا دیں۔ ہر قوم کی تاریخ ایسی قربانیوں سے لبریز ہے تو پھر میں یہ کیسے تسلیم کر لوں کہ امیر المومنین کسی خطرے کی بنا پر اپنے دور خلافت میں بھی اصلی قرآن کو ظاہر کرنے کی ہمت نہ کر سکے۔

اگر امیر المومنین کا عہد خلافت درمیان میں نہ ہوتا تو شاید ہمیں قرآن کی صحت پر پورا یقین نہ آتا۔ لیکن جو قرآن کہ امیر المومنین کے ہاتھ میں پانچ برس تک رہا۔ انہوں نے علی الاعلان پڑھا اور پڑھایا۔ اس کی کتابت و حفظ کا انتظام کیا، ایسے قرآن کی صحت پر کیسے شبہ ہو سکتا ہے؟

نظریہ تحریف قرآن کا موجد

امامیہ اور اہل سنت ہر دو کا خیال ہے کہ اس خوفناک عقیدہ کا موجد عبداللہ بن سبا تھا۔ طبری اور روضۃ الاحباب میں درج ہے کہ یہ شخص یمن کا ایک متعصب یہودی تھا۔ جب اس نے دیکھا کہ اسلامی سلطنت میں یہودی ہر طرف رسوا و بے وقار ہو گئے ہیں۔ ان کا سیاسی اقتدار ختم کر دیا گیا ہے۔ مختلف جنگوں میں ان کے ہزار ہا افراد غلام بنا لیے گئے ہیں۔ ان کے بیسیوں باغات اور بستیاں مسلمانوں کے قبضے میں چلی گئی ہیں اور انہیں جزیرہ نمائے عرب سے دھکیل کر باہر کیا جا رہا ہے تو اس نے مسلمانوں سے انتقام لینے کی ٹھانی۔ تھا نہایت ذہین اور حیلہ باز، اچھا خاصا علم رکھتا تھا۔ اغوا و اضلال کے تمام طریقوں سے واقف تھا اور پروپیگنڈہ کے فن میں ماہر تھا اس نے سوچا کہ مسلمانوں کو رسوا و ذلیل کرنے اور ان کا اقتدار ختم کرنے کے راستے دو ہی ہیں۔ اول یہ کہ حضرت عثمانؓ کے خلاف ملک میں مایوسی پائی جاتی ہے۔ اس سے فائدہ اٹھا کر مسلمانوں میں پھوٹ ڈالی جائے۔ دوم ان کی قوت، ہیبت اور مرکزیت کا سرچشمہ قرآن ہے۔ اسے درجہ اعتبار سے گرا دیا جائے۔ ان مقاصد کو حاصل کرنے کے لیے وہ ۳۵ھ میں مسلمان ہو گیا۔ اور دونوں

معاذوں پر فوراً کام شروع کر دیا۔ اس نے حضرت عثمانؓ کے خلاف الزامات کی ایک فہرست تیار کی کہ وہ کنبہ نواز، کاہل، انتظامی قابلیت سے عاری اور رسولؐ کی سنت کو مٹانے والے ہیں۔ نیز خلافت امیر المؤمنین کا حق تھا۔ اور بستی بستی پھر کر ان باتوں کا اس قدر چرچا کیا کہ آٹھ دس ماہ کی قلیل مدت میں کوفہ و بصرہ تک آگ بھڑک اٹھی اور بالآخر حضرت عثمانؓ کو لوگوں نے شہید کر ڈالا۔ اب امیر المؤمنین کا زمانہ خلافت آیا چونکہ آپ مسند خلافت پر بیٹھتے ہی سیاسی مشکلات میں گرفتار ہو گئے تھے۔ اس لیے عبداللہ بن سبا کو کھل کھیلنے کا موقع مل گیا۔ یہ حضرت علیؓ کی فوج میں شامل ہو گیا اور لگا تحریف و قرآن اور قدح صحابہ پہ اجادیث تراشنے۔ ان مسائل پہ اتنی احادیث گھڑیں کہ لوگوں میں صحابہ کے خلاف نفرت پیدا ہو گئی اور قرآن سے بدظن ہو گئے۔ چونکہ بے حد چال باز اور مکار واقع ہوا تھا۔ اس لیے اس نے حب اہل بیت کو آڑ بنا لیا۔ ہر مسلمان کو ہر دور میں رسولؐ اور خاندان رسولؐ سے بے پناہ عقیدت رہی ہے۔ جب یہ فضائل اہل بیت بیان کرتا۔ ان کے تقویٰ، روحانی مدارج، معصومیت اور دیگر فضائل، کہ وہ عالم الغیب تھے۔ مقصد کائنات تھے۔ ہر رسولؐ نے ہر دور میں پنجتن کی بشارت دی تھی۔ علیؓ، رسولؐ سے افضل بلکہ عین خدا ہیں، پر احادیث سناتا تو لوگ جھوم جھوم جاتے۔ رفتہ رفتہ حب اہل بیت کا صرف عقیدہ ہی مدارِ نجات بن گیا۔ اور بعض مسلمانوں نے اصحاب ثلاثہ کو برا بھلا کہنا شروع کر دیا۔ آخر یہ خبر حضرت امیر علیہ السلام تک پہنچی۔ تو کیا ہوا؟ امام موید باللہ یحییٰ بن حمزہ زیدی اپنی تصنیف اطواق الحمامہ فی مباحث الامامیہ میں اس قصہ کو یوں بیان کرتے ہیں:-

عن سوید بن غفلة انه قال مررت بقوم ينتقصون ابا بكر و
عمر فاخبرت عليا و قلت لولا انهم يرون انك تضموموا
اعلنوا ما اجتروا على ذلك منهم عبد الله و كان اول ما اظهر
ذلك. فقال علي اعوذ بالله رحمهما الله. ثم نهض و اخذ
بيدي و ادخلني المسجد فصعد المنبر ثم قبض على لحيه و
هي بيضاء فجعلت دموعه التجاوز على لحيه و جعل ينظر

لللبقاع حتى اجتمع الناس ثم خطب فقال ما بال اقوام
 يذكرون اخوتي رسول الله صلعم و وذيريه و صاحبيه و
 سيدى قريش و ابوى المسلمين و انا برئ مما يذكرون و
 عليه معاقب صحبا رسول الله صلعم بالجد و الوفاع و الجد
 فى امر الله يامر ان و يقفيان و يقضيان و يعاقبان لا يرى
 رسول الله صلعم كرايهما رايًا..... فقبض وهو عنهما
 راض و المسلمون راضون فما تجا و زانى امرهما
 و سيرتهما راي رسول الله صلعم امره فى حياته و بعد موته
 فقبضا على ذلك رحمهما الله..... ثم ارسل الى ابن سبا
 فسنيره الى المدائن و قال لا تساكنى فى بلدة ابداً.

(سويد بن عقلہ کہتے ہیں کہ میں ایک جماعت کے پاس سے گزر رہا تھا ابوبکرؓ
 و عمرؓ کو برا بھلا کہہ رہی تھی۔ میں نے حضرت امیر علیہ السلام کو اطلاع دی اور
 ساتھ ہی کہا کہ اگر ان لوگوں کو یہ خیال نہ ہوتا کہ در پردہ آپ بھی ابوبکرؓ و عمرؓ
 کو برا سمجھتے ہیں تو انہیں کبھی یہ جرأت نہ پڑتی۔ اس سب و شتم کا بانی مبانی
 عبد اللہ بن سبا ہے۔ اس نے پہل کی ہے۔ یہ سن کر حضرت امیرؓ نے
 فرمایا۔ پناہ بخدا۔ اللہ ان دونوں بزرگوں پر رحمت بھیجے۔ پھر چل پڑے۔
 میرا ہاتھ پکڑ لیا۔ مسجد میں پہنچے۔ منبر پر چڑھ گئے اپنی سفید ڈاڑھی کو ہاتھ
 میں پکڑا۔ پھر آپ کے آنسو رواں ہو گئے اور ڈاڑھی بھیگ گئی۔ سامنے
 مکانات کو دیکھتے رہے یہاں تک کہ لوگ وہاں جمع ہو گئے۔ پھر یوں
 خطاب فرمایا:-

ان لوگوں کا انجام کیا ہوگا، جو رسول کے دو بھائیوں، دو
 وزیروں، دو دوستوں، قریش کے دوسر داروں اور مسلمانوں کے دو باپوں کو

ہا کہتے ہیں۔ میں ان کی اس حرکت سے بیزار کی کا اعلان کرتا ہوں اور اس پر گرفت بھی کروں گا۔ یہ دونوں بزرگ خلوص و وفا کے ساتھ اسلام کی راہ کے لیے رسول اللہ صلی اللہ علیہ وسلم کے ہمراہ رہے۔ یہ نیکی کا حکم دیتے، برائی سے روکتے، فیصلے کرتے اور مجرموں کو سزا دیتے تھے۔ حضورؐ ان کی رائے کو بہت پسند کرتے اور ان سے بہت محبت فرماتے تھے۔ حضورؐ کی رحلت اس حالت میں ہوئی کہ آپؐ ان سے راضی تھے اور دیگر مسلمان بھی راضی تھے۔ ان بزرگوں نے حضورؐ کی حیات میں اور بعد از موت بھی اپنے حکومت و سرپرستی میں حضورؐ ہی کی اقتداء کی اور اسی حالت پہ ان کی وفات ہوئی۔ اللہ ان پر رحمت کرے۔

اس کے بعد حضرت امیرؓ نے ابن سبا کو بلایا۔ اسے مدائن کی طرف ہٹا دیا اور فرمایا کہ آئندہ تم کسی ہمتی میں میرے ساتھ نہیں رہو گے۔

جنگ جمل

یہاں پہلے عرض کرنا مناسب نہ ہوگا کہ جنگ جمل کی ذمہ داری بھی اسی ذات شریف پر عائد ہوئی ہے بلکہ اس صاحب السیف المسلمول اور دیگر مؤرخین نے اس کہانی کو یوں بیان کیا ہے کہ شہادت عثمانؓ کے بعد چند روز تک مدینہ پر بلوائی قابض رہے۔ اس صورت حال سے گھبرا کر حضرت طلحہؓ و زبیرؓ مدینہ کو روانہ ہو گئے۔ وہاں حج کے سلسلہ میں حضرت عائشہؓ پہلے ہی موجود تھیں۔ طلحہؓ و زبیرؓ نے انہیں شہادت عثمانؓ اور مدینہ کے مخدوش حالات کی اطلاع دی۔ حضرت عائشہؓ کو بڑا غم ہوا اور جب انہیں یہ معلوم ہوا کہ بلوائیوں کی ایک خاصی تعداد کوفہ سے بصرہ آئی تھی تو ان کی سرکوبی کے لیے بصرہ کی طرف چل دیں۔ جہاں جہاں سے گزرتیں مختلف قبائل کے لوگ آپ کی فوج میں شامل ہوتے جاتے۔ دوسری طرف عبد اللہ بن سبا (جو ایسے مواقع کی تاک میں تھا) اور اس کے ساتھیوں نے حضرت امیرؓ کو کہا کہ حضرت عائشہؓ کا مقصد آپ سے مسند خلافت چھیننا ہے۔

اس لیے ان سے لڑنا ضروری ہے حضرت امام حسنؑ، امام حسینؑ، عبداللہ بن جعفرؑ اور ابن عباسؑ نے تصادم سے بچنے کا مشورہ دیا۔ اور یہ مشورہ صحیح تھا۔ کیونکہ اگر حضرت عائشہؓ کا مقصد حضرت امیرؑ سے لڑنا ہوتا تو اس وقت حضرت امیر علیہ السلام مدینہ میں تھے تو وہ مدینہ پر حملہ کرتیں یا دمشق میں معاویہؓ کے پاس چلی جاتیں۔ مکہ سے دمشق قریب تھا اور بصرہ کافی دور۔ لیکن آپ کو یہ مشورہ مسترد کرنا پڑا۔ کیونکہ آپ کی فوج میں اکثر ایسے سرکش اور منہ زور لوگ بھرے ہوئے تھے جو فوج پہ چھائے ہوئے تھے۔ یہاں تک کہ جب آپ پوچھتے کہ تم میں عثمانؓ کے قاتل کون ہیں تو سب کے سب کھڑے ہو کر اور تلواروں کو ہوا میں لہرا لہرا کر کہتے کہ ہم سب قاتل ہیں۔ ایک مرتبہ آپ کے صحابہ کی ایک جماعت نے کہا:-

لو عاقبت قوما ممن اجلب علی عثمان. فقال علیہ السلام یا
اخوتاہ انی لست اجهل ما تعلمون. ولكن کیف لی بقوة
والقوم المجلبون علی حد شوکتهم یملکوننا ولا نملکهم
وهؤلاء قد ثارت معهم عبد انکم والتفت الیہم اعرابکم و
هو خللا لکم یسومونکم ما شاء اوہل ترون موضعاً لقدرة
علی شیء تریدونہ.

(نیج البلاغہ - ج دوم - مرتبہ رئیس احمد جعفری طبع کتاب منزل لاہور - ص ۱۱۲۰)
(کاش آپ ان لوگوں کو سزا دیتے جنہوں نے عثمانؓ پر چڑھائی کی تھی
(تاکہ معاویہؓ کا عذر ختم ہو جاتا) تو حضرت امیرؑ نے فرمایا۔ بھائیو! میں اس
معاملہ کی نزاکت سے بے خبر نہیں ہوں۔ لیکن قاتلین کو سزا دینے کی
طاقت کہاں سے لاؤں۔ یہ قاتل زبردست شوکت کے مالک ہیں اور
ہمارے قابو سے باہر ہیں۔ الثانیہ ہم پر مسلط ہیں۔ ان کے ساتھ ہمارے
غلام اور بادیہ نشین بھی شامل ہیں۔ یہ سب تمہارے مابین موجود ہیں اور جو
کچھ چاہتے ہیں تم سے کرا لیتے ہیں (یا جتنا آزار چاہیں تمہیں پہنچا سکتے

(ہیں) کیا ان سے انتقام لینے کی تم میں ہمت ہے؟

یہی وہ لوگ تھے جنہوں نے حضرت امیر علیہ السلام کو بصرہ جانے پر مجبور کیا چونکہ یہ سب کے سب عبداللہ بن سبا کی تبلیغ سے متاثر ہو چکے تھے اس لیے اس مہم سے ان کے مقصد دو گونہ تھے۔ اول انتشار و افتراق سے اسلامی قوت کو توڑنا اور مسلمانوں کو باہم لڑانا۔ دوم اپنا بچاؤ انہیں لایا گیا تھا کہ اگر معاویہ یا حضرت عائشہ کا بس چل گیا، تو وہ قاتلین عثمانؓ کو جن کی تعداد ہر دایۃ ایک ہزار سے زیادہ تھی۔ کبھی معاف نہیں کریں گے اس لیے حضرت عائشہ کی طاقت کو ختم کرنا ضروری تھا۔ جب حضرت امیرؓ کی فوج بصرہ کے قریب پہنچی تو آپ نے اپنے ایک قابل مشیر یعنی جناب عقیق کو حضرت عائشہ کے پاس بھیجا۔ حضرت عائشہ نے کہا کہ میں فقط اصلاح چاہتی ہوں اور لڑنا نہیں چاہتی۔ حضرت طلحہؓ و زبیرؓ نے کہا کہ اس وقت اصلاح کی صورت ایک ہی نظر آتی ہے کہ لایا گیا عثمانؓ کو کھار کر دار تک پہنچایا جائے۔ قعقاع نے کہا کہ یہ مقصد اسی صورت میں حاصل ہو سکتا ہے کہ آپ حضرت علیؓ کے ساتھ مل کر ان کی قوت کو بڑھائیں تاکہ وہ مجرموں کو سزا دے سکیں۔ حضرت عائشہ، طلحہؓ اور زبیرؓ نے اس تجویز سے اتفاق کیا۔ اور جناب قعقاع خوشی خوشی رخصت ہوئے بعض نکاحوں کو طے کرنے کے لیے سلسلہ نامہ و پیام دو دن اور جاری رہا آخر تیسری شام کو طلحہؓ نے اہل مکہ کو اطلاع دے دی کہ حضرت امیرؓ اور طلحہؓ و زبیرؓ میں ملاقات ہوگی۔ یہ خبر قاتلین عثمانؓ کے لیے قاتل تھی۔ انہوں نے رات کو عبداللہ بن سبا سے مشورہ کیا کہ صبح کی صلح کو روکنے کے لیے کیا اقدام اٹھایا جائے اس نے مشورہ دیا کہ آدھی رات کو حضرت عائشہ کی فوج پر حملہ کر دو اور شور مچا دو کہ حضرت عائشہؓ نے نداداری کر کے شب خون مارا ہے۔ چنانچہ اس پر عمل کیا گیا۔ جنگ چھڑ گئی اور تیرہ ہزار مسلمان شہید ہو گئے۔ حضرت امیرؓ کو جلد ہی اس سازش کا علم ہو گیا۔ چنانچہ لڑائی بند کر دی گئی۔ آپ ام المؤمنینؓ کو اپنے گھر لے گئے۔ پھر پورے احترام اور ساز و سامان کے ساتھ رخصت کیا۔ تمام بچوں کے ساتھ کئی میل تک مشایعت کی اور اپنے لے پالک بیٹے یعنی محمد بن ابی بکر کو مدینہ تک ساتھ لے گیا۔

پہلی ابتدا مسلمانوں کی بہم آویزی کی۔ گزشتہ چودہ صدیوں میں ان دو گروہوں نے کیا

کچھ کیا۔ ان خونچکاں واقعات کی تفصیل تاریخ میں ملاحظہ کیجئے۔

ان سیاسی دھماکوں کے علاوہ ملت اسلامیہ کو دوسرا نقصان یہ پہنچا کہ بہت سے عقائد فاسدہ رائج ہو گئے۔ قرآن کو بے اعتبار کر دیا گیا سرور کائنات کو بحیثیت مصلح ناکام قرار دے کر ان کی توہین کی گئی اور دونوں گروہوں نے ایسی تواریخ لکھیں جن میں تصادم ہی تصادم ہے اور ایک طالب حقیقت کے لیے کسی صحیح نتیجہ تک پہنچنا اتنا ہی مشکل ہے جتنا سکندر کے لیے چشمہ حیاں تک رسائی حاصل کرنا۔

تو میں عرض کر رہا تھا کہ ابن سبا کی فتنہ پردازی سے حضرت امیر علیہ السلام کی فوج چار فرقوں میں بٹ گئی۔

۱۔ غلات جو علی علیہ السلام کو خدا مانتے تھے۔

۲۔ سبہ جو پانچ چھ صحابہ کو چھوڑ کر باقی سب کو ظالم۔ غاصب اور مرتد جانتے تھے۔

۳۔ تفضیلیہ یہ لوگ بڑے معقول قسم کے تھے کسی کو برا بھلا کہنا بد اخلاقی سمجھتے تھے۔ تمام

صحابہ کی فضیلت کے قائل تھے۔ فرق یہ ہے کہ حضرت امیرؓ کو باقی سب

سے افضل جانتے تھے۔ ہمارے ہاں اردو کے مشہور شاعر غالب، حکیم

مشرق علامہ اقبالؒ اور جسٹس سید امیر علیؒ اسی مکتب سے تعلق رکھتے تھے۔

۴۔ شیعہ علیؑ یہ گروہ قرآن کا پابند، اسوۂ رسول کا پیرو۔ تمام صحابہؓ رسول اور خاندان

رسالت سے محبت کرنے والا تھا یہی گروہ بعد میں امامیہ کہلایا۔ اور عصر

حاضر کے شیعہ عموماً امامیہ ہیں۔

دیگر فرقے

تاریخ کے مطالعہ سے معلوم ہوتا ہے کہ مسلمانوں نے پہلی تین صدیاں صرف فرقے

بنانے، نئے نئے عقائد رائج کرنے اور جھوٹی احادیث گھڑنے کے لیے وقف کر رکھی تھیں۔ چنانچہ

اس دور میں اس قدر فرقے عالم وجود میں آئے کہ ان کے مفصل حالات شاید پچاس جلدوں میں

بھی نہ سما سکیں۔ سنیوں میں اشاعرہ، معتزلہ، مزواریہ، حنطیہ، جبائیہ، معتلہ، مرجہ، ثوبانیہ، ضرابیہ

اور ان لوگوں کو دیکھ کر فرقت پیدا ہوئے۔ یہی حال شیعوں کا تھا۔ ان کے چند فرقوں کے نام یہ ہیں:-

عبداللہ بن سبا کے پیرو۔ جن کا عقیدہ یہ تھا کہ حضرت علی خدا ہیں۔

مفضل صیرفی کے پیرو۔ جو علیؑ کو نصاریٰ کے مسیح کی طرح ابن اللہ سمجھتے تھے اور ختم رسالت کے منکر تھے۔

ان کا اعتقاد یہ تھا کہ اللہ نے پانچ اشخاص میں حلول فرمایا۔ حضورؐ علیؑ۔ عباسؑ۔ جعفرؑ اور عقیلؑ۔

بریعہ بن یونس کے پیرو۔ اور امام جعفر صادقؑ کی الوہیت کے قائل۔ پیروان مغیرہ بن سعید عجمی۔ تجسیم خدا کے قائل تھے۔

پیروان بیان بن سمعان۔ حضرت علیؑ میں حلول خدا کے قائل تھے۔

پیروان ابو منصور عجمی۔ قدم عالم کے قائل۔ ختم رسالت اور بہشت و دوزخ کے منکر۔ اور امام باقرؑ کے بعد اپنے مرشد کو امام سمجھتے تھے۔

کہتے تھے کہ حضرت امیرؑ رسالت میں شریک رسولؐ تھے۔

ان کا خیال تھا کہ اللہ نے کائنات کو پیدا کرنے کے بعد اس کا انتظام حضرت علیؑ کے سپرد کر دیا تھا۔

پیروان ابوالخطاب محمد بن ربیع الازداعی ان کا عقیدہ یہ تھا کہ حضرت علیؑ خدائے اکبر، امام جعفر صادقؑ خدائے اصغر اور باقی ائمہ خدا کے بیٹے تھے۔

پیروان معمر، جو امام جعفرؑ اور معمر ہر دو کو نبی سمجھتے تھے۔

کا اعتقاد یہ تھا کہ خدا نے حضرت علیؑ کو نبی بنایا تھا مگر جبریلؑ کی غلطی سے وحی محمدؐ (صلعم) کو مل گئی۔ چنانچہ یہ فرقہ جبریلؑ پر لعنت بھیجنا جزو ایمان سمجھتا تھا۔

یہ فرقہ رسول اللہ صلعم کو صرف نبی اور حضرت علیؑ کو خدا سمجھتا تھا۔

۱۴۔ ذمّیہ ان کا اعتقاد یہ تھا کہ علیؑ خدا ہے۔ اس نے محمد صلعم کو یہ کہہ کر بھیجا تھا کہ لوگوں کو میری اطاعت کی طرف بلانا لیکن محمد صلعم نے اپنی اطاعت کو دعوت دینا شروع کر دی۔ چنانچہ یہ لوگ حضور صلعم کو برا بھلا کہتے ہیں۔

۱۵۔ نفسیہ یہ پنجتن کو خدا کہتے ہیں۔

۱۶۔ اسحاقیہ ان کا خیال یہ تھا کہ زمین کبھی نبی سے خالی نہیں رہتی۔

۱۷۔ غلبائیہ غلباء بن ارواح اسدی کے پیرو، جو کہتے تھے کہ حضور صلعم پر علی کی اطاعت فرض تھی۔

۱۸۔ جریریہ تمام اصحاب رسول کو اچھا کہتے تھے۔ لیکن حضرت عائشہؓ کو خارج از اسلام سمجھتے تھے۔

۱۹۔ نفسیہ یہ فرقہ نفس زکیہ یعنی محمد بن عبد اللہ کو حی و قیوم سمجھتا تھا۔

۲۰۔ باقریہ امام باقرؑ کو زندہ جاوید ماننا تھا۔

تاریخ میں ایسے بہتر فرقے درج ہیں۔ ان فرقوں نے اپنے عقائد کی تائید میں بے شمار احادیث تراشیں۔ نام معتبر راویوں کے جڑ دیے اور یہ روایات معتبر مجموعوں میں پہنچ گئیں۔ یہ حادثہ اہل سنت کو بھی پیش آیا تھا۔ ان کے بعض فرقوں نے بھی اتنی روایات گھڑیں کہ ان کی تعداد چودہ لاکھ تک پہنچ گئی۔ امام بخاریؒ کے سامنے چھ لاکھ احادیث تھیں۔ ان میں سے آپ نے چھ ہزار منتخب کیں۔ مسلم نے بارہ لاکھ میں سے تقریباً آٹھ ہزار پسند کیں۔ گو ان بزرگوں نے اپنی طرف سے صحیح و غلط کو الگ کرنے کے لیے انتہائی کوشش کی لیکن پھر بھی ان کے مجموعوں میں ایسی احادیث آ گئی ہیں جن میں سے بعض قرآن کی قطعیت پر حملہ کرتی ہیں۔ بعض حضورؐ اور ازواج حضورؑ کا احترام گھٹاتی ہیں۔ کچھ حقائق کو نیو و تاریخیہ کو جھٹلاتی ہیں اور چند ایک صرف کلمہ پڑھ لینے پر جنت کی راہداری عطا کرتی ہیں۔ اور یہی حال احادیث امامیہ کا بھی ہوا۔

اب صورت حال بہتر ہے

وہ تمام فرقے رفتہ رفتہ مٹ گئے ان کے عقائد ان کے ساتھ ہی ختم ہو گئے۔ لیکن ابھی

احادیث کی وہ کتابیں باقی ہیں جن سے ان کے عقائد کی تائید ہوتی ہے۔ آج اس زمانے میں کہ علوم ہندوہ لے غور و فکر کی نئی راہیں کھول دی ہیں۔ فکر انسانی انتشار اور تفریق سے گھبرا کر اتحاد آدم کا خواب دیکھ رہی ہے اور قرآن عظیم آگے بڑھ کر کائنات انسانی کی قیادت سنبھالنے کو ہے۔ مناسب معلوم ہوتا ہے کہ جمع قرآن پر تاریخ کی روشنی میں کچھ عرض کیا جائے۔

جمع قرآن کی تاریخ

تاریخ ادب عربی کا ہر طالب علم اس حقیقت سے واقف ہے کہ عہد رسولؐ کے عرب غیر مکتوبی تھے حافظہ کے مالک تھے۔ اس دور میں ہزار ہا شعراء موجود تھے جنہیں نہ صرف اپنا کلام یاد ہوتا تھا بلکہ اپنے قبیلہ کے گزشتہ شعراء کے ہزار ہا اشعار انہیں از بر ہوتے تھے۔ پھر وہاں راویوں کا ایک سلسلہ بھی تھا۔ احادیث کے راوی نہیں بلکہ اشعار و انساب کے راوی۔ ہر بڑے شاعر کے ساتھ ایک راوی ہوتا تھا جو نہ صرف اس شاعر کا کلام یاد رکھتا تھا بلکہ ان واقعات کو بھی از بر کر لیتا تھا ان سے وہ اشعار متعلق ہوتے تھے۔ گو ظہور اسلام کے بعد عربوں کی دلچسپی شعر و شاعری سے کم ہو گئی تھی لیکن قبائل میں راویوں کا سلسلہ کئی صدیوں تک جاری رہا۔ پروفیسر نکلسن "تاریخ ادب عربی" میں لکھتے ہیں کہ ایک مرتبہ اس قسم کا ایک راوی حماد نامی دور امیہ کے گیارہویں فرمانروا ولید ثانی بن یزید ثانی کے دربار میں گیا۔ شعرائے جاہلیت کا قصہ چل پڑا تو کہنے لگا کہ حرف ابجد اٹھاؤں ہیں۔ بعض قصائد کے قوافی الف پہ ختم ہوتے ہیں۔ بعض باپر۔ قس علیٰ ہذا۔ مجھے ہر قافیہ کے سو سو قصائد یاد ہیں۔ جب بادشاہ نے کہا کہ بہت اچھا سنا شروع کرو تو وہ اڑھائی دن تک وہیں بیٹھے سنا تا رہا۔ اور پورے انتیس سو قصائد پڑھ ڈالے۔

ظہور اسلام کے بعد اہل عرب قرآن اور احادیث کی طرف متوجہ ہو گئے تھے۔ تذکروں میں ایسے سینکڑوں افراد کے نام دیے ہوئے ہیں۔ جنہیں ہزار ہا احادیث یاد تھیں۔ امام بخاریؒ کے متعلق لکھا ہے کہ انہیں دو لاکھ احادیث از بر تھیں۔ امام مسلمؒ کو تین لاکھ اور امام ابو زرہؒ کو سات لاکھ یاد تھیں۔ ان لوگوں کے لیے قرآن کی چھ ہزار آیات کو یاد کرنا کوئی مشکل مرحلہ نہ تھا اور خصوصاً وہ کہ قرآن یکبار نازل نہیں ہوا تھا۔ بلکہ تیس برس کے طویل عرصے میں ٹکڑے ٹکڑے اترتا تھا۔

اگر ان آیات کو تیس سال پہ پھیلا دیا جائے۔ تو سال میں دو سو اکہتر اور ایک مہینے میں ساڑھے بائیس آیات بنتی ہیں۔

وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ.

(بنی اسرائیل ۱۰۶، ۱۷)

اور یہ قرآن ٹکڑے ٹکڑے ہم نے اتارا تاکہ تم لوگوں کو دھیرے دھیرے پڑھ کر سناؤ۔

کفار یہ اعتراض کیا کرتے تھے کہ قرآن کو یکدم کتابی صورت میں کیوں نہیں اتارا جاتا۔ اللہ نے اس کے دو جواب دیے۔

۱۔ ہمارا مقصد قرآن اتارنا ہی نہیں بلکہ اس کی حفاظت بھی ہے اور اس کی بہترین صورت یہی ہے کہ تھوڑا تھوڑا اتارا جائے تاکہ حافظہ میں محفوظ ہوتا چلا جائے۔

۲۔ اس کے متن کی حفاظت اور اس پر عمل کرنے سے رسول کا حوصلہ بڑھتا ہے۔ ایک آدمی کو اگر ہر روز ایک بات کہی جائے تو اس کے لیے اس پر عمل آسان ہوگا اور اگر اسی آدمی کو چھ ہزار باتیں ایک ہی دن میں کہہ دی جائیں تو وہ گھبرا جائے گا۔

وَقَالَ الَّذِينَ كَفَرُوا لَوْلَا نُزِّلَ عَلَيْهِ الْقُرْآنُ جُمْلَةً وَّاحِدَةً
كَذَلِكَ لِنُثَبِّتَ بِهِ فُؤَادَكَ وَرَتَّلْنَاهُ تَرْتِيلًا. (فرقان ۳، ۲۳)

(کافر کہتے ہیں کہ رسول پہ قرآن یکبارگی کیوں نازل نہیں ہوتا۔ کہو کہ ہماری حکمت کا تقاضا یہی ہے۔ ہم تمہارے حوصلے کو بلند اور مضبوط رکھنا چاہتے ہیں اور اسی لیے اسے دھیرے دھیرے نازل کیا ہے)

جس طرح رسول کریم صلعم نے صحابہ کو تیس برس میں مکمل قرآن کی تعلیم دی تھی۔ اس طرح مسلمانوں کو بھی چاہیے کہ وہ اپنے بچوں کو تھوڑا تھوڑا قرآن شریف روزانہ پڑھائیں۔ اور

مکس برس کی عمر تک تمام ہدایات و احکام ان کے ذہن نشین کرا دیں۔

قرآن کے متعلق اللہ نے تین وعدے کیے تھے۔

اول اَنَا نَحْنُ نَزَّلْنَا الذِّكْرَ وَ اِنَّا لَكُمُ لَحَافِظُونَ۔

(حجر، ۱۰)

(تحقیق یہ قرآن ہم نے نازل کیا ہے اور ہم یقیناً و لازماً

اس کی حفاظت کریں گے)

دیکھا آپ نے کہ کتنے زور سے حفاظت قرآن کا دعویٰ کیا گیا ہے۔

لَا تُحَرِّكُ بِهِ لِسَانَكَ لِتُجَاجِلَ بِهِ اِنَّ عَلَيْنَا جَمْعَهُ

وَ قُرْآنَهُ ۝ فَاِذَا قُرْآنُهُ فَاتَّبِعْ قُرْآنَهُ ۝ ثُمَّ اِنَّ عَلَيْنَا

بَيِّنَاتٍ ۝ (قیامہ ۱۶-۱۹)

قرآن کو پڑھنے میں جلدی کیا نہ کرو۔ اس کو جمع کرنا اور

پڑھانا ہمارے ذمہ ہے۔ جب (نزول وحی کے وقت)

ہم پڑھ چکیں تو اس کے بعد تم پڑھا کرو۔ یاد رکھو کہ اس

قرآن کی تشریح و تفسیر بھی ہمارے ذمہ ہے۔

اس آیت میں دو وعدے ہیں۔ جمع قرآن اور تفسیر قرآن کا۔

جمع قرآن

مشہور ہے کہ قرآن حضرت عثمانؓ نے جمع کیا تھا۔ لیکن یہ غلط ہے۔ چونکہ اللہ تعالیٰ نے

جمع قرآن کا اہتمام اپنے ذمہ لے لیا تھا۔ اس لیے حضور صلعم کو بذریعہ وحی ہدایت ہوتی تھی کہ فلاں

آیت کو فلاں سورہ میں درج کر دو۔ اس پر کئی احادیث موجود ہیں۔ مثلاً

كان رسول الله صلعم مما ياتي عليه الزمان و هو ينزل عليه

السور ذات العدد و كان اذا نزل عليه شيء دعا بعض من

كان يكتب فيقول ضعوا هؤلاء الايات في السورة التي

يذكر فيها كذا و كذا. فاذا نزل عليه الآية فيقول ضعوا هذه

الایة فی السورة التي یذكر کذا و کذا.

(ترمذی۔ ابوداؤد۔ مسند امام احمد۔ مشکوٰۃ کتاب فضائل القرآن)

(حضور صلعم پر بعض اوقات کثیر آیات سورتیں اترتی تھیں جب بھی کوئی شے نازل ہوتی تو آپ کسی کاتب وحی کو بلا تے اور فرماتے کہ ان آیات کو فلاں فلاں سورتوں میں لکھ دو۔ جب ایک آیت اترتی تو کہتے اسے فلاں سورت میں درج کرو۔

”عثمان بن ابی العاصؓ کہتے ہیں کہ حضور صلعم کی خدمت میں بیٹھا ہوا تھا کہ ناگاہ آپؐ نے آنکھیں جھکا لیں۔ قریب تھا کہ آپؐ کا سر اقدس زمین کو چھو لیتا۔ پھر آپؐ نے آنکھ اٹھائی اور فرمایا اتنا سی جبریل علیہ السلام فامرنی ان اضع هذه الایة بهذا الموضع من هذه السورة. ان الله یامر بالعدل الخ میرے پاس ابھی ابھی جبریل آیا تھا اور اس نے مجھے ہدایت کی کہ میں اس آیت (ان الله یامر بالعدل الخ) کو فلاں سورت کے فلاں مقام پر رکھوں۔“

(مسند امام احمد بن حنبل جزو چہارم ص ۲۱۸)

اس طرح پورا قرآن ایک خاص ترتیب سے جمع ہو گیا۔ جس کا ایک نسخہ جو کاغذوں، پتوں، چمڑوں، درختوں کی چھال اور ٹھیکریوں پر لکھا ہوا تھا حضور صلعم نے اپنے گھر میں رکھ لیا۔ بعض دیگر صحابہ نے بھی نسخے تیار کیے تھے آپؐ کو حضرت فاروقؓ کے اسلام لانے کا واقعہ تو یاد ہی ہوگا کہ وہ اپنی ہمشیرہ کے گھر پہنچے تو وہ ایک صحیفہ سے آیات پڑھ رہی تھیں۔ سنن نسائی میں عبد اللہ بن عمر کا یہ قول درج ہے۔

قال جمعت القرآن فقرأت به کل لیلۃ فبلغ النبی صلعم

فقال اقرأه فی شهر.

(کہتے ہیں کہ میں نے قرآن جمع کیا جسے میں ہر رات ختم کر دیتا تھا

حضور ﷺ کو خبر ملی تو ہدایت کی کہ مہینے میں ایک ختم کیا کرو)
ابن ابی داؤد نے محمد بن کعب القرظی کی یہ روایت درج کی ہے۔

قال جمع القرآن على عهد رسول الله صلعم خمسة من
الانصار

(کہ عہد رسول اللہ صلعم میں پانچ انصار نے قرآن جمع کیا تھا)
ابن سیرین کا بیان ہے۔

جمع القرآن على عهد رسول الله صلعم اربعة
(مدخل بیہقی)

(کہ عہد رسول میں چار آدمیوں نے قرآن جمع کیا تھا)

یہ وہ تو صحابہ ہیں جن کے قرآنوں کا ذکر تاریخ میں آگیا ہے نہ جانے کتنے اور ایسے
ہوں گے جن کے نام محفوظ نہ رہ سکے۔ احادیث میں درج ہے کہ کتابت قرآن (وحی) پر تیرہ آدمی
ماہور تھے۔ زید بن ثابتؓ۔ ابوبکرؓ۔ علیؓ۔ عمرؓ۔ عثمانؓ۔ معاویہؓ۔ ابی بن کعب۔ زبیر بن العوامؓ۔
عہد اللہ بن سعدؓ۔ حظلہ بن الربیع الاسدیؓ۔ معقیب بن ابی فاطمہ۔ خالد بن عاصؓ۔ سعید بن
عاص۔ ظاہر ہے کہ یہ حضرات وحی کی کوئی نقل اپنے پاس بھی رکھتے ہوں گے۔ تو اللہ کا وہ وعدہ کہ
قرآن ہم جمع کریں گے۔ یوں پورا ہوا۔

بعد از رحلت رسولؐ جب جنگ یمامہ میں سینکڑوں حافظین قرآن (ایک روایت میں
تین سو) شہید ہو گئے قرآن کے مزید نسخے تیار کرانے کی ضرورت محسوس ہوئی۔ چنانچہ حضرت
ابوبکرؓ نے حضرت عائشہؓ کے گھر سے حضور صلعم کا نسخہ منگوا کر اس کی ایک نقل کاغذ پہ لکھوائی۔ ابن حزم
کا بیان ہے کہ حضرت عمر فاروقؓ نے اپنے دو سالہ دور خلافت میں قرآن کی ایک لاکھ نقول تیار
کرائی تھیں اور جو کسر رہ گئی تھی وہ حضرت عثمانؓ نے پوری کر دی۔

حفاظت قرآن

کتابت قرآن کے علاوہ حفاظت قرآن کے بعض دیگر وسائل بھی اختیار کیے گئے۔

اول حضور صلعم خود حافظ قرآن تھے۔

سَنُقَرِّئُكَ فَلَا تَنْسَىٰ

(اے رسول! ہم تمہیں قرآن یوں پڑھائیں گے کہ تم پھر نہیں بھولو گے)

پھر آپ قرآن کا درس دیتے۔ نمازوں میں پڑھتے۔ ہر موقع محل پہ تلاوت فرماتے جس سے سینکڑوں دیگر صحابہ کو بھی قرآن یاد ہو گیا۔ ہم پہلے عرض کر چکے ہیں کہ جنگ یمامہ میں تین سو صحابہ شہید ہوئے تھے۔ چونکہ یہ جنگ رحلت رسول کے معاً بعد ہوئی تھی۔ اس لیے ان حافظین نے عہد رسول ہی میں قرآن حفظ کر لیا ہوگا۔ افسوس کہ حافظین کی پوری تعداد کا ذکر ہماری تاریخ میں موجود نہیں۔ البتہ صحابہ کے متعلق ایک روایت ہے کہ ان کی تعداد چار لاکھ کے قریب تھی۔ ان صحابہ کو قرآن و رسول سے جو عشق تھا اس سے تو اندازہ یہی ہوتا ہے کہ سب کے سب حافظ قرآن ہوں گے۔ لیکن اگر ہم ان کا تناسب پانچ فیصد ہی فرض کر لیں۔ تب بھی یہ تعداد بیس ہزار تک جا پہنچتی ہے۔ تو جو قرآن بیس ہزار صحابہ کو یاد تھا۔ جس کا ایک نسخہ حضور صلعم کے حرم میں، ایک عبد اللہ بن عمر کے ہاں اور پانچ نسخے انصار کے پاس موجود تھے۔ کیا ابوبکرؓ، و عمرؓ میں یہ ہمت تھی کہ اس میں کوئی تبدیلی کریں۔ اور پھر ان لوگوں کے سامنے جن کی جانبازی، سرفروشی اور عشق خدا اور رسول کی داستانوں سے سارا عرب گونج رہا تھا اور جنہوں نے چند معمولی معمولی شکایات پر دن دھاڑے حضرت عثمانؓ کو شہید کر ڈالا تھا؟ یا حضرت امیر المومنینؓ میں یہ جرأت تھی کہ اسے ہمیشہ کے لیے غائب کر دیں۔ جو قرآن بیس ہزار سینوں میں مکمل ترتیب و اعراب کے ساتھ محفوظ تھا۔ اسے غائب کرنے کا سوال ہی کہاں پیدا ہوتا ہے۔ ان بیس ہزار حفاظ اور دیگر پونے چار لاکھ صحابہ کو اگلی نسل نے وہی قرآن پڑھتے سنا۔ پھر اگلی نے سنا اور نبوت ہم تک آپہنچی۔ ہم اس قرآن کو اس لیے صحیح و کامل نہیں سمجھتے کہ کسی حدیث میں لکھا ہے بلکہ اس لیے کہ یہ بتواتر ہم تک پہنچا ہے۔ اور تو اترا ایک ایسی زبردست شہادت ہے جسے کوئی شخص مسترد نہیں کر سکتا۔

علاوہ ازیں حضور صلعم نے تمام صحابہ کو حکم دیا تھا کہ وہ نو مسلموں کو قرآن پڑھائیں۔

خَيْرُكُمْ مَنْ تَعَلَّمَ الْقُرْآنَ وَعَلَّمَ (صحیح بخاری)

(تم میں سے اچھا وہ ہے جو خود قرآن پڑھے اور دوسروں کو بھی پڑھائے)

اس ارشاد کا نتیجہ یہ تھا کہ ہزار ہا صحابہ قرآن یاد کیا کرتے تھے۔ مسجد نبوی تلاوت سے کٹھا کرتی تھی۔ ہر رمضان میں حضور پورا قرآن رات کو نفلوں میں بلند آواز میں پڑھا کرتے تھے۔ آپ کی میاں مقدسہ ہی میں سارا عرب فتح ہو گیا تھا۔ ہزار ہا مساجد یمن، بحرین، عمان، نجد، طائف، مدینہ منورہ، یثرب، بن گنی تھیں۔ ان میں مسلمان جھوم جھوم کر قرآن شریف کی تلاوت کرتے تھے۔ اور اسٹاپ گھروں، محفلوں اور میلوں میں بھی اس کا چرچا کیا کرتے تھے۔ بعض صحابہ مثلاً حضرت ابی بکر اور عمرؓ بن ام مکتوم وغیرہ خصوصیت سے تدریس قرآن پر متعین تھے۔ ان حالات میں قرآن کی تحریف و تغیر کا امکان ہی کہاں باقی تھا۔

اللہ نے حفاظت قرآن کا ایک اور انتظام یہ کیا کہ اسلوب بیان (شائل) کو معجزانہ بنا کر انسانی احساس و ہدافت کی رسائی سے وراثہ کر دیا۔ شائل نام ہے مخصوص قسم کی ترکیب و بندش کا۔ اس طرح ہر انسان کی چال ڈھال اور سیرت دوسرے سے الگ ہوتی ہے۔ اسی طرح ہر مصنف کا انداز نگارش و ترکیب و اسالیب، بندش، ربط و نظم (الفاظ) دوسرے سے جدا ہوتا ہے۔ کلیم و سینا کا تصور ہزار ہا شعراء نے باندھا لیکن شعر ذیل

غالی ہے کلیموں سے یہ کوہ و من ورنہ
شعلہ سینائی میں شعلہ سینائی

کا اسلوب پکار پکار کر کہہ رہا ہے کہ میں حکیم مشرق کی تخلیق ہوں۔ تمام بڑے بڑے شعراء مثلاً افریقی، ندیم، جوش، غالب، مومن اور ادباء مثلاً مولانا ظفر علی، ابوالکلام، حسن نظامی، ابراہیم الخیری اور محمد حسین آزاد کا شائل ایک دوسرے سے جدا تھا۔ انسانی دنیا میں یہ امکان ہے کہ کوئی ابوالکلام یا ظفر علی سے کوئی بہتر لکھنے والا پیدا ہو جائے۔ لیکن قرآن کا یہ خاص اعجاز ہے کہ کوئی انسان اس کے اسلوب میں ایک جملہ تک نہیں لکھ سکتا۔ میلہ جیسے چند مدعیان نبوت نے قرآن کے رنگ میں الہام گھڑنے کی کوشش کی لیکن وہ مضحکہ بن کر رہ گئے۔ یہ امتیاز صرف قرآن ہی کو حاصل ہے بلکہ اللہ کی ہر تخلیق سراپا اعجاز ہے۔ تمام دنیا اپنے تمام وسائل حکمت و دانش کو بروئے کار

لانے کے بعد بھی ایک پتہ، ایک پھول، ایک کنکر، ایک بال اور ایک مچھر تک نہیں بنا سکتی۔ اسی طرح عرب و عجم کے تمام ادیب مل کر قرآن کے انداز میں ایک آیت نہیں لکھ سکتے۔ یہ وہ چیلنج ہے جو آج سے چودہ سو برس پہلے ہمارے اُمّی رہنما علیہ السلام الصلوٰۃ والسلام نے سارے عالم کو دیا تھا۔

قُلْ لِّسِنِ اجْتَمَعَتِ الْإِنْسُ وَالْجِنُّ عَلَى أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا.

(بنی اسرائیل ۸۸، ۸۷)

اے رسول! انہیں کہہ دو کہ اگر تمام انسان اور جن مل کر اس قرآن کی نظیر تیار کرنا چاہیں تو وہ ہرگز نہیں کر سکیں گے خواہ وہ ایک دوسرے کی کتنی ہی مدد کریں۔

اور اس دوران میں ادبائے عالم نے بڑا زور صرف کیا۔ لیکن تمام ناکام ہو کر رہ گئے۔

امامیہ اور قرآن

اوراق گزشتہ میں ہم لکھ چکے ہیں کہ اہل سنت کے ہاں بھی تحریف قرآن پر چند روایات ملتی ہیں۔ کچھ ایسی بھی ہیں جن سے ازواج مطہرات، صحابہ اور سرور کائنات کی توہین کا پہلو نکلتا ہے (ملاحظہ ہو میری تصنیف ”دوا سلام“) اور کچھ ایسی بھی جو صرف عقائد کو مددِ نجات ٹھراتی اور عمل کو بے کار بتاتی ہیں۔ صحیح الخیال علمائے سنت ایسی روایات سے ہمیشہ بیزار رہے۔ یہی حال امامیہ کا ہے گو ان کے ہاں دو ہزار سے زائد روایات تحریف موجود ہیں۔ کتابوں کی کتابیں قدح صحابہ سے بھری پڑی ہیں اور حضرت امیرؓ کے متعلق نہایت غالیانہ قسم کے عقائد قد بہ قدم ملتے ہیں۔ لیکن صحیح الخیال علمائے امامیہ ان تمام چیزوں سے بیزار رہے۔ یہ قرآن کو ہر قسم کی تحریف سے محفوظ سمجھتے۔ حضرت امیرؓ کو حضور صلعم کے بعد دوسرا درجہ دیتے اور دیگر صحابہ کرام کے فضائل و مناقب کے قائل ہیں۔ سر دست صحت قرآن پر چند شہادتیں ملاحظہ فرمائیے۔

۱۔ ملاحظہ اللہ کا شانی ایک بلند پایہ شیعہ عالم تھے۔ آپ اپنی تفسیر خلاصۃ المنہج میں (اَنَا نَحْنُ نَزَّلْنَا الذِّكْرَ وَ اِنَّا لَهُ لَحَافِظُونَ) کے تحت لکھتے ہیں:-

۱۱۔ مافرستادیم قرآن را و بدرستیکہ ما مراورا نگہبانیم از

تغیر و تبدل یعنی شیاطین نتوانند کہ در او چیزے از باطل بیفزایند یا چیزے از حق کم کنند۔

(ہم نے قرآن نازل کیا اور ہر قسم کے تغیر و تبدل سے اس کی حفاظت کریں گے اور شیاطین کو یہ موقع نہیں دیں گے کہ اس میں کسی غلط چیز کا اضافہ کریں یا اس میں کوئی صحیح چیز کم کر دیں۔)

۲۔ امامیہ کے ایک اور فاضل اجل علامہ محسن کاشی اپنی تفسیر صافی میں اسی آیت کی تفسیر

یوں لکھتے ہیں۔

وانا لحافظون من التحریف و التغبیر و الزیادۃ و النقصان۔

(کہ ہم اس قرآن کو تحریف، تغیر، اضافہ اور تنقیص سے محفوظ رکھیں گے)

۳۔ علامہ طبری امامیہ کے جلیل القدر عالم و مصنف تھے۔ آپ اپنی تفسیر مجمع البیان میں

اس آیت کی یوں تفسیر فرماتے ہیں۔

وانا له لحافظون عن الزیادۃ و النقصان و التحریف و التغبیر۔

(کہ ہم اس قرآن کو زیادتی، کمی، تحریف اور تغیر سے محفوظ رکھیں گے)

امامیہ کے مجموعہ ہائے حدیث چار ہیں۔ جو صحاح اربعہ کے نام سے مشہور ہیں:-

مؤلف

نام

ابو جعفر محمد بن یعقوب الکلینی (وفات ۳۲۹ھ)

۱۔ کمال

شیخ الطائفہ ابو جعفر محمد بن حسن بن علی الطوسی (علم الہدی کے

۲۔ جامع

شاگرد۔ وفات ۴۶۰ھ)

۳۔ التمسار فیما اختلف من الاخبار

ابو جعفر محمد بن علی بن حسین بن موسیٰ بن بابویہ القمی الملقب بہ

۴۔ من الاطرار والملاح

الصدوق (وفات ۳۸۱ھ)

تحریف قرآن کی احادیث صرف کافی میں ملتی ہیں۔ باقی تینوں مجموعے ایسی احادیث سے خالی ہیں اور ان کے مؤلفین قرآن کی صحت کے قائم تھے مثلاً۔

۴۔ شیخ صدوق رحمۃ اللہ علیہ اپنی تصنیف ”رسالتہ فی الاعتقادات“ طبع ایران ۱۲۲۳ھ میں لکھتے ہیں:-

اعتقادنا ان القرآن الذی انزلنا اللہ تعالیٰ علی نبیہ محمد ہو ما بین الدفتین وهو ما فی ایدی الناس لیس باکثر من ذلك.... و من نسب الینا انا نقول انه اکثر من ذلك فهو کاذب.

(ہمارا اعتقاد یہ ہے کہ جو قرآن اللہ نے حضور صلعم پر نازل کیا تھا وہی ہے جو دفتین (دفتر:- کتاب کی بیرونی جلد) میں محفوظ لوگوں کے ہاتھوں میں موجود ہے۔ اس سے زیادہ قطعاً نہیں تھا۔ جو لوگ ہماری طرف یہ عقیدہ منسوب کرتے ہیں کہ ہم کسی بڑے قرآن کے قائل ہیں وہ جھوٹے ہیں۔ ۵۔ شیخ الطائفہ کی رائے تفسیر صافی (ص ۱۵) میں یوں درج ہے:-

وقال شیخ الطائفہ محمد بن الحسن الطوسی فی تبیانہ و اما الکلام فی زیادہ نقصانہ فمما لا یلیق بہ کان الزیادۃ فیہ مجمع علی بطلانہ والنقصان منہ فالظاهر من مذهبنا المسلمین خلافہ وهو الالیق بالصحیح من مذهبنا.... ورد ما یرد من اختلاف الاخبار فی الفروع و عرضها علیہ فما وافقہ عمل علیہ وما خالفہ یجنب و لم یلتفت الیہ و قد ورد عن النبی رواۃ لا یدفعہا احد انه قال انی مخلف فیکم الثقلین ما ان تمسکتہم بہما لن تضلوا کتاب اللہ و عترتی اہل بیتی و انہما لن یفرقا حتی یردا علی الحوض و هذا

بدل علی انه موجود فی کل عصر لانه لا یجوز ان یا مرنا
بالتمسک بما لا نقدر علی التمسک به.

(شیخ الطائفہ محمد بن الحسن الطوسی اپنی کتاب ”تبیان“ میں فرماتے ہیں کہ
قرآن میں کمی بیشی کی بحث ناروا ہے۔ جہاں تک بیشی کا تعلق ہے اسے
کوئی بھی نہیں مانتا، رہی کمی تو ظاہر مذہب اس کے خلاف ہے اور یہی
ہمارے صحیح مذہب کے مطابق ہے۔ رہی وہ متضادم روایات جو فروع کافی
میں پائی جاتی ہیں۔ انہیں قرآن پہ پرکھو۔ جو قرآن کے مطابق ہوں انہیں
لے لو اور جو مخالف ہوں انہیں مسترد کر دو۔ حضور صلعم کی اس حدیث
پہ سب متفق ہیں۔ آپ نے فرمایا تھا کہ میں اپنے بعد دو چیزیں چھوڑ چلا
ہوں، قرآن اور اہل بیت، اگر انہیں تھام لو گے تو کبھی گمراہ نہیں ہو گے۔
یہ دونوں چیزیں ایک دوسرے سے کبھی الگ نہیں ہوں گی۔ اور میرے
پاس حوض کوثر پہ اکٹھی وارد ہوں گی۔ اس حدیث سے صاف پتہ چلتا ہے
کہ قرآن ہر زمانہ میں موجود تھا اور رہے گا۔ ورنہ ایسے قرآن سے جو موجود
اسی نہ ہو (غائب ہو چکا ہو یا مسخ کر دیا گیا ہو) تمسک کرنا بے معنی ہے۔

۶۔ شیخ الطائفہ کے استاذ اجل علامہ علم الہدی مرتضیٰ (وفات ۱۳۳۶ھ) کی رائے شیخ ابو
الاسود نے اپنی تفسیر ”مجمع البیان“ میں یوں درج کی ہے:-

و ذکر فی مواضع العلم بصحة نقل القرآن کالعلم بالبلدان
و الحوادث الکبار و الوقائع العظام و الکتب المشہورة و
اشعار العرب المسطورة فان العناية اشتدت و الدواعی
لوفرر علی نقله و خراستمو بلغت الی حد لم یبلغو فیما
ذکرناہ لان القرآن معجزة النبوة و ماخذ العلوم الشرعیة
والاحکام الدینیة و العلماء قد بلغوا فی حفظه و حمايته

الغایۃ حتی عرفوا کل شیء اختلف فیہ من اعرابہ و قراتہ و
ایایۃ فکیف یجوز ان یکون صغیراً و منقوصاً مع العناية
الصادقة والضبط الشدید.... و ذکر ایضاً رضی اللہ عنہ ان
القرآن کان علی عہد رسول اللہ مجموعاً مولفاً علی ما ہو
علیہ الآن و استدلل علی ذلك بان القرآن کان یدرس یحفظ
جمیعہ فی ذلك الزمان حتی عین علی جماعۃ من الصحابة
مثل عبد اللہ بن مسعود ابی بن کعب و غیرہا ختموا القرآن
علی النبی عدة ختمات و کل ذلك یدل بادنئی تامل علی انہ
کان مجموعاً مرتباً غیر مبتور ولا مبثوث و ذکر ان من خالف
فی ذلك من الامامیۃ و الحشویۃ لا یعتد بخلافہم فان
الخلاف فی ذلك مضاف الی قوم من اصحاب الحدیث
نقلوا اخباراً ضعیفۃ ظنوا صحتها.

(علامہ علم الہدیٰ نے کئی مواقع پر لکھا ہے کہ قرآن کی صحیح نقل ہونے کا علم
اتنا ہی یقینی ہے۔ جتنا کہ شہروں، مشور واقعات و حوادث مشہور کتابوں اور
اشعار عرب کا۔ قرآن کی کتابت و حفاظت کے مسائل اس قدر زیادہ تھے
اور اس معاملہ پر اتنی زبردست توجہ دی گئی کہ مذکورہ بالا (بلدون۔ حوادث
وغیرہ) میں سے کسی پہ آج تک نہیں دی گئی۔ بات یہ ہے کہ قرآن مجزہ
نبوت اور احکام دیدیہ کا ماخذ تھا۔ علمائے اسلام نے اس کی حفاظت اس حد
تک کی تھی کہ انہیں قرآن کے اعراب قرأت اور حروف و آیات کا چھوٹا بڑا
اختلاف تک معلوم تھا۔ اس زبردست توجہ اور انتہائی ضبط و اہتمام کے بعد
کسی کمی بیشی کا احتمال تک باقی نہیں رہتا۔۔۔۔۔ علامہ موصوف نے یہ بھی
لکھا ہے کہ قرآن حضور صلعم کی زندگی ہی میں جمع ہو گیا تھا اور اس کی ترتیب

بالکل وہی تھی جو آج ہے اور دلیل یہ دی ہے کہ عہد رسولؐ میں قرآن پڑھا اور حفظ کیا جاتا تھا۔ یہاں تک کہ صحابہ کی ایک جماعت حفظ قرآن پر متعین تھی۔ یہ لوگ حضور صلعم کے سامنے قرآن پیش کرتے اور پڑھتے۔ ایک ایسی جماعت بھی تھی مثلاً عبداللہ بن مسعودؓ، ابی بن کعب وغیرہ جس نے حضور کے سامنے قرآن کئی ختم کیے تھے۔ ان واقعات سے صاف پتہ چلتا ہے کہ عہد رسولؐ میں قرآن باقاعدہ مرتب تھا۔ وہ بکھرا ہوا یا ناقص نہیں تھا۔ علامہ نے مزید یہ کہا ہے کہ امامیہ وحشیہ میں سے جو لوگ صحت قرآن کے منکر تھے ان کی رائے قابل اعتماد نہیں۔ صحت قرآن سے حقیقی اختلاف دراصل ارباب حدیث ہے جنہوں نے ضعیف راویوں کی روایات اپنے مجموعوں میں درج کر لیں اور انہیں صحیح سمجھ بیٹھے۔

یہ تین بزرگ، شیخ صدوق، شیخ الطائفہ اور علم الہدیٰ امامیہ اور اہل سنت ہردو کے عظیم محدث ہیں۔ عبداللہ بن سبائے نے تحریف قرآن کی جو روچلائی تھی اس رو کو ان بزرگوں نے پہلی مرتبہ روکا اور گم شدہ قرآن امامیہ کو دوبارہ دیا۔ اہل سنت ان بزرگوں کے یوں مشکور ہیں کہ قرآن کے اہل امامیہ و اہل سنت میں کوئی اور قدر مشترک ہو ہی نہیں سکتی تھی۔ ان کی مسجدیں، نمازیں اور عبادتیں پہلے ہی جدا ہو چکی تھیں۔ اگر قرآن کا رشتہ بھی کٹ جاتا تو دونوں الگ الگ ملتیں بن جائیں جن میں تکفیر و تفسیق کے پہاڑ حائل ہو جاتے۔

ان بزرگوں کے رخصت ہو جانے کے بعد بعض علماء نے تحریف قرآن کے عقیدہ میں گہرا نڈالنی چاہی۔ ان میں سے مشہور ملا خلیل قزوینی (وفات ۱۰۸۹ھ) سید نعمت اللہ الحسینی (وفات گیارہویں صدی کے آخر) سید محمد باقر بن سید محمد موسوی مصنف ”بحر الجواہر“ (عہد قاچار میں تصنیف ہوئی) سید علی اکبر بن علی اصغر ایرانی (بہ عہد قاچار) اور الہ آباد کے ایک عالم سید محمد اسماعیل تھے۔ لیکن امامیہ نے توجہ نہ دی۔ بحمد اللہ کہ آج دنیائے اسلام میں یہ عقیدہ کہیں

اسی سلسلہ میں بعض اور امامیہ علماء کی مساعی بھی قابل ستائش ہیں مثلاً
۷۔ علامہ مرزا ابوالقاسم فرماتے ہیں۔

قرآن میں تحریف ہوئی ہے یا نہیں۔ اس مسئلہ پر علماء میں اختلاف پایا جاتا
ہے۔ اکثر اخباری (ارباب حدیث) تحریف کے قائل ہیں۔ مثلاً کلینی،
علی بن ابراہیم قمی اور شیخ احمد بن ابی طالب طبری وغیرہ لیکن علم الہدی، شیخ
صدوق، محقق طبری بن الفضل اور تمام جمہور مجتہدین شیعہ تحریف قرآن
کے قائل نہیں۔“ (قوانین الاصول طبع ایران، ج ۱، باب ۶ ص ۶۱۵)

۸۔ مجتہد علامہ علی الحائری لاہوری نے ایک مجمع عام کو مخاطب کرتے ہوئے فرمایا۔
”میں بباغ دہل تم پر یہ واضح کر دینا چاہتا ہوں کہ شیعہ موجودہ قرآن کو
منزل من اللہ اور غیر محرف مانتے ہیں۔ جو شخص قرآن میں کمی زیادتی کا ہونا
ہماری طرف منسوب کرتا ہے وہ کاذب اور مفتری ہے تمام اصولی شیعوں کا
یہی اعتقاد ہے۔“ (موعظہ تحریف القرآن طبع اپریل ۱۹۲۳ء، ص ۵۶)

گزشتہ صفحات میں یہ حقیقت واضح ہو چکی ہے کہ حضرت امیر المومنین اپنے عہد
خلافت میں یہی قرآن پڑھتے اور پڑھاتے رہے۔ اگر اس سترہ ہزار آیات والے قرآن کا وجود
تسلیم کر بھی لیا جائے تو ساتھ ہی یہ ماننا پڑے گا کہ حضرت امام مہدی کے دور تک وہ مقفل رہے گا
اور ائمہ کے سوا کسی کی اس تک رسائی نہ ہو سکے گی۔ نمازوں میں یہی قرآن پڑھا جاتا تھا۔ عوام کے
پاس یہی صحیفہ مقدسہ تھا اور ائمہ اہل بیت عوام کو جس کتاب اللہ پہ عمل کرنے کی ترغیب دیتے تھے۔
وہ یہی قرآن تھا۔ دیکھنا یہ ہے کہ اس قرآن کے متعلق ان ائمہ کی رائے کیا تھی۔ اگر یہ قرآن محرف
تھا تو ائمہ نے لازماً اس کی تنقیص کی ہوگی۔ بھلا ایک محرف اور مسخ شدہ کتاب کی تعریف وہ کیسے کر
سکتے تھے۔ چند اقوال ملاحظہ ہوں۔

۱۔ حضرت امیر المومنین اہل بصرہ کے ایک اجتماع کو مخاطب کرتے ہوئے فرماتے ہیں۔

و علیکم بکتاب اللہ فانہ الجبل المتین و النور المبین

والشفاء النافع و الماء النافع و العصمة المتسمك و النجاة
للمتعلق. (نیج البلاغہ طبع بیروت جزو اول ص ۱۶۲)

(اے اہل بصرہ! تم کتاب اللہ کو مضبوط پکڑو۔ یہ ایک مضبوط رسی، روشن
نور، مفید شفا، اور پیاس فرو کرتے والا پانی ہے۔ اسے جو تھامے گا بچ
جائے گا اور جو عمل کرے گا نجات پا جائے گا۔)
ایک اور موقع پر فرمایا:-

لم ينزل عليه الكتاب نوراً لا تطفأ مصابيحہ و سراجاً لا
يخبأ توقد و بحراً لا يدرك قعره الخ.

(نیج البلاغہ طبع بیروت جزو اول ص ۲۲۷)

(پھر اللہ نے حضور صلعم پر ایک کتاب نازل فرمائی۔ یہ کتاب ایک ایسا نور
ہے جس کے چراغ بجھائے نہیں جاسکتے۔ ایسا چراغ ہے جس کی روشنی گل
نہیں ہو سکتی اور ایسا سمندر ہے جس کی گہرائیوں تک پہنچنا دشوار
ہے۔۔۔)

سعد الخفاف امام باقرؑ سے روایت کرتے ہیں کہ آپ نے فرمایا:-

يا سعد تعلموا القرآن

اے سعد قرآن سیکھو۔۔۔۔!!!

(اصول کافی ص ۳۵۳)

امام جعفر صادقؑ فرماتے ہیں:-

ان هذا القرآن فيه منار الهدى و مصابيح الدجى.

(اصول کافی ص ۶۵۵)

(کہ اس قرآن میں ہدایت کے چراغ و اہل اندھیروں کو دور کرنے
والے مشعل ہیں۔)

۵۔ امام حسن عسکری کا ارشاد ہے۔

ان هذا القرآن هو النور المبين و الجبل المتين و العروة
الوثقى و الدرجة العليا و الشفاء الاشفى و الفضيلة الكبرى
و السعادة العظمى.....

(تفسیر امام حسن عسکری طبع مطبع جعفری ۱۳۱۰ھ، ص ۲۲۳)

(یہ قرآن نور مبین، جبل متین، عروہ وثقی، درجہ علیا، زبردست شفا فضیلت
کبریٰ اور سعادت عظمیٰ ہے)

ائمہ اہل بیت کی اس زبردست تصدیق کے بعد قرآن عظیم کے غیر محرف ہونے کے
متعلق کوئی شک و شبہ باقی نہیں رہتا۔ پریس عصر حاضر کی ایجاد ہے۔ پہلے کتابیں ہاتھ سے لکھی
جاتی تھیں اور ہمیشہ یہ خطرہ دامنگیر رہتا تھا کہ نقل کرتے وقت کوئی کاتب غلطی نہ کر جائے۔ لیکن
قرآن اس خطرے سے محفوظ تھا کیونکہ لاکھوں سینوں میں محفوظ تھا۔ اب پریس کی ایجاد نے اسے
تحریف سے اور زیادہ محفوظ کر دیا ہے اور اس طرح اللہ کا وہ وعدہ پورا ہو کر رہا کہ

إِنَّا لَهُ لَحَافِظُونَ

(کہ ہم یقیناً اس کی حفاظت کریں گے)

باطل نے اس کتاب عظیم پر بڑے حملے کیے۔ لیکن یہ اس قدر مضبوط قلعوں میں پناہ
گزین تھی کہ باطل اپنا ہی سر پھوڑ کر رہ گیا۔ اس کا کچھ نہ بگڑ سکا اور نہ آئندہ قیامت تک کچھ
بگڑے گا۔

وَأَنَّهُ لَكِتَابٌ عَزِيزٌ لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ
تَنْزِيلٌ مِنْ حَكِيمٍ حَمِيدٍ (حم ۵، ۴۲)

(یہ ایک نہایت طاقتور اور غالب کتاب ہے۔ باطل آگے پیچھے سے اس
کے قریب تک نہیں پھٹک سکتا۔ یہ اس خدا نے نازل کی جس کی حکمت و
دانش کا کوئی کنارہ نہیں اور جو ساری کائنات کا مدوح ہے)

ہمارا قرآن

اللہ کا تیسرا وعدہ بیان و تشریح قرآن کے متعلق تھا۔ قرآن میں دو قسم کی آیات ہیں۔
 اول مقام، جن کا مفہوم سمجھنے میں کوئی دقت پیش نہیں آتی۔ مثلاً یہ کہ نماز پڑھو، روزہ رکھو، جہاد و حج
 کرو، اللہ کی راہ میں خیرات دو، سچ بولو، جھوٹ، چوری اور دیگر محرمات سے بچو۔ یا اقوام کی کہانیاں،
 انبیاء کی داستانیں اور نکاح و طلاق کے فقہی مسائل وغیرہ۔ دوم تشابہات، جن میں قیامت، ملائکہ،
 الجن، جنات، تخلیق آدم، آغاز آفرینش، خالق کائنات، سموات اور دیگر مغلط۔۔۔ مسائل کا ذکر
 ہے۔ لہذا قرآن کے وقت تشابہ آیات کی تعداد بہت زیادہ تھی۔ بعد میں کچھ ایسے ارباب علم آئے
 جنہوں نے آیات کو واضح کر کے محکم بنادیا۔ گزشتہ سو برس سے علم میں حیرت انگیز اضافہ ہوا ہے
 اس سے بعض مزید آیات حل ہو گئی ہیں۔ مثلاً

جب فرعون غرق ہوا تھا تو اللہ نے فرمایا تھا۔

فَالْيَوْمَ نُنَجِّيكَ بِبَدَنِكَ لِتَكُونَ لِمَنْ خَلَقَكَ آيَةً (یونس . ۹۲)

(آج ہم تمہاری لاش کو بچا کر رکھیں گے تاکہ تو آنے والی نسلوں کے لیے

ایک سبق بن جائے)

یہ آیت صدیوں تک متشابہ رہی۔ یہاں تک کہ اس صدی کے ربع اول میں اس فرعون
 کی لاش کہیں سے نکل آئی جو قاہرہ کے عجائب خانہ میں محفوظ ہے اور اس طرح یہ آیت محکم بن گئی۔
 مصر حاضر کے ماہرین تخلیق نے دریافت کیا ہے کہ آغاز میں ارض و سما کی تخلیق سے
 پہلے ہر طرف دھواں سا چھایا ہوا تھا۔ زمین و آسمانی اجرام کا ہیولی آپس میں ملا ہوا تھا۔
 پھر نہ جانے کیا ہوا کہ اس دھوئیں میں حرکت، ہيجان اور تلاطم سا پیدا ہو گیا۔ ذرات
 اہاروں کی صورت میں جمع ہو کر کرے بن گئے جو ایک دوسرے سے دور ہٹتے گئے اور
 ستارے بن کر اپنے مداروں میں گھومنے لگے۔ بعد میں جب سمندر وجود میں آئے اور
 لاکھوں سال تک سورج دلدلوں میں چمکتا رہا تو کچھڑ میں ایک جڑو مہ پیدا ہو گیا جو ایک
 ہی ٹیلے سے بنا تھا۔ یہی جڑو مہ بعد میں ارتقا پذیر ہو کر جونکوں، مچھلیوں، دیگر

جانداروں اور بالآخر انسان کی صورت میں تبدیل ہو گیا۔ بدیگر الفاظ زندگی کا آغاز سمندری دلدل سے ہوا تھا۔

اب ان آیات کو پڑھیے جو ان انکشافات کی روشنی میں قدرے واضح ہو چکی ہیں:-
فَاسْتَوَىٰ إِلَى السَّمَاءِ وَهِيَ دُخَانٌ ۝

(اللہ نے تخلیق فلک کا ارادہ کیا تو فضا میں ہر طرف دھواں ہی دھواں تھا)

إِنَّ السَّمَوَاتِ وَالْأَرْضَ كَانَتَا رَتْقًا فَفَتَقْنَهُمَا وَجَعَلْنَا مِنَ الْمَاءِ كُلَّ شَيْءٍ حَيٍّ

(شروع میں ارض و سماء کا ہیولی آپس میں ملا ہوا تھا۔ پھر ہم نے اسے الگ

الگ کر دیا۔ اور زندگی کا آغاز پانی (سمندر) سے کیا)

إِنَّا خَلَقْنَاهُمْ مِنْ طِينٍ لَّازِبٍ

(ہم نے انہیں لیسدار گچڑ سے یا دلدل سے پیدا کیا ہے)

علم میں ہر روز اضافہ ہو رہا ہے۔ کائنات کے اسرار و رموز کھل رہے ہیں۔ اور ساتھ

ہی قرآن کی آیات بھی حل ہوتی جا رہی ہیں۔ چونکہ اللہ نے تشریح قرآن کا وعدہ کر رکھا ہے۔ اس

لیے مجھے یقین ہے کہ چند صدیوں کے بعد تمام متشابہات محکمات میں تبدیل ہو جائیں گے۔ اور

اللہ کا یہ ارشاد کہ

وَمَا يَعْلَمُ تَاْوِيلَهُ إِلَّا اللَّهُ ۝ وَالرَّاسِخُونَ فِي الْعِلْمِ

(متشابہات کی حقیقت و تشریح کو یا تو اللہ جانتا ہے اور یا وہ لوگ جو مہیب علم

کے مالک ہیں)

ایک حقیقت بن کر سامنے آ جائے۔

تصریحات بالا سے یہ حقیقت واضح ہو گئی کہ امامیہ و اہل سنت دونوں قرآن کو صحیح سمجھتے

ہیں۔ اس پر ایمان رکھتے ہیں اور یہ کتاب عظیم دونوں گروہوں کا مشترک ورثہ ہے۔

یہاں تک پہنچا تھا کہ نیند نے آ لیا۔ خواب میں امام جعفر صادق علیہ السلام کی زیارت ہوئی۔ آپ

کے ساتھ چار آدمی اور بھی تھے جن سے تعارف نہ ہو سکا۔ میں نے آپ کے ہاتھ چومے اور آپ

مسکرا رہے تھے۔ الحمد للہ۔ (برق۔ ۶ جولائی ۱۹۵۸ء)

حدیث

ام عرض کر چکے ہیں کہ ابتدائے اسلام سے اعدائے اسلام، پیروان اسلام کی وحدت، ایک رنگی، ایک اور مرکزیت کو ختم کرنے کے درپے تھے اور یہ مقصد اسی صورت میں حاصل ہو سکتا تھا کہ قرآن کو قلم کر دیا جائے۔ لیکن حضور صلعم اسے تیس برس کی مدت میں اس قدر محفوظ کر گئے تھے کہ اسے لکھوا گئے تھے اور حافظین کی اتنی بڑی تعداد چھوڑ گئے تھے کہ اس کتاب عزیز کو بگاڑنا یا کسی کو بگاڑنا۔ اس لیے ان لوگوں نے ایک اور راستہ نکالا کہ تحریف قرآن، توہین رسول و آل رسول علیہ السلام کو مسخ کرنے کے لیے لاکھوں روایات تراش کر انہیں ائمہ و رسول کی طرف منسوب کر دیا۔ یہ کام کئی صدیوں تک جاری رہا۔ اہل سنت کا پہلا مجموعہ حدیث امام ابن شہاب الزہری المدنی نے انداز ۱۲۰ھ میں مرتب کیا تھا جو آج کہیں موجود نہیں۔

اس کے بعد ۱۶۰ھ کے قریب امام مالکؒ نے موطا مدون کی۔ امام بخاری کی ”صحیح“ ۲۴۰ھ کے قریب وجود میں آئی۔ اور دیگر تمام مجموعے مثلاً صحیح مسلم، سنن ابی داؤد، سنن ابی ابن ماجہ، سنن ترمذی، سنن نسائی، مسند، امام احمد ضعیف وغیرہ بعد کے ہیں۔ امامیہ کا پہلا مجموعہ ”کافی“ ۳۲۰ھ کے قریب مدون ہوا تھا۔ شیخ الصدوق کی صحیح ”من لایحضرہ الفقیہ“ ۳۵۰ھ کے قریب وجود میں آئی تھی۔ اور شیخ الطائفہ نے اپنے دونوں مجموعے ”تہذیب الاحکام“ اور ”استبصار“ ۴۳۰ھ اور ۴۶۰ھ کے مابین مرتب کیے تھے۔ اس ساڑھے چار سو برس میں ذخیرہ احادیث پر کیا گزری یہ ایک طویل کہانی ہے اعدائے اسلام تو اسلام کی صورت مسخ کرنے میں مصروف تھے ہی۔ بعض مسلمانوں نے بھی اس ”کار خیر“ میں حصہ لیا۔ علامہ محمد طاہر گجراتی نے اپنی تصنیف قانون الاخبار الموضوعۃ والرجال الضعفاء میں تقریباً دو ہزار ایسے اشخاص کے نام دیے ہیں جو کھولی روایات تراشا کرتے تھے۔ کسی نے ہزار تراشیں اور کسی نے دس ہزار۔ ”موضوعات کبیر“ اس ماحول قاری لکھتے ہیں کہ ابن عکاشہ اور محمد بن تمیم نے دس ہزار روایات وضع کی تھیں۔ جب ابن

ابی العوجاز ندیق جرم حدیث تراشی میں گرفتار ہوا۔ اور خلیفہ وقت نے پوچھا کہ تم نے کتنی روایات وضع کی ہیں اور تمہارا مقصد کیا تھا تو اس نے کہا کہ میں چار ہزار روایات تراش چکا ہوں اور میرا مقصد قرآن کے حلال کو حرام اور حرام کو حلال بنانا تھا۔ جمال الدین المزی نے اپنی کتاب ”الوجیز“ میں لکھتے ہیں کہ قاضی ابونصر بن ردعان کا کام ہی روایات گھڑنا تھا۔ امام سیوطی ”لآلی“ میں فرماتے ہیں کہ ابان بن جعفر البصری نے تین سو روایات امام ابوحنیفہ کے نام سے وضع کی تھیں اور اسی بزرگ نے احادیث کا ایک اور مجموعہ مرتب کیا تھا جس کی ہر حدیث حضرت انسؓ کی طرف منسوب کر دی تھی۔

اس طوفان روایات کا یہ نتیجہ نکلا کہ قرآن کی تلواروں، قربانیوں اور بلند اعمال سے حاصل ہونے والی بہشت چند ادعیہ و اوراد پر تقسیم ہونے لگی۔ رات کے دو نفل خیر من الدنیا و ما فیہا قرار دیے گئے اور ایسے ایسے ارکان و اصول وضع کیے گئے جن کی تائید قرآن سے نہیں ہو سکتی تھی۔

صرف اہل سنت ہی اس مرض کا شکار نہیں ہوئے تھے بلکہ امامیہ میں بھی یہ وبا پھوٹی اور صدیوں تک اسلامی اصول و عقائد کو گھن کی طرح کھاتی رہی۔ تحریف قرآن پہ روایات تیار ہوئیں۔ صرف عقائد پر جنتیں بانٹی گئیں۔ قرآن کو اس بنا پر غلط قرار دیا گیا کہ اس میں اہل بیت کے نام درج نہ تھے۔ ملت اسلامیہ میں پھوٹ ڈالی گئی۔ اعمال کو دائرہ اسلام ہی سے خارج کر دیا گیا۔ اور اس طرح اسلام کا حلیہ مسخ ہو گیا۔

راویان امامیہ

امامیہ کے جو راوی جھوٹی روایت وضع کیا کرتے تھے ان میں بعض کے نام یہ ہیں:-
۱۔ مختار بن ابی عبیدہ کی نسبت حضرت امام جعفرؑ کا ارشاد ہے۔

كان المختار يكذب علي علي بن الحسين عليهما السلام.

(رجال زرکشی ص ۸۳)

(کہ مختار امام زین العابدینؑ پہ جھوٹ باندھا کرتا تھا)

الحکم بن عتیبہ کے متعلق زرارہ بن اعین بیان کرتے ہیں کہ میں نے امام جعفر صادق سے کہا کہ حکم بن عتیبہ نے آپ کے والد ماجد سے یہ روایت کی ہے کہ انہوں نے فرمایا کہ نماز مغرب مزدلفہ سے ورے پڑھ لی جائے۔ اس پر امام صادق نے تین بار قسم کھا کر فرمایا کہ۔

ما قال ابی هذا قط کذب الحکم بن عتیبہ علی ابی علیہ السلام۔ (رجال زرکشی ص ۱۳۷)

(کہ میرے والد نے ہرگز ایسا نہیں کہا۔ حکم بن عتیبہ نے ان پر جھوٹ باندھا ہے) اور زرارہ آپ کے ہاں سے یہ کہتے ہوئے نکلا۔

ما قال الحکم کذب علی ابیہ

(میرے خیال میں حکم نے امام جعفر صادق کے والد پر جھوٹ نہیں باندھا) مغیرہ بن سعید کی نسبت امام جعفر صادق کا ارشاد ہے:-

کان المختار یكذب علی بن الحسین علیہما السلام و کان المغیرہ بن سعید یكذب علی ابی۔ (رجال زرکشی ص ۱۳۸)

(کہ مختار حضرت زید العابدین پر اور مغیرہ بن سعید میرے والد محترم پر جھوٹ باندھا کرتا تھا)

امام جعفر صادق فرماتے ہیں:-

هَلْ أَيْبُكُمْ عَلَى مَنْ تَنْزَلُ الشَّيَاطِينُ.

(کیا میں تمہیں بتاؤں کہ شیاطین کن پر اترتے ہیں)

اور اس کے بعد ان سات راویوں کے نام لیے۔ مغیرہ بن سعید، بنان، صالحہ مہدی، حسرت شامی۔ عبد اللہ بن الحرث، حمزہ بن عمارہ الزیدی اور ابی الاطاب۔ (رجال زرکشی ص ۱۸۷)

محمد بن فرات کے متعلق امام ابوالحسن رضا علیہ السلام فرماتے ہیں:-

والذی یکذب علی محمد بن فرات.

(محمد بن فرات وہ شخص ہے جو مجھ پہ جھوٹ باندھتا ہے)

۶۔ وہقان کی نسبت محمد بن موسیٰ ہمدانی کہتے ہیں:-

عروہ بن یحییٰ البغدادی المعروف بالدهقان لعنة الله كان
یکذب علی ابی الحسن علی بن محمد رضا و علی ابی
محمد الحسن بن علی علیہما السلام بعدہ.

(رجال زرکشی ص ۳۵۳)

(خدا عروہ بن یحییٰ البغدادی وہقان پر لعنت کرے۔۔۔ یہ شخص۔۔۔ ابو الحسن
علی بن محمد رضا اور آپ کے بعد ابو محمد الحسن بن علی علیہما السلام پر جھوٹ
باندھتا تھا)

۷۔ زرارہ بن اعین اور ابوبصیر اہم روایت حدیث میں سے ہیں۔ ابوبصیر نے تحریف قرآن

پر کثرت سے روایت کی ہے۔ ان دونوں کے متعلق ملا باقر مجلسی لکھتے ہیں:-
(ایک جماعت کے بارے میں مذکور ہے کہ صحابہ ان کی گمراہی پہ متفق تھے
مثلاً زرارہ اور ابوبصیر)

در باب جماعتی وارد شدہ است کہ اجماع صحابہ بر ضلالت ایشان شدہ
است مثل زرارہ و ابوبصیر۔

(حق الیقین ص ۶۵۷)

اصول کافی (ص ۵۵۶) میں درج ہے کہ زرارہ امام وقت کا احترام نہیں کیا کرتا تھا۔
ایک مرتبہ حضرت امام باقرؑ سے علمی بحث کرنے کے بعد باہر آیا تو کہنے لگا شیخ لا علم لہ بالخصوصہ اس
کا ترجمہ قزوینی شارح کافی نے یوں کیا ہے۔ ”ایں پیر بے دماغ شدہ نمی داند روش گفتگو با خصم“
کہ یہ بوڑھا بے دماغ ہو گیا ہے۔ علمی بحث کا طریقہ ہی نہیں جانتا۔“ یہی حال ابوبصیر کا تھا۔ ایک
مرتبہ حضرت امام جعفرؑ سے ملنے گیا۔ اجازت نہ ملی تو کہنے لگا۔

لو کان معنابق لاذن فجاء کلب فشغرفی وجہ ابی بصیر.

(تنقیح ص ۱۶۷ بحوالہ رجال زرکشی)

(کہ اگر ہمارے پاس لذیذ کھانوں کا طبق ہوتا تو یقیناً اجازت مل جاتی
اس کے بعد ایک کتا آیا اور ابوبصیر کے منہ میں موت گیا)

کہاں تک لکھوں۔ یہ بحث بہت طویل ہے لمبی فرصت چاہتی ہے۔ ان راویوں کی
واللہ اعلم بالصواب امامیہ میں زبردست اختلاف پیدا ہو گیا اور صحیح و غلط کی تمیز دشوار ہو گئی۔ چنانچہ
اس میں قطع الطائفہ کو کہنا پڑا:-

ذاکر لى حیض الاصدقاء با حادیث اصحابنا ایدھم
اللہ و رحم السلف منہم و ما وقع فیہا من الاختلاف و
الناس و المنافاة و التضاد حتی لا یکاد یتفق جزالا و بازائه
ما یضاده الخ (دیباچہ تہذیب الاحکام)

(ایک دوست نے مجھ سے ذکر کیا کہ ہمارے اصحاب (اللہ ان کا دستگیر
ہے اور ان کے اسلاف پر رحم کرے) کی احادیث میں اس قدر اختلاف
قہارین، تصادم اور تضاد پایا جاتا ہے کہ ہر حدیث کے مقابلہ میں ایسی
حدیث موجود ہے جو اس کے الٹ ہو۔

سہدا اور علی اس کی یوں تائید کرتے ہیں:-

الاحادیث الماثورة من الائمة مختلفة جداً لا یکاد یوجد حدیث
الاولی مقابلہ ما ینافیہ (اساس الاصول)

(ہمارے اماموں کی احادیث میں اس قدر اختلاف ہے کہ کوئی حدیث
ہمیں اس کے مقابلہ میں اس کے الٹ بھی مل جائے گی)

درست فرمایا تھا حضرت امام جعفر صادقؑ نے

ان الناس اولعوا بالکذب علینا. (زرکشی)

(کہ لوگ رہ رہ کر ہم پر جھوٹ باندھتے ہیں)

اور کہا تھا حضرت سلمان فارسیؓ نے کہ لوگ قرآن کے مواخذہ اور محاسبہ والے

اسلام سے گھبرا کر حدیث کی دنیا میں جا گھسے ہیں۔ جہاں اس قسم کی کوئی پابندی موجود نہیں۔

سلمان بہ مردم گفت کہ گرتختید از قرآن بسوئے حدیث زیرا کہ قرآن را کتاب رفیع یافتید۔ در اں جا شمارا حساب می نمایند بر تقیر و قطمیر و فیتل یعنی ہر امر خوردہ و ریزہ و بر قدر دانہ خوردے پس تنگی کرد بر شما احکام قرآن۔ پس گرتختید بسوئے احادیث کہ کار را بر شما کشادہ و آسان کردہ است۔

(حیات القلوب ج ۲ ص ۶۱۰)

(حضرت سلمانؓ نے لوگوں کو کہا کہ تم قرآن کو چھوڑ کر حدیث کی طرف اس لیے بھاگ گئے ہو کہ قرآن چھوٹے سے چھوٹے عمل پر بھی محاسبہ کرتا تھا۔ تمہیں اس سے بڑی تکلیف ہوتی تھی۔ چنانچہ تم حدیث کی طرف بھاگ گئے۔ جہاں تمہاری راہیں کشادہ اور معاملات آسان ہو گئے ہیں)

اہمیت حدیث و معیارِ صحت

حدیث دورِ ائمہ و رسول کی تاریخ، اور ان کے اعمال و سیرت کی بیش بہا بیاض (ڈائری) ہے قرآن کی سینکڑوں آیات حدیث کی روشنی میں حل ہوتی ہیں۔ بیسیوں احکام ہیں جن کی وہاں عملی تشریح ملتی ہے۔ درجنوں اسرارِ دین شریعت میں جو وہاں کھلتے ہیں۔ اس لیے ہم اس۔۔۔ ذخیرے کو کسی صورت میں بھی نظر انداز نہیں کر سکتے۔ لیکن یہاں قدر تالیہ سوال پیدا ہوتا ہے کہ ان لاکھوں متضاد و متضادم احادیث میں سے کس کو صحیح اور کس کو غلط سمجھیں اور ان سے کیسے فائدہ اٹھائیں۔ اس کا جواب حضرت امام جعفر صادقؑ نے نہایت عمدہ دیا ہے۔

كل شيء مردود الى الكتاب و السنة و كل حديث لا يوافق الكتاب فهو زخرف۔ (اصول کافی۔ کتاب العقل۔ جزو اول ص ۱۴۳)
(ہر بات کو قرآن و سنت سے پرکھو۔ اور جو حدیث قرآن کے مطابق نہ ہو۔ اسے باطل سمجھو)

اسی کتاب کے اس صفحے پر مذکور ہے:-

عصیٰ بن علی صلی اللہ علیہ وسلم فقال: ایہا الناس ما جاءکم عنی یوافق کتاب اللہ فاناقلتہ، وما جاءکم ینخالف کتاب اللہ فلم اقلہ۔
(منصور سلم نے ارشاد فرمایا کہ اے لوگو! اگر میری کوئی حدیث تمہارے پاس پہنچے اور وہ قرآن کے مطابق ہو تو اسے میرا قول سمجھو اور اگر مخالف ہو تو مسترد کر دو)

اور تمام علمائے سنت کا عقیدہ بھی یہی ہے۔ اس معیار کے مطابق دونوں گروہوں کے احادیث میں کئی اختلافات موجود ہیں۔ جنہیں صحت مند ذہن قبول کرتے ہیں۔ جو دنیا کے مسلمہ اخلاقی و روحانی اور تاریخی معیارات کے مطابق ہیں جنہیں پڑھ کر دماغ کو دھچکا نہیں لگتا۔ جن سے انسان پرستی اور شرک کو بونہیں آتی۔ جو انسان کو محنت، عمل، جدوجہد، قربانی اور پاکیزگی کا درس دیتے ہیں اور جو بندوں کو اللہ تک پہنچنے کی راہیں بتاتی ہیں۔ ایسی احادیث سے دونوں فرقوں کی کتابیں لبریز ہیں۔ نمونہ دو چار ملاحظہ ہوں۔

احادیث اہل سنت

۱. الحیاء شعبۃ من الایمان۔

حیا ایمان کا ایک شعبہ ہے۔ (بخاری)

۲. لا یومن احدکم حتی یحب لا خیہ ما یحب لنفسہ

(بخاری)

(کوئی شخص مومن نہیں کہلا سکتا جب تک وہ اپنے بھائی کے لیے وہی کچھ نہ

چاہے جو اپنے لیے چاہتا ہے)

۳. اربعۃ المنافق ثلاث اذا حدث کذب و اذا واعد اخلف و اذا

(بخاری)

التمن بحان۔

(منافق کی علامات تین ہیں۔ جب وہ باتیں کرتا ہے تو جھوٹ بولتا ہے۔

وعدہ کرتا ہے تو توڑ ڈالتا ہے اور اس کے پاس کوئی امانت رکھی جائے تو

(خیانت کرتا ہے)

احادیث امامیہ

حضرت امیر علیہ السلام فرماتے ہیں:

۱. الزهادة قصر الامل و الشکر عند النعم و الورع عند المحارم.
(نہج البلاغہ)

(تقویٰ کیا ہے؟ لمبی امیدیں نہ باندھنا۔ نعمتوں پر شکر ادا کرنا اور محارم
(جو باتیں حرام و ممنوع ہیں) سے دور رہنا)

۲. فاتقوا الله الحقية من سمع فخشع و اقترف فاعترف و دجل
فعمل و حاذر نبادر، و ايقن فاحسن و عبر فاعتبر، و زجر فاز
دجر، و اجباب فاناب و ارجع فتاب..... (نہج البلاغہ)

(امیر علیہ السلام فرماتے ہیں تم اللہ سے اس شخص کی طرح ڈرو جس نے
بات سُنی اور جھک گیا۔ گناہ کیا اور پچھتا گیا، ڈرا اور نیک بن گیا خائف ہو
کر اللہ کی طرف بڑھا ایمان لایا۔ اور صالحات کو اپنا لیا۔ واقعات پہ چشم
عبرت ڈالی اور عبرت لی۔ ڈرایا گیا اور ڈر گیا۔ فرض کی پکار کا جواب دیا۔
اللہ کی طرف لوٹا اور تائب ہوا۔)

اور اس قسم کے جواہر پاروں سے احادیث امامیہ لبریز ہیں۔

سچائی کسی کی ملکیت نہیں ہوتی

دنیا میں ان گنت صداقتیں بکھری پڑی ہیں۔ مثلاً

”خدا ایک ہے، سورج روشنی دیتا ہے۔ علم انسان کو بلند کرتا ہے۔ دوا اور دوا
چار بننے ہیں۔ نیکی سے مسرت ملتی ہے۔ گناہ دکھ پہنچاتا ہے۔ لالچ بری بلا
ہے، جھوٹ، وعدہ شکنی اور چوری سے انسان ذلیل ہو جاتا ہے۔“

اُس علی ہذا۔ یہ صداقتیں کسی ایک قوم کے قبضے میں نہیں ہیں۔ تمام انسان ان کے مالک ہیں۔ اگر خدا موجود ہے تو وہ میرا بھی ہے۔ ہندو اور عیسائی کا بھی۔ اسی طرح ریاضی کے مسائل، طبیعیاتی صداقتیں، نیز روحانی و اخلاقی سچائیاں سب کی مشترک جائیداد ہیں۔ ہمارے ایمان والوں کے منہ سے اس طرح کی لاکھوں صداقتیں ابررحمت کی طرح برسیں، جن میں سے کچھ الٰہی احادیث میں محفوظ ہیں اور کچھ امامیہ کی کتابوں میں۔ ان صداقتوں پر کسی ایک فرقے کا اٹھارہ ٹکڑاں، بلکہ یہ جہاں گیر سچائیاں ہیں جو نہ صرف امامیہ و اہل سنت بلکہ تمام انسانوں کا

مشترکہ ورثہ

ہیں

باب چہارم

خلافت و امامت

پچھلے باب میں ہم واضح کر چکے ہیں کہ کچھ تو ہماری اپنی ”مہربانیوں“ اور کچھ اعدائے اسلام کی ریشہ دوانیوں سے ہمارا ذخیرہ احادیث از بس مسخ ہو چکا تھا۔ جس سے ہمارے عقائد میں خلل واقع ہو گیا۔ گروہ کے گروہ بعض احادیث پر اڑ بیٹھے اور باقی ماندہ ان کی تردید پہ لگ گئے۔ ان کلامی مسائل نے جمعیت ملت کا شیرازہ بکھیر دیا اور اس کی سطوت و ہیبت کا جنازہ نکال دیا۔ باقی اقوام کے اچھے دماغ تہذیب و تمدن کی پیش رفت میں مصروف تھے۔ ریاضی، معاشیات، تاریخ، سیاست، فلسفہ، جغرافیہ، طبقات الارض اور عناصر پر کتابیں لکھ رہے تھے۔ ہواؤں اور فضاؤں کو مسخر کرنے کے وسائل ڈھونڈ رہے تھے۔ سرکش سمندروں کو پامال کرنے کے ڈھنگ دریافت کر رہے تھے۔ پہاڑوں کو الٹ کر اور زمین کا سینہ چیر کر ان سے خزانِ قوت و ہیبت نکال رہے تھے۔ اور دوسری طرف ہمارے ”عمدہ دماغ“ خلافت و امامت کی گتھیاں سلجھا رہے تھے۔ اس مسئلہ پر انبار در انبار کتابیں لکھ رہے تھے۔ اور ایک دوسرے کو دائرہ اسلام سے باہر دھکیلنے کے لیے ایڑی چوٹی کا زور لگا رہے تھے۔ یہ چودہ سو سال کا جھگڑا اگر کسی منزل پر ختم ہو جاتا تو ہم اللہ کا شکر بجالاتے۔ لیکن ہماری بد بختی کا سلسلہ اتنا دراز ہے کہ اس بد قسمت قوم میں صحیح خطوط پر سوچنے والوں اور اتحاد و محبت کا درس دینے والوں کا اس قدر فقدان ہے کہ معاملہ سلجھنے ہی میں نہیں آتا۔

پر دپیگنڈہ بڑا خوفناک حربہ ہے۔ اس سے بعض تصورات ذہن میں اس قدر راسخ ہو جاتے ہیں کہ کسی طرح نکل نہیں سکتے۔ عصر حاضر میں اشتراکیان روس ایک طرف ہیں اور مستعمران برطانیہ و امریکہ دوسری طرف۔ ان ممالک میں اچھے اور برے افراد کا تناسب یکساں ہی ہوگا لیکن پراپیگنڈے نے ذہنیات کو اس قدر مسخ کر رکھا ہے کہ جونہی کسی انگریز یا امریکی کے سامنے کسی اشتراکی کا نام لیا جاتا ہے تو وہ ایک بھرے ہوئے سانپ کی طرح بل کھانے لگتا ہے۔ یہی حال ہمارا ہے۔ ایک دوسرے سے نفرت ہمیں ورثہ میں ملی تھی۔ پھر والدین کی تلقین، احباب

والا سب کے عقائد اور واعظین کی جذباتی غیر علمی اور اشتعال انگیز تقاریر نے اس میں مزید اضافہ کیا۔ یہاں تک کہ خلافت، امامت، صحابہ اور دیگر مسائل کے متعلق ہمارے عقائد اس قدر پختہ ہو گئے ہیں کہ پہاڑ اپنے مقامات سے ہل سکتے ہیں۔ لیکن ان عقائد کو جنبش دینا ممکن نہیں۔ بات یہیں تک ہوتی تو شاید کوئی بات بن جاتی۔ لیکن یہاں ایک اور بھی مشکل ہے اور بہت بڑی مشکل۔ کہ دونوں گروہ بے حد حساس اور زور و درنج واقع ہوئے ہیں۔ کوئی بات خلاف عقائد آجائے خواہ وہ کتنی ہی دوری اور مدلل کیوں نہ ہو تو قائل کے خلاف ایک ہنگامہ پیا ہو جاتا ہے۔

تو میں عرض یہ کر رہا تھا کہ ہماری احادیث کئی سو برس تک لوگوں کی زبانوں پر گھومتی رہیں۔ ان میں خوفناک تبدیلیاں ہوں۔ مختلف فرقوں نے اپنے عقائد کے مطابق لاکھوں روایات تراشیں اور اعدائے اسلام نے قرآن کا اعتبار اور ہمارا وقار ختم کرنے کے لیے وہ وہ روایات وضع کیں کہ الامان و الخدر۔ ظاہر ہے کہ ان تراشیدہ گوش بریدہ روایات کی بنا پر ہم کسی بات کے صحیح و غلط ہونے کا فیصلہ نہیں کر سکتے قرآن عظیم وہ واحد میزان اور تنہا فرقان ہے جو ہمارے ایمانات پہ حکم بن سکتا ہے۔ درست کہا تھا امامیہ کے ایک فاضل علامہ محمد بسطین نے:-

”اسلام کے بے شمار فرقوں کا اختلاف، جو ایک دوسرے کی تکفیر کی حد تک پہنچا ہوا ہے۔ اس کا ایک بہت بڑا سبب یہی موضوع و مجعول (جعلی و فرضی) احادیث ہیں۔ ایسی حالت میں محض احادیث سے کسی مطلب کا اثبات اور اس پہ استدلال لانا محال نہیں تو دشوار ضرور ہے۔ نہیں بلکہ محال اور ناممکن ہی ہے۔۔۔ اس لیے ضروری و لازمی ہے کہ ہم اثبات مدعا کے لیے براہین قطعیہ، مستقلات عقلیہ، فطریات مسلمہ کے ساتھ صرف کتاب اللہ سے استدلال کریں۔ کیونکہ یہی ایک ایسی کتاب ہے جس کے تسلیم، کرنے میں کسی مسلمان کو انکار نہیں ہو سکتا۔“

(خلافت الہیہ - طبع ۱۳۳۳ھ، ص ۳)

اگر یہ درست ہے کہ قرآن حکیم ایک مکمل کتاب ہے۔ جس کی تعلیمات ہماری رہبری،

فلاح، مسرت، کامرانی اور دنیوی و اخروی سعادت کی ضامن ہیں۔ تو پھر ہم ان عقائد پر کیوں زور دیں جن کا مآخذ حدیث ہے حدیث کا جو حال ہے وہ آپ کے سامنے ہے۔ قرآن کی رو سے اسلام مجموعہ ہے چند عقائد و اعمال کا۔ اعمال کے متعلق امامیہ و اہل سنت میں کوئی اختلاف موجود نہیں۔ جھگڑا صرف عقائد کا ہے۔ قرآن نے جن عقائد کو ضروری قرار دیا ہے۔ ان کی فہرست یہ ہے۔

- ۱۔ توحید و صفات
- ۲۔ رسالت و ختم نبوت
- ۳۔ ملائکہ
- ۴۔ آخرت
- ۵۔ پہلے انبیاء اور ان کے صحائف
- ۶۔ قرآن

قرآن کے طول و عرض میں حضرت امیر المومنین علیہ السلام کی خلافت بلا فصل اور ائمہ اطہار رحمۃ اللہ علیہم کی امامت کا کہیں ذکر نہیں۔ رہا ان بزرگوں کا احترام تو وہ ہمارے ایمان کا حصہ ہے۔ اس لیے کہ حضور پر نور صلم نے آل رسول پر صلوٰۃ و سلام کو ہماری نمازوں کا جزو بنا دیا تھا۔
(سلام علی محمد و علیٰ آل محمد)

خلافت امیر المومنین

کتب امامیہ میں یوں درج ہے کہ جب حضور صلم آخری حج سے لوٹے اور ایک مقام ”غدير خم“ پہنچے تو وہاں آپ نے ایک خطبہ ارشاد فرمایا جس کے دوران میں حاضرین سے دریافت کیا۔

الست اولیٰ بکم من انفسکم

(کیا تم مجھے اپنی جانوں سے زیادہ محبوب نہیں سمجھتے؟)

قالوا بلیٰ

(سب نے مل کر کہا۔ یقیناً آپ ہمارے محبوب ہیں) پھر ارشاد ہوا۔

فمن كنت مولاه فعلي مولاه اللهم وال من والاه و عاد من

عادہ

(میں جس کا مولیٰ ہوں، علی بھی اس کا مولیٰ ہے۔ اے اللہ جو علی سے محبت

کرے اس سے محبت کر اور جو اس سے عداوت کرے تو اس سے عداوت کر)

اس یہ ہے وہ حدیث جس کی بنا پر یہ دونوں فرقے چودہ سو برس سے ایک دوسرے کے

مخالف رہے آ رہے ہیں۔ یہاں اختلاف صرف ایک لفظ ”مولیٰ“ کی تشریح پر ہے۔ لغت میں اس کے

بہت سی معانی ہیں۔ ۱۔ مالک، ۲۔ سردار، ۳۔ غلام، ۴۔ غلام آزاد کرنے والا، ۵۔ آزاد شدہ

غلام، ۶۔ انعام دینے والا، ۷۔ انعام لینے والا، ۸۔ محبت کرنے والا، ۹۔ ساتھی، ۱۰۔ حلیف، ۱۱۔

ساتھ، ۱۲۔ مہمان، ۱۳۔ حصہ دار، شریک، ۱۴۔ بیٹا، ۱۵۔ چچے کا بیٹا، ۱۶۔ بھانجا، ۱۷۔ چچا، ۱۸۔

والا، ۱۹۔ لڑائی، ۲۰۔ تابع۔

(قاموس۔ المنجد)

امامیہ کہتے ہیں کہ یہاں اس کے معنی ”مالک“۔ ”سردار“ یعنی خلیفہ ہیں۔ اور اہل سنت

اسے ”دوست اور محبوب“ مراد لیتے ہیں۔

اگر امامیہ کی تشریح کو درست سمجھا جائے تو پھر خلفائے ثلاثہ پہ مندرجہ ذیل الزامات

عائد ہوتے ہیں۔

۱۔ کہ انہوں نے ارشاد رسولؐ کی خلاف ورزی کی اور معصیت رسولؐ گفر ہے۔

۲۔ کہ انہوں نے امیر المؤمنینؑ کا حق غصب کیا اور غاصب ظالم ہوتا ہے اور امیر

الاعمال کے ”مخالف مندرجہ ذیل شکوک پیدا ہوتے ہیں۔

۱۔ کہ آپؐ نے ان غاصب و ظالم خلفاء کے ہاتھ پر بیعت کیوں کی؟

۲۔ پانچ سو برس تک ان کے معاون و مشیر کیوں رہے؟

۳۔ حضرت امام حسینؑ علیہ السلام کی طرح ان کے خلاف جہاد کیوں نہ کیا؟

علمائے امامیہ نے بیعت امیر المومنین کی دو تاویلات پیش کی ہیں۔ مثلاً
 اول کہ حضور صلعم نے وقت رحلت حضرت امیرؑ کو بتا دیا تھا کہ خلفائے ثلاثہ خلافت کو
 غصب کر لیں گے اور ہدایت فرمائی تھی کہ تمام مصائب پر صبر سے کام لیں۔ یہاں
 تک کہ مسلمان خود ان کی طرف رجوع کریں۔

(ازالۃ الغین و دیگر کتب)

دوم کہ بعض صحابہ حضرت امیرؑ کی گردن میں رسی ڈال کر لے گئے تھے اور انہوں نے بہ
 جبر و اکراہ بیعت کی تھی۔

(حیات القلوب و دیگر کتب)

ان تاویلات پر غور کرنے سے پہلے مناسب معلوم ہوتا ہے کہ ہم حضرت امیر المومنینؑ
 کی سیرت و کردار پر تھوڑی سی روشنی ڈالیں۔ اسلامی تاریخ کا ہر طالب علم اس حقیقت سے واقف
 ہے کہ حضرت امیرؑ اپنی شجاعت و بسالت کی وجہ سے شیر خدا کے نام سے مشہور تھے۔ جاں نثاری و
 سرفروشی میں جواب نہیں رکھتے تھے۔ عربوں کی دیرینہ روایات کے مطابق۔

الموت احلیٰ عندنا من العسل

موت کو شہد سے زیادہ شیریں سمجھتے تھے۔ ان کی موت و حیات اور باقی سب کچھ اللہ کی
 خاطر تھا۔ جب اسلام پہ کوئی مصیبت آن پڑتی تھی تو پھر وہ کسی خطرے کو خاطر میں نہیں لاتے تھے
 اور ذوالفقار کھینچ کر مجاہدانہ میدان میں اتر آتے تھے۔ جب شہادت عثمانؓ کے بعد امیر معاویہؓ نے
 علم بغاوت بلند کیا تو آپؑ نے تمام مصلحتوں اور مصالحتوں کو ایک طرف رکھ کر جریر بن عبد اللہ الجبلی
 کو لکھا:-

اما بعد فاذا اثال کتابی فاحمل معاویة علی الفصل و خذہ

بالا مرا الجزم ثم خیرہ بین حرب مجلیة او سلم مخزیة فان

اختارا الحرب فانبذ الیہ و ان اختار السلم فخذ بیعتہ.

(نہج البلاغہ مرتبہ رئیس احمد جعفری ج ۱- ص ۴۳)

(بعد از حمد و صلوٰۃ واضح ہو کہ جو نہی میرا مکتوب تمہیں ملے۔ معاویہ کو دو ٹوک فیصلے پر مجبور کرو۔ اسے اختیار دو کہ تباہ کن جنگ اور رسوا کن صلح میں سے جو چاہے پسند کرے۔ اگر وہ مائل بہ جنگ ہو تو فوراً چیلنج قبول کرو اور اگر صلح کرنا چاہے تو اس سے بیعت لے لو)
معاویہ کو ایک خط میں لکھتے ہیں:-

فانا بو حسن قاتل جدك و خالك و اخيك يوم بدر و ذالك
السيف معى. قد احريت الى غاية خسر و محلة كفر و ان
نفسك قد اولجتك شرا و اقحمتك عتيا.

(نہج البلاغہ - ج ۱ ص ۳۶)

(میں وہی علی ہوں جس نے تیرے دادا، ماموں اور بھائی کو بدر کے دن موت کے گھاٹ اتار دیا تھا۔ اور وہ تلوار ابھی تک میرے پاس ہے۔ تم نے تباہی، زیاں کاری اور کفر کا رخ کر لیا ہے اور تیرے نفس نے تجھے شرارت و گمراہی میں دھکیل دیا ہے)

ملاحظہ فرمایا آپ نے کہ امیر المومنین معاملات دینی و ملی میں کس قدر دلیر بے باک اور سخت گیر واقع ہوئے تھے۔

بعض غداروں کے متعلق فرماتے ہیں:-

فوالله لولا لمعى عند لقائى عدوى فى الشهادة و توطيئى
نفسى على المنية لا حيت ان لا ابقى مع هؤلاء يوماً واحداً.
(نہج البلاغہ - ج ۱ ص ۹۶)

(خدا کی قسم اگر مجھے موت سے محبت اور یہ آرزو نہ ہوتی کہ میدان قتال میں دشمنان اسلام سے لڑ کر شہادت حاصل کروں تو میں ان غداروں کے ساتھ ایک دن بھی نہ رہتا)

اپنے بھائی عقیل بن ابی طالب کو لکھتے ہیں:-

واما ما سألت من رائي في القتال فان رائي القتال المحلسين
حتى القى الله لا يزيدني كثرة الناس حولي عزة ولا تفرقهم
عني وحشة. (نسخ البلاغة ج- ۱ ص ۹۹)

(آپ پوچھتے ہیں کہ لڑائی کے متعلق میری کیا رائے ہے؟ میں ان
گمراہوں سے زندگی بھر لڑوں گا۔ یہاں تک کہ دربار الہی میں پہنچ
جاؤں۔ لوگ میرے گرد جمع ہو جائیں تو اس سے میری قوت و عزت میں
اضافہ نہیں ہوتا۔ اور نہ ان کے بکھر جانے سے مجھ پہ خوف و وحشت طاری
ہوتی ہے)

نہ صرف ان اقتباسات بلکہ امیر المومنینؑ کے تمام خطبات و مکتوبات سے بلا کا ایمان،
شجاعت، سرفروشی اور مبارزہٴ ظلی مترشح ہوتی ہے۔ اس لیے آپ کے متعلق یہ کہنا کہ آپ نے جان
کے خوف سے ”باغیانِ رسول“ کے ہاتھ پر بیعت کر لی تھی درست معلوم نہیں ہوتا۔

اور وہ دوسری روایت کہ حضور صلعم نے آپ کو غصبِ خلافت اور استیصالِ اسلام پہ صبر
کی ہدایت فرمائی تھی۔ واقعات کی روشنی میں درست معلوم نہیں ہوتی۔ یہ کیسے ممکن ہے کہ چند روز
پہلے حضور پر نورؐ ارشاد خداوندی کی تعمیل میں ولایت علی کا اعلان فرمائیں اور چند روز بعد امیر المومنین
کو اطلاع دیں کہ مسندِ خلافت پہ تو فلاں فلاں قبضہ کر لیں گے۔ اس لیے آپ صبر سے کام لیں۔
اگر امام و نائب رسول کا تقرر واقعی اللہ کی طرف سے ہوتا ہے تو پھر اس سے زیادہ عجیب بات کیا
ہوگی کہ اللہ تعالیٰ حضرت امیرؑ کو خلیفہ مقرر کریں۔ حضور صلعم ہزار ہا کے مجمع میں اعلان فرمائیں اور
مسند سنبھال لیں ابو بکرؓ و عمرؓ۔ کیا اللہ میں اپنا فیصلہ نافذ کرنے کی ہمت نہ تھی۔

اور اس سے زیادہ حیرت افزا بات یہ ہے کہ صدیقؓ و فاروقؓ نے ارشاد رسول ﷺ
کی علی الاعلان توہین کی اور با ایں ہمہ چار لاکھ صحابہ نے (باستثنائے چند) ابو بکرؓ کے ہاتھ پر کسی
احتجاج کے بغیر بیعت کر لی۔ ان میں خاندان رسالت کے تمام افراد اور وہ بارہ ہزار صحابہ بھی شامل

تھے جو مہمان اہل بیت سمجھے جاتے تھے۔ یہ بات ناقابل تسلیم ہے کہ تین چار صحابہ کے سوا باقی سب کے سب اسلام چھوڑ گئے تھے۔ کیا یہ تمام لوگ ابو بکرؓ و عمرؓ کی خاطر مسلمان ہوئے تھے۔ کیا ان کے تمام غزوات، ان کی قربانیاں اور جان سپاریاں ابو بکرؓ کو خلافت دلانے کے لیے تھیں؟ کیا اللہ نے جو ان صحابہ کے متعلق کہا تھا کہ **يَتَّبِعُونَ فَضْلًا مِّنَ اللَّهِ وَرِضْوَانًا** (قرآن) کہ ”یہ سب اللہ کی خوشنودی و رضا کے طالب ہیں“ (خاکم بدہن) غلط بیانی تھیں؟ مسند رسولؐ پہ ”ظالم و غاصب“ قابض ہو جائیں۔ قرآن کا حلیہ بگاڑ دیں۔ اہل بیت سے خلافت اور وراثت دونوں چھین لیں۔ رسولؐ کی لخت جگر، خواتین جنت کی سردار، حسینؑ و حسنؑ کی والدہ حضرت فاطمہ الزہراؑ کو آگ میں جلانے کا انتظام کریں۔ انہیں ماریں پیٹیں اور کسی مسلمان کی غیرت میں ذرا سی جنبش بھی پیدا نہ ہو۔ حقیقت یہ ہے کہ اگر ان تمام امور میں سے ایک بات بھی ہوئی ہوتی تو خود امیر المومنین ذوالفقار لے کر میدان میں اتر آتے اور مدینہ کو کر بلا میں بدل ڈالتے۔ امیر المومنین کو اللہ تعالیٰ نے اس قدر بہادر پیدا کیا تھا کہ وہ تنہا ایک لشکر پر بھاری تھے۔ اس سلسلہ میں چند واقعات سنئے :-

۱۔ امامیہ کے ایک مجتہد ملا باقر لکھتے ہیں کہ جب شب ہجرت کی صبح اطلاع ہوئی اور کفار نے دیکھا کہ فرش رسولؐ پہ علیؑ سو رہے ہیں تو ان سب نے تلواریں سونت لیں اور علیؑ پہ چڑھ دوڑے۔ خالد بن ولید ان کے آگے آگے تھا۔ یہ دیکھ کر شیر خداؑ اپنی جگہ سے اٹھے۔ آگے بڑھے۔ خالد کو پکڑ کر اس کے ہاتھ کو یوں مروڑا کہ وہ اونٹ کی طرح بالبلا اٹھا۔ اس سے تلوار چھین لی۔ پھر کفار کی طرف لپکے اور وہ سب بھاگ نکلے۔

(حیات القلوب ص ۳۰۹)

۲۔ کتاب الخزانج والجراح طبع بمبئی کے ص ۲۰ پر درج ہے کہ ایک مرتبہ مدینہ کے ایک باغ میں علیؑ و عمرؓ اکٹھے ہو گئے اور کسی بات پہ جھگڑا ہو گیا۔ حضرت علیؑ نے اپنی کمان زمین پہ پھینک دی اور وہ اثر دھا بن گئی۔ اس پر عمرؓ نے رو رو کر معافی مانگی اور آپؐ نے معاف فرمادیا۔

ان حکایات سے واضح ہے۔

۱۔ کہ امیر المومنین کے نام ہی سے خلفائے ثلاثہ اور دیگر صحابہ کا دم نکل جاتا تھا۔

۲۔ کہ آپ کے سامنے پوری فوج نہیں ٹھہر سکتی تھی۔

۳۔ کہ آپ کی کمان اثر دھا بن سکتی تھی۔

۴۔ کہ آپ کے ساتھ بارہ ہزار صحابہ بھی تھے۔

تو پھر ہم یہ کیسے باور کر لیں کہ صرف دو آدمیوں یعنی ابو بکرؓ و عمرؓ نے اہل بیتؑ پہ مظالم توڑے، قرآن کو بگاڑا۔ گردن میں رسی ڈال کر آپ کو بیعت کے لیے گھسیٹا اور آپ یہ سب کچھ برداشت کرتے رہے۔ آخر وہ کون سا مقصد تھا جس کے لیے امیر المومنین صبر و تحمل کا مظاہرہ فرما رہے تھے۔ اگر یہ صبر خدائی حکم و رضا سے تھا تو پھر ہم مجاہد علیؑ کا بھی فرض ہے کہ ابو بکرؓ و عمرؓ کے ”مظالم“ پہ لب شکایت نہ کھولیں۔ اور اگر اللہ کی مرضی اور رسولؐ کی منشا کے خلاف تھا اور بایں ہمہ حضرت امیرؑ اور لاکھوں مسلمان چپ چاپ تماشا دیکھتے رہے۔ تو پھر اللہ ان راویوں پر رحم کرے جنہوں نے یہ دلچسپ روایات وضع کیں۔

یہ بات پیش نظر رہے کہ اسی زمانے میں خلیفہ کے پاس نہ تو آج کی طرح پولیس کا محکمہ تھا۔ نہ باقاعدہ فوج اور نہ کوئی اردلی اور چڑاسی۔ کسی مجرم کو سزا دینا ہوتی تو خلیفہ خود ہی تکلیف کیا کرتے تھے۔ کسی علاقے پر چڑھائی کی ضرورت پیش آتی تھی تو گلیوں میں منادی کرادی جاتی تھی اور ہر گھر سے جانبازان اسلام اسلحہ سنبھالے مسجد میں جمع ہو جاتے تھے۔

حضرت عثمانؓ کی شہادت تک یہی صورت حال رہی۔ اگر مدینہ میں کوئی فوج یا پولیس ہوتی تو مصر و کوفہ کے چند آدمی خلیفہ سوم کو یوں دن دھاڑے شہید نہ کر سکتے۔ ان حالات میں حضرت امیرؑ کا ذکر کر ایک غاصب، ظالم اور باغی رسولؐ کے ہاتھ پہ بیعت کر لینا، بعید از قیاس معلوم ہوتا ہے۔ مقابلہ صرف دو آدمیوں سے تھا۔ ان میں سے ابو بکرؓ اکٹھ برس کے بوڑھے تھے۔ حضرت عمر فاروقؓ کی عمر پچاس سال تھی اور دوسری طرف حضرت امیرؑ تینتیس برس کے جوان تھے۔ اور جسمانی طاقت کا یہ عالم کہ کندھے کی ایک ٹکڑی سے خیبر کا سنگین دروازہ پاش پاش کر ڈالا

تھا۔ اور خیبر کے اس پہلوان (مرحب بن عنتر) کو جس کی ہیبت سے سارا عرب کانپتا تھا ایک وار سے ازسرتا سینہ چیر دیا تھا۔ کیا ابوبکرؓ میں یہ ہمت تھی کہ وہ اسلام کے اس خیبر شکن رستم کے سامنے آتا؟ یا عمرؓ میں یہ جرأت تھی کہ اللہ کے اس دھاڑتے ہوئے شیر کے گلے میں رسی ڈالتا؟

آپ جانتے ہیں کہ حضرت امام حسنؓ نے امیر معاویہؓ سے چند شرائط پہ صلح کر کے خلافت ان کے حوالے کر دی تھی۔ ایک شرط یہ تھی کہ معاویہ کی وفات کے بعد خلیفہ کا انتخاب ”شوری“ (مشورہ، ووٹ) سے ہوگا۔ معاویہؓ نے بدعہدی کی اور اپنے بیٹے یزید کو اپنی زندگی میں ولی عہد بنا دیا۔ شہید اعظم حضرت امام حسین علیہ السلام کی غیرت ایمانی اس بدعہدی کو گوارا نہ کر سکی۔ اور سارا خاندان کربلا میں کٹا دیا۔ یہاں ایک انسان نے ایک انسانی معاہدہ کو توڑا تھا اور دوسری طرف ابوبکرؓ نے خدا اور رسولؐ کے فیصلے کی توہین کی تھی تو کیا یہ بات تصور میں آسکتی ہے کہ اس موقع پر اسلام کا سب سے بڑا جانباز اور غیور فرزند محض تماشا کی بنا رہا۔

یہ تمام روایات ازسرتا پا واقعات کے خلاف ہیں اور حیرت اس امر پر ہے کہ ہم چودہ سو برس سے ان روایات کی حفاظت کر رہے ہیں اور نتائج و عواقب پر درس طلب نگاہ ڈالنے کی تکلیف ہی نہیں کرتے۔

بیعت علیؓ کی صحیح کہانی

صحیح واقعہ یہ ہے کہ رحلت حضورؐ کے بعد حضرت امیر المومنین بھی خلافت کے امیدواروں میں سے تھے۔ ابھی حضورؐ کا جنازہ مبارک رکھا ہی تھا کہ سقیفہ بنی ساعدہ میں انصار انتخاب خلیفہ کے لیے جمع ہو گئے۔ یہ خبر ابوبکرؓ تک پہنچی تو اس خیال سے کہ جو خلیفہ صرف انصار منتخب کریں گے۔ شاید اس پہ ساری قوم متفق نہ ہو اور پھوٹ پڑ جائے۔ آپ حضرت عمرؓ اور حضرت ابو عبیدہ بن جراحؓ کو ہمراہ لے کر سقیفہ میں پہنچے۔ وہاں بڑے بڑے انصار جمع تھے۔ ان کے سامنے ان تینوں بزرگوں نے تقریریں کیں۔ رنگ محفل بدل گیا۔ حضرت عمرؓ نے بھانپ لیا تھا کہ اس معاملہ میں تاخیر باعث تفریق ہوگی۔ چنانچہ آپ نے باقی مہاجرین اور بنو ہاشم سے مشورہ کیے بغیر حضرت صدیقؓ کا ہاتھ تھام لیا۔ پھر ابو عبیدہؓ نے بیعت کی اور اس کے بعد انصار آگے آئے اور

سعد بن عبادہ کے سوا جسے انصار خلیفہ بنانا چاہتے تھے باقی سب نے بیعت کر لی۔ یہ خبر مدینہ میں پھیلی۔ تو باقی تمام مسلمان بھی بیعت میں شریک ہو گئے۔ چونکہ بنو ہاشم اور خصوصاً حضرت امیر المومنینؑ سے مشورہ نہیں لیا گیا تھا۔ انہیں یہ بات ناگوار گزری اور بیعت نہ کی۔ جب کچھ عرصے کے بعد حضرت فاطمہ الزہرہؑ کا انتقال ہو گیا تو آپ نے بیعت کر لی اور سارے مدینہ میں مسرت و انبساط کی ایک لہر دوڑ گئی۔

بیعت کیوں کی؟

اس بیعت کی بڑی وجوہ دو تھیں۔ اول خوف انتشار۔ وہ اس طرح کہ حضورؐ کی آنکھ بند ہوتے ہی بعض قبائل مثلاً بنو فزارہ، غطفان، بنو سلیم، بنو ربیع، بنو تمیم کی ایک شاخ، بنو کنده اور بنو بکر نے زکوٰۃ دینے سے انکار کر دیا تھا۔ اور مسلمہ کذاب، اسود غنسی اور طلحہ جیسے کئی مدعیان نبوت پیدا ہو گئے تھے حضرت امیرؑ نے سوچا کہ اگر میں نے بیعت نہ کی تو میرے پیچھے ایک نئی جماعت کھڑی ہو جائے گی اور ملت مزید مشکلات میں مبتلا ہو جائے گی چنانچہ آپ نے بیعت فرمائی۔ یہ کہانی خود حضرت امیرؑ کی زبانی سنئے:-

”رسول اللہ صلعم کے بعد خلافت کے بارے میں مسلمانوں کا اختلاف

ہوا۔ بخدا نہ مجھے شبہ تھا اور نہ میرے وہم تک میں یہ آتا تھا کہ عرب اس

معاملہ کو میرے سوا کسی اور کے سپرد کریں گے۔ مگر دیکھتا ہوں کہ لوگ ابو بکر

پہ ٹوٹ پڑے ہیں اور بیعت کر رہے ہیں۔ اس پر میں نے اپنا ہاتھ بیعت

سے روک لیا۔ کیونکہ میں اپنے آپ کو محمد صلعم کی جانشینی کا سب سے زیادہ

حق دار سمجھتا تھا۔ ایک مدت تک میں رکا رہا۔ یہاں تک کہ لوگ اسلام

سے مرتد ہو گئے اور دین محمدؐ و ملت ابراہیمی کو مٹانے کے لیے پرچار کرنے

لگے۔ مجھے اندیشہ ہوا کہ اسلام اور اہل اسلام کی اعانت و نصرت پہ کھڑا

نہیں ہوں گا تو ممکن ہے کہ اسلام میں شگاف پڑ جائے یا اس کی عمارت گر

جائے یہ سوچ کر میں اٹھا اور ابو بکرؓ کے ہاتھ پہ بیعت کر لی۔۔۔۔۔ پھر ان

کی درستی معاملات پر کمر بستہ ہو گیا۔ آخر باطل مر گیا اور کفار کے علی الرغم کلمہ الہی سر بلند ہو گیا ابو بکرؓ کی حکومت ٹھیک اور روش سیدھی رہی۔ انہوں نے اعتدال سے تجاوز نہ کیا۔ ان کے ساتھ میری رفاقت ناصحانہ تھی اور میں ان کے سب کاموں میں ان کی مجاہدانہ اطاعت کرتا رہا جن میں کہ وہ اللہ کی اطاعت کرتے تھے۔

پھر جب ابو بکرؓ کا وقت آخر ہوا تو انہوں نے عمرؓ کو بلایا اور خلافت سپرد کی۔ ہم نے ان کی بات مان لی اطاعت کی بیعت سے انکار نہ کیا اور خیر خواہی کے وطرے پر قائم رہے۔ عمرؓ کی سیرت بھی پسندیدہ تھی اور وہ عمر بھر اقبال مندر ہے۔ پھر جب عمرؓ دنیا سے رخصت ہونے لگے تو میں نے دل میں کہا کہ اب یہ خلافت میرے ہاتھ سے باہر نہیں جاسکتی۔ مگر عمرؓ نے اسے شوریٰ قرار دیا اور اہل شوریٰ میں مجھے چھٹا آدمی بنایا۔ اہل شوریٰ کو میری خلافت سے زیادہ کوئی چیز ناپسندیدہ نہ تھی۔۔۔۔۔ چنانچہ انہوں نے خلافت عثمانؓ کو دے دی۔۔۔۔۔ اور مجھ سے کہنے لگے کہ عثمانؓ کی بیعت کرو ورنہ ہم تم سے جہاد کریں گے۔ مجبوراً مجھے بیعت کرنا پڑی۔“
(نہج البلاغہ - مرتبہ رئیس احمد جعفری ضمیمہ ص ۲۸۴)

اس اقتباس سے امور ذیل پر روشنی پڑتی ہے:-

- ۱- کہ حضرت امیرؓ نے اسلام کی خاطر بیعت کی تھی۔
- ۲- کہ گردن میں رسی ڈالنے کا واقعہ فرضی ہے۔
- ۳- کہ گھر جلانے اور حضرت فاطمہؓ کو زد و کوب کرنے کی داستانیں بھی غلط ہیں۔ ورنہ امیر المؤمنینؓ کبھی عمرؓ کی بیعت نہ کرتے اور نہ یہ کہتے کہ ”عمرؓ کی سیرت پسندیدہ تھی۔“
- ۴- کہ اگر خلافت علیؓ پہ حضور پر نورؐ کا کوئی ارشاد موجود ہوتا تو آپ صاف صاف کہہ دیتے کہ وصیت رسولؐ کی موجودگی میں ابو بکرؓ یا کسی اور سے بیعت کا سوال ہی پیدا نہیں ہوتا تھا۔

گویا حضرت علیؑ اپنے آپ کو مستحق خلافت سمجھتے تھے لیکن مکتوب بالا سے یہ معلوم ہوتا ہے کہ آپ حق سے دستبردار ہو گئے تھے۔ اس کی تائید ایک اور خط سے بھی ہوتی ہے جو آپ نے معاویہؓ کو لکھا تھا اس میں فرماتے ہیں کہ گو میرا حق چھپایا گیا اور میں مظلوم ہوں تاہم ”میں نے اللہ کے لیے اپنا حق ان کو چھوڑ دیا۔“

(نہج البلاغہ - مرتبہ رئیس احمد جعفری ضمیرہ ص ۲۷۴)

اس کی مزید تائید حضرت امام جعفر صادقؑ کی ایک حدیث سے ہوتی ہے ارشاد ہوتا ہے۔۔۔
ان الناس لما صنعوا اذ بايعوا ابا بكر لم يمنع امير المؤمنين
ان يدعوا الى نفسه الا نظرا للناس و تخوفا عليهم ان يرتدوا
عن الاسلام. (فروع کافی - ج اول، کتاب الروضہ ص ۱۳۹)
(جب لوگوں نے ابوبکرؓ سے بیعت کر لی تو امیر المومنین نے اس خوف سے
لوگوں کو اپنی بیعت کی طرف نہ بلایا کہ کہیں مُرتد نہ ہو جائیں۔۔۔)

دوم۔ بیعت کی دوسری وجہ ”شوری“ تھی۔ قرآن میں یہ آیت آچکی تھی۔ (وَأَمْرُهُمْ
شُورَىٰ بَيْنَهُمْ) (شوریٰ ۴، ۳۹) کہ مسلمانوں کی حکومت باہمی مشورہ سے طے ہونی چاہیے۔ اور
حضرت امیر المومنین علیہ السلام ”شوری“ کو نہایت اہمیت دیتے تھے۔ چنانچہ جب شہادت عثمانؓ
کے بعد مسلمانانِ مدینہ مسجد نبوی میں جمع ہوئے۔ مختلف تقریروں کے بعد حضرت زبیرؓ نے کہا۔

ايها الناس ان الله قد رضى لكم الشورى و قد
تشاورنا فرضينا عليا فبايعوه.

(الامامة والباستة از ابن قتیبہ طبع مصر ۱۹۳۸ء، جز اول ص ۴۶)

(اے لوگو! اللہ نے تمہیں ”شوری“ کی ہدایت کی ہے۔ ہم نے اس وقت

مشورہ کیا اور علیؑ کو انتخاب کیا ہے۔ بس اس کی بیعت کرو)

اور یہ سارے مسلمان حضرت علیؑ کے گھر پہ بیعت کے لیے گئے تو آپ نے فرمایا:-

ليس ذالك اليكم . انما هو لاهل الشورى لاهل بدر فمن

رضی بہ اہل الشوریٰ و اہل بدر فہو الخلیفۃ.

(الامامۃ والسیاستہ ج اول ص ۴۶)

(انتخاب خلیفہ تمہارا کام نہیں بلکہ یہ مجلس شوریٰ اور اصحاب بدر کا کام ہے

خلیفہ وہی ہوگا جسے یہ مجلس اور اصحاب بدر منتخب کریں گے)

چنانچہ یہ لوگ ناکام لوٹ آئے۔ راہ میں پھر مشورہ کیا کہ پہلا خلیفہ شہید ہو چکا ہے۔

اگر نیا خلیفہ جلد تر منتخب نہ ہوا تو فتنہ پھیل جائے گا۔ چنانچہ یہ سب واپس آئے اور حضرت امیرؓ کو

بیعت لینے پر مجبور کر ڈالا۔

اس موضوع پر امیر المومنینؑ نے ایک خط امیر معاویہؓ کو بھی لکھا تھا فرماتے ہیں:-

انہ با یعنی القوم الذین با یعوا ابابکر و عمر و عثمان علی ما

با یعوہم علیہ فلم یکن للشاہد ان یختار ولا للغائب ان

یردو انما الشوریٰ للمہاجرین والانصار فان اجتمعوا علی

رجل و سموہ اماما کان ذلک للہ رضی.

(نہج البلاغۃ - ترتیب رئیس احمد جعفری ج دوم ص ۴۰)

(میری بیعت انہی لوگوں کی ہے جنہوں نے پہلے ابوبکرؓ، عمرؓ اور عثمانؓ سے

کی تھی اور اسی بات پر کی ہے جس پر ان کی ہوئی تھی۔ پس کسی شاہد (حاضر

- موجود) کو یہ اختیار نہیں کہ وہ اپنی مرضی کرتا پھرے۔ اور نہ کسی غائب

(غیر حاضر) کو مسترد کرنے کی اجازت ہے شوریٰ انصار و مہاجرین کا کام

ہے وہ اگر کسی آدمی کو منتخب کر کے امام بنالیں تو اللہ کی رضا بھی اسی میں ہو

گی)

اس خط سے نتائج ذیل برآمد ہوتے ہیں:-

کہ حضرت امیر المومنینؑ اپنی خلافت کے متعلق کسی نص کے قائل نہ تھے۔ ورنہ اس خط

یا کسی اور خط میں معاویہؓ اور دیگر صحابہ کی توجہ اس کی طرف لازماً مبذول فرماتے۔

- ۲۔ کہ آپ انتخاب خلیفہ مجلس شوریٰ کا حق سمجھتے تھے۔
 ۳۔ کہ آپ اسی منتخب شدہ خلیفہ کو امام کہتے تھے۔
 ۴۔ کہ خلفائے ثلاثہ کی بیعت ہر لحاظ سے جائز اور بیعت امیر کے برابر تھی۔

غضب خلافت اور خلفائے ثلاثہ

خلفائے ثلاثہ کی سوانح حیات سینکڑوں کتابوں میں محفوظ ہے۔ حضرت عثمانؓ کو چھوڑ کر ان کے خلاف انصار و مہاجرین نے کنبہ پروری، دنیا طلبی، تبدیل سنت رسول اور بے تدبیری جیسے کئی الزامات عائد کیے تھے۔ باقی دو خلیفوں کی دینی زندگی بالکل ویسی تھی جیسی حضور پر نور صلعم کی۔ وہی پیوندوں والے کھدر کے کپڑے، سوکھی روٹی، فرشِ خاک پہ سونا، رات کو عبادت کرنا یا پہرے دینا۔ دن بھر جہاد، افتاء، درس قرآن، تبلیغ اسلام، سلطنت اسلامی کی توسیع، مٹی کے کچے مکانات میں رہنا، بیت المال کو انتہائی دیانت داری سے صرف کرنا، اور دنیا سے انتہائی غربت اور فقیری کی حالت میں رخصت ہونا۔ اگر غضب خلافت کا الزام صحیح ہو تو پھر سوال پیدا ہوتا ہے کہ اس غضب سے ان لوگوں نے فائدہ کیا اٹھایا؟ کیا معاویہؓ کی طرح دولت سمیٹی؟ جائیداد اکٹھی کی؟ خلافت کو ملوکیت میں بدلا؟ عیش و عشرت کے اسباب فراہم کیے؟ یا لذائذِ راضی پہ ٹوٹ پڑے۔ اگر ان میں سے کوئی بات نہیں ہوئی تو پھر ایک ہی نتیجہ اخذ کیا جاسکتا ہے کہ قوم نے ان لوگوں کو خلیفہ بنایا اور انہوں نے نیابتِ رسولؐ کا پورا پورا حق ادا کر دیا۔ رضی اللہ عنہم۔

من کنت مولاهُ کی تشریح اہل سنت کے نقطہ خیال سے

اس حدیث کے متعلق علمائے سنت تین باتیں کہتے ہیں:-

اول۔ امام ابن تیمیہ، بخاری، ابراہیم حربی، ابو محمد بن حزم، علامہ اسحاق ہرودی، ابن حجر مکی، ابو حاتم رازی، ابن خزیمہ اور چند دیگر محدثین اسے ضعیف سمجھتے ہیں اور یہی وجہ ہے کہ مسلم اور بخاری نے اس کی روایت نہیں کی۔

دوم۔ اس حدیث میں چار الفاظ ایسے آئے ہیں جو ایک ہی مادہ سے ماخوذ ہیں۔ یعنی

ان میں سے تین بالافتاق محبت کا مفہوم لیے ہوئے ہیں۔

اولیٰ محبوب۔ پیارا

وال محبت کر

والا محبت کی

تو چوتھے لفظ یعنی مولیٰ کا ترجمہ بھی دوست اور محبوب کرنا پڑے گا۔

سوم۔ ایک گروہ کہتا ہے کہ اس حدیث کا تعلق ایک خاص واقعہ سے ہے کہ حضور صلعم نے صحابہ کی ایک جماعت کو جس میں بریدہ اسلمی اور خالد بن ولید بھی شامل تھے کسی کام پر حضرت امیر علیہ السلام کی سرکردگی میں یمن بھیجا۔ واپسی پر یہ جماعت حجۃ الوداع میں حضور کے ساتھ آملی اور لگی حضرت امیرؓ کی سخت گیری کی شکایت کرنے۔ جب یہ معاملہ حد سے بڑھنے لگا تو حضور صلعم نے ”غدير خم“ میں کجادوں کا ایک منبر بنوایا اور اوپر چڑھ کر کہا:-

”جو مجھ سے محبت کرتا ہے اسے فاتح خیبر سے محبت کرنا ہی ہوگی۔“

کچھ اسی قسم کی بات حضرت امیرؓ کے اپنے ایک ارشاد سے بھی مترشح ہوتی ہے:-

وقوله حين تكلمت طائفة فقالت نحن موالى رسول الله

فخرج رسول الله الى حجة الوداع ثم مار الى غدير خم و

امرنا صنع له شبر المنبر ثم علاه و اخذ بعضدى قايلاً من

كنت مولاه فعلى مولاه اللهم وال من والاه وعاد من عاداه.

(روضہ کافی۔ طبع لکھنؤ ص ۱۳)

(فرماتے ہیں کہ ایک گروہ نے باتیں بنانا شروع کر دیں اور کہنے لگے کہ

رسول اللہ کے موالی (جمع۔ مولیٰ۔ دوست) ہم ہیں۔ پھر جب رسول اللہ

حجۃ الوداع کو گئے اور وہاں سے غدير خم پہنچے تو وہاں ایک منبر سا بنوایا۔ اس

پر چڑھے اور میرا بازو پکڑ کر فرمانے لگے کہ جو شخص مجھے دوست رکھتا ہے

اسے علی سے بھی محبت کرنا پڑے گی۔ اے اللہ! جو شخص علی کو دوست رکھے تو

اس کا دوست بن اور جو اس سے عداوت کرے تو اس سے عداوت کر) ممکن ہے کہ یہ باتیں بنانے والے وہی بریدہ اسلمی اور خالد بن ولید وغیرہ ہی ہوں اگر روضہ کافی کی یہ روایت صحیح ہے تو پھر اس حدیث میں لفظ مولیٰ کا ترجمہ ”دوست اور محبوب“ کے سوا کچھ اور ہو ہی نہیں سکتا۔ کیونکہ جو لوگ حضرت علیؑ کے متعلق شکاتیں کر رہے تھے اور صرف اپنے آپ کو احباب (مولیٰ) رسول سمجھتے تھے بلکہ حضرت علیؑ کے خلاف لب کشائی کے ساتھ ساتھ دوستی رسول کی بھی لافیں مار رہے تھے۔ حضور صلعم نے انہیں صاف صاف کہہ دیا کہ مجھے دوست سمجھتے ہو تو علیؑ سے بھی دوستی کرنا ہی ہوگی۔

دو اور واقعات

اس امر کی تائید دو اور واقعات سے بھی ہوتی ہے احادیث امامیہ میں درج ہے کہ امامت، رسول اللہؐ کے تبرکات کے ساتھ چلتی تھی۔ یعنی خاندان رسالت میں سے جو بھی امام مقرر ہوتا تھا۔ اسے رسول کے ہتھیار اور دیگر تبرکات ساتھ ملتے تھے۔ اب وہ دو واقعات سنئے:-

اول۔ ”امام جعفر صادقؑ“ سے روایت ہے کہ جب حضور صلعم کا وقت وفات قریب آیا تو انہوں نے عباس بن عبدالمطلب اور جناب امیرؑ کو طلب کیا اور عباس سے کہا کہ اے محمدؐ کے چچا! کیا تم یہ منظور کرتے ہو کہ محمدؐ کی میراث لو۔ اس کا قرض ادا کرو اور اس کے وعدے پورے کرو۔ عباس نے کہا یا رسول اللہؐ! فداک ابی دمی۔ میں ایک کثیر العیال، قلیل المال اور پیر عمر رسیدہ ہوں۔ آپ کے وعدے کیسے پورے کروں گا کہ سخاوت میں تیز ہوائیں بھی آپ کا مقابلہ نہیں کر سکتیں۔ یہ سن کر حضور صلعم نے تھوڑی دیر کے لیے سر جھکا لیا۔ اس کے بعد حضورؐ نے پھر وہی سوال کیا اور حضرت عباسؑ نے وہی جواب دیا اور پھر فرمایا کہ میں یہ میراث اس کو دوں گا جو اس کا حق دار ہے۔ اور معالیٰ سے پوچھا۔ اے برادر محمدؐ! کیا تم محمدؐ کا قرض ادا کرنے، اس کے وعدے پورے کرنے اور اس کی میراث سنبھالنے

کے لیے تیار ہو۔ فقال نعم بابی انت و امی ذاك على ولى۔ کہا
بے شک میرے ماں باپ آپ پہ قربان ہوں، یہ کام ہے ہی میرا خواہ
مجھے فائدہ ہو یا نقصان۔“

(اصول کافی۔ کتاب الحجۃ۔ طبع لکھنؤ ص ۱۴۴)

اسی روایت میں درج ہے کہ اس کے بعد حضور صلعم نے اپنی انگلی، ہتھیر اور دیگر
تبرکات علیؑ کے حوالے کر دیے۔

اگر یہ بات درست ہے کہ یہ تبرکات امامت کے ساتھ ہی جاتے تھے اور یہ بھی صحیح ہو کہ
حضورؐ نے غدیر خم پر خلافت علیؑ کا اعلان فرمایا تھا۔ تو پھر سمجھ میں نہیں آتا کہ آپؐ نے حضرت عباسؑ کو
وراثت سنبھالنے کا مشورہ کیسے دیا تھا۔ اگر حضرت عباسؑ ہاں کہہ دیتے تو اس نص خلافت کا کیا بنتا؟

دوم۔ ”امام جعفر صادقؑ سے روایت ہے کہ جبریل امین آئے اور حضور
صلعم کو ان کے بیمار ہونے سے پہلے ہی وفات کی خبر سنا گئے۔ حضورؐ نے حکم
دیا کہ تمام انصار و مہاجرین اسلحہ پہن کر حاضر ہوں۔ جب وہ آگئے تو آپؐ
نے منبر پر چڑھ کر پہلے اپنی وفات کی خبر سنائی۔ اور پھر فرمایا کہ میرے بعد
جو شخص بھی والی بنے۔ وہ اللہ کو یاد کرے۔ مسلمانوں پہ رحم کھائے۔
بوڑھوں کی عزت کرے۔ ضعیفوں پہ ترس کھائے۔ علماء کی تعظیم کرے۔
انہیں دکھ پہنچا کر ذلیل نہ کرے۔ انہیں تنگ دست نہ بنائے کہ تنگ دستی
کفر کا باعث بنتی ہے۔“ (حیات القلوب۔ طبع لکھنؤ ج ۲۔ ص ۶۴۹)

حضور صلعم کی یہ آخری وصیت تھی جس کا تعلق صرف سیاست و ولایت سے تھا۔ اگر
حضرت امیر المومنین کی ولایت پہ کوئی نص پہلے آچکی ہوتی تو اغلب یہی ہے کہ آپؐ کو گویا وہ نص
یاد دلاتے۔ اطاعت علیؑ کی تاکید کرتے اور یہ نہ فرماتے کہ ”میرے بعد جو بھی والی بنے“ بلکہ امیر
المومنین کا صاف صاف نام لیتے۔

خلافت ظاہری اور ائمہ اہل بیت

امامیہ کا عقیدہ ہے کہ امام بارہ تھے اور یہ حقیقت ہے کہ ان میں سے صرف دو کو ظاہری خلافت ملی تھی۔ حضرت امیر قریباً پانچ برس اور امام حسن صرف پانچ ماہ اور بائیس دن خلیفہ رہے باقی حضرت امام تو تھے لیکن ظاہری خلافت کے مالک نہ تھے۔ اس لیے صاف ظاہر ہے کہ امامت کے لیے ظاہری خلافت ضروری نہیں۔ اگر ہم ”من کنت مولاه“ میں ”مولیٰ“ کے معنی امام کر لیں تو یہ جھگڑا ہی ختم ہو جاتا ہے۔ اہل سنت کے تمام صوفیائے کرام امامت باطنیہ کا سلسلہ حضرت امیرؑ تک پہنچاتے ہیں۔ اور امامیہ تو اس چیز کے قائل ہیں ہی۔ شارح کافی کلینی کتاب الحجۃ کے باب واحد فواحد یکن خلفائے ثلاثہ کے متعلق لکھتے ہیں:-

کانوا خلفاء ظاہریۃ و کان علی علیہ السلام خلیفۃ باطنیۃ

(کیا خلفائے ثلاثہ ظاہری خلیفہ اور جناب علی باطنی خلیفہ تھے)

حضرت امام باقر علیہ السلام نے بھی ولایت و امامت کو ایک راز اور ایک باطنی حقیقت قرار دیا تھا۔ فرماتے ہیں:-

ولایۃ اللہ اسرہا الی جبریل و اسرہا جبریل الی محمد
صلعم و اسرہا محمد الی علی علیہ السلام و اسرہا الی
من شاء.

(اصول کافی۔ کتاب الایمان والکفر باب الکتیمان طبع لکھنؤ، ص ۴۸۷)

(ولایت ایک مخفی راز ہے جو اللہ نے جبریل کو، جبریل نے رسول کو، رسول نے علیؑ کو اور علیؑ نے جس کو چاہا بتایا)

غالباً اس ”راز“ سے مراد امامت باطنیہ ہی تھی۔

”مولیٰ“ کی امامیہ تشریح

عربی نہ جاننے والوں کی خاطر پہلے ہم اس حدیث کا لفظی ترجمہ کرتے ہیں:-

من:- جس آدمی کا

کنت:- میں ہوں

مولاء:- مولیٰ۔ ”ہ“ کے معنی ”اس کا“ یہ ضمیر ”من“ کی طرف جاتی ہے۔

فعلی:- پس علی بھی

مولاء:- اس کا مولیٰ ہے۔

اب اگر یہاں ”مولیٰ“ کے معنی ”خلیفہ“ کیے جائیں تو ترجمہ یوں ہوگا:-

”جس آدمی کا میں خلیفہ ہوں علی بھی اس کا خلیفہ ہے۔“

یہ ترجمہ صریحاً غلط ہے۔ اس لیے کہ رسول صرف اللہ کا خلیفہ ہوتا ہے نہ کہ کسی آدمی کا۔

اگر ”مولیٰ“ کے معنی ”جانشین“ لیے جائیں تو ترجمہ یوں بنے گا۔

”جس آدمی کا میں جانشین ہوں علی بھی اس کا جانشین ہے۔“

یہ ترجمہ بھی مہمل ہے۔ کیونکہ رسول کسی آدمی کے جانشین نہیں تھے۔

اگر ترجمہ ”امیر“ کیا جائے تو ترجمہ یوں ہوگا۔

”جس آدمی کا میں امیر ہوں۔ علی بھی اس کا امیر ہے۔“

اس کا صاف مطلب یہ ہے کہ ”میں اور علی دونوں اس وقت تمہارے امیر ہیں اور یہ

خلاف واقعہ ہے۔ اس لیے کہ حضور صلعم اپنی زندگی میں مسلمانوں کے واحد امیر تھے۔ حضرت علی

اس امارت میں شریک نہیں تھے۔

اگر ”مولیٰ“ سے مراد خلیفہ بلا فصل (حضور کی رحلت کے معاً بعد) لی جائے تو پھر اس

حدیث میں کئی الفاظ کا اضافہ کرنا پڑے گا۔

مثلاً

من کنت مولاء (فی حیاتی) فعلی مولاء

(میں جس آدمی کا امیر (اپنی زندگی میں) ہوں تو علی اس کا امیر ہوگا)

(بغیر فصل بعد وفاتی)

(بلا فصل میری وفات کے بعد)

اس ترجمہ کے لیے اصل حدیث میں جو صرف پانچ الفاظ و مرکبات پر مشتمل ہے چھ الفاظ اپنے پاس سے بڑھانا پڑیں گے جو کسی طرح روا نہیں اگر ہم احادیث و آیات میں اس طرح کے اضافے کرنے لگیں تو پھر قرآن کی کسی آیت کا ایک ترجمہ ہو ہی نہیں سکتا۔ کوئی حکم تحریف و تغیر سے بچ نہیں سکتا اور سارا قرآن ”باز بچہ علماء“ بن جاتا ہے۔

اور اگر ہم اس حدیث کا وہی ترجمہ کریں جو الفاظ سے سمجھ میں آتا ہے تو بلا اضافہ مفہوم بھی ادا ہو جاتا ہے اور کوئی اعتراض بھی وارد نہیں ہوتا۔ یعنی

”جس آدمی کا میں محبوب ہوں علی بھی اس کا محبوب ہے۔“

بیہ نزاع۔۔۔۔۔

اے پیروان ملت ابراہیمی! اور اے حاملین قرآن! یقین فرمائیے کہ اگر آپ احادیث کی بنا پر کسی جھگڑے کو پنپانے لگے تو وہ کبھی ختم نہیں ہوگا۔ اہل سنت کے ہاں چودہ لاکھ رنگ برنگی احادیث ہیں۔ لاکھوں قرآن سے متصادم اور آپس میں متباہین ہزار ہا مسلمہ تاریخی واقعات و کوئی حقائق کے خلاف۔ ان میں معتزلہ، زنادقہ، فلسفیان یونان، قائلین، تناخ، وحدت الوجودیوں، یہودیوں، مشرکوں اور عیسائیوں کے عقائد کے مطابق اتنی روایات موجود ہیں جتنے فضا میں ذرات پریشاں یہی حال روایات امامیہ کا ہے۔ عزیز بھائیو! کیا تم انہی روایات کی بنا پر کسی فیصلے پر پہنچنا چاہتے ہو۔ یاد رکھیے کہ اگر آپ احادیث سے چمٹے رہے اور قرآن کی مکمل، محکم، روشن، ارفع اور اعلیٰ تعلیمات سے آنکھیں بند کر لیں تو پھر آپ کے گھرانے سے تلوار کبھی جدا نہ ہوگی۔

خود خلفائے و علی کا یہ حال تھا کہ ایک دوسرے سے ایک پہر جدا نہیں رہتے تھے۔ کوئی کام علی کے مشورے کے بغیر نہیں ہوتا تھا۔ تمام ملکی، جنگی، سیاسی، دینی بلکہ شخصی امور تک حضرت امیر کی صلاح سے انجام پاتے تھے۔ حضرت فاروق نے تو موافق یہ کہا تھا کہ

لولا علی لهلك عمر

(اگر علی نہ ہوتے تو عمر تباہ ہو جاتا)

اور حضرت امیر اس مشیری و وزارت پہ اس قدر باز آں تھے کہ جب مسلمانوں نے اپنے آپ کو مسند خلافت سنبھالنے پر مجبور کیا تو آپ نے فرمایا۔

انا لکم وزیرا خیر لکم منی امیرا

(کہ تمہارے لیے میری وزارت میری امارت سے بہتر ہے)

یہ حضرات پچاس برس تک آپس میں نہایت پیار سے رہے۔ مل کر اسلام پھیلایا۔ مل کر تلوار چلائی۔ مل کر ممالک فتح کیے، مل کر قرآن و حکمت اور وحدت و محبت کا درس دیا۔ اور ہمارا یہ حال کہ ان میں عدوات ثابت کرنا مقصد حیات سمجھ بیٹھے ہیں۔ جو شخص ابو بکرؓ کو ایک دوسرے کا دشمن سمجھے وہ شیعہ۔ جو دوست کہے وہ سنی۔ اور دونوں ایک دوسرے کے نقطہ نگاہ سے خارج از اسلام۔ غور فرمائیے کہ یہ قوم لڑتے لڑتے کردار و اخلاق کی کس سطح پہ جا پہنچی ہے۔ اے اللہ! ان پر رحم فرما۔ انہیں دانش دے کہ عواقب کو سوچ سکیں۔ دیدہ بینا دے کہ ان سطحی و دوراز کار اختلافات کے پیچھے وحدت کا جہان بے کراں دیکھ سکیں۔ اے اللہ وہ امام منتظر، وہ بت شکن جلد بھیج کہ پیروان اسلام نے سینوں کو صنم خانہ اور حرم کو سومات بنا رکھا ہے۔

کس سے کہوں کہ زہر ہے میرے لے مئے حیات
کہنہ ہے بزم کائنات۔ تازہ ہیں میرے واردات
کیا نہیں اور غزنوی کارگہ حیات میں؟
بیٹھے ہیں کب سے مغطر اہل حرم کے سومات
قافلہ حجاز میں ایک حسین بھی نہیں
گرچہ ہے تاب دار ابھی گیسوئے دجلہ و فرات

(اقبال)

مسئلہ امامت

امامیہ کا عقیدہ ہے کہ امام کا تقرر خود اللہ کرتا ہے اس کی اطاعت فرض ہوتی ہے کہ امام سے دنیا خالی نہیں رہ سکتی۔ اور امام تعداد میں بارہ تھے کہ امام مہدی دنیا میں دوبارہ تشریف لائیں

گے کہ امام معصوم ہوتے ہیں۔

یہ عقیدہ عملاً باعث اختلاف نہیں رہا۔ اس لیے:-

- ۱۔ کہ تمام اہل سنت ان بارہ اماموں کو ان کے علم و تقویٰ کی بنا پر امام سمجھتے ہیں۔ فرق صرف اتنا ہے کہ امامیہ انہیں پیدائشی امام سمجھتے ہیں۔ اور سنی یہ کہتے ہیں کہ یہ منصب جلیل انہوں نے علم و عمل کے بل پر حاصل کیا تھا۔
- ۲۔ شیعہ انہیں پیدائشی طور پر معصوم (جس میں گناہ کرنے کی استعداد ہی نہ ہو مثلاً فرشتے) مانتے ہیں۔ اور سنی یہ کہتے ہیں کہ ان کی معصومیت گناہوں سے مکمل اجتناب اور حسن عمل کا نتیجہ تھی۔
- ۳۔ رہے امام مہدی۔ تو ان کے ظہور ثانی کی روایات سے دونوں کی کتب روایات بھری پڑی ہیں اور اس میں کوئی اختلاف موجود نہیں۔
ائمہ کا شجرہ:-

۱۔ علی بن ابی طالب (وفات ۴۰ھ)

- | | |
|----------------------------|-------------------|
| ۳۔ حسین (وفات ۶۱ھ) | ۲۔ حسن (وفات ۵۰ھ) |
| ۴۔ زین العابدین (وفات ۹۴ھ) | |
| ۵۔ محمد باقر (وفات ۱۱۳ھ) | |
| ۶۔ جعفر صادق (وفات ۱۴۸ھ) | |
| ۷۔ موسیٰ کاظم (وفات ۱۸۳ھ) | |
| ۸۔ علی رضا (وفات ۲۰۲ھ) | |
| ۹۔ محمد تقی (وفات ۲۲۰ھ) | |
| ۱۰۔ علی قلی (وفات ۲۵۴ھ) | |
| ۱۱۔ حسن عسکری (وفات ۲۶۰ھ) | |
| ۱۲۔ محمد مہدی (عجبت ۲۶۰ھ) | |

اس سلسلہ میں صرف ایک اختلاف بحث طلب ہے۔ امامیہ کا عقیدہ ہے کہ ہر امام کو اللہ مقرر کرتا ہے اور اس کی اطاعت نہ کرنے والا خارج از اسلام تصور ہوتا ہے۔ جہاں تک تقرر امام کا تعلق ہے۔ قرآن میں کوئی ایسی چیز موجود نہیں۔ اس میں کلام نہیں کہ بعض انبیاء کو امام بنایا گیا تھا۔ نبوت کا منصب ہی ایسا ہے کہ انسانوں کی سیاست و امامت اس سے الگ نہیں ہو سکتی۔ اور حضرت ابراہیمؑ نے بھی اپنی اولاد کی امامت و سرداری کے لیے دعا کی تھی۔ لیکن قرآن کی کسی آیت سے یہ مترشح نہیں ہوتا کہ نبی کی طرح امام بھی اللہ کی طرف سے مقرر ہوتا ہے لفظ ”امام“ کے معنی ہیں ”سردار“ کوئی آدمی کسی شعبہ حیات میں رسوخ پیدا کرے، چند آدمیوں کا لیڈر بن جائے علم میں نام پیدا کر لے۔ اطاعت و تقویٰ میں کمال حاصل کر لے یا ابولہب کی طرح کفار و فجار ہی کا رئیس بن جائے۔ تو وہ امام کہلائے گا۔ قرآن نے بڑے بڑے کافروں کو ائمة الکفر (فتاکو ائمة الکفر) کہا ہے۔ حضرت ابراہیمؑ نے اپنی اولاد کے لیے دعا کی تھی کہ وہ علم، نیکی، سیاست اور تقویٰ میں وہ نام پیدا کریں کہ دنیا انہیں اپنا امام تسلیم کر لے۔ اور الحمد للہ کہ ملت اسلامیہ میں ایسے ائمہ کی کمی نہیں۔ ان بارہ اماموں کے علاوہ جن کی بلندی مقام پر ساری ملت متفق ہے کچھ اور بزرگ بھی ایسے ہو گزرے ہیں جو اپنے بے پناہ علم و تقویٰ کے باعث مخصوص حلقوں میں امام کہلاتے تھے۔ فرق یہ ہے کہ ان بارہ اماموں کی عظمت کا سکہ ساری دنیائے اسلام میں رواں ہے اور ان چھوٹے چھوٹے اماموں کا رسوخ بعض دائروں تک محدود تھا۔ یہ سیادت صرف محنت، قابلیت، بلند اعمال اور کسب کمال سے حاصل ہوتی ہے۔

امامی روایات سے پتہ چلتا ہے کہ ائمہ اہل بیت کے بعض افراد کو اس بات کا علم نہ تھا کہ امام خدا کی طرف سے مقرر ہوتا ہے اور شاید یہ لوگ حق بجانب بھی تھے۔ اس لیے کہ سیاسی امام کے متعلق حضرت علی المرتضیٰ کا یہ واضح فیصلہ موجود تھا۔

انما الشوریٰ للمہاجرین و الانصار فاذا جتمعوا علی رجل

و سموہ اماما کان ذلک للہ رضی۔

(نہج البلاغہ - ترتیب رئیس احمد جعفری ج ۲ ص ۴۰)

(کہ شوریٰ مہاجرین و انصار کا کام ہے۔ اگر یہ لوگ مل کر کسی کو اپنا امیر بنا لیں۔ اور اس کا نام امام رکھ لیں تو اللہ کی رضا بھی اس میں ہوگی)

اپنی خلافت کے دوران میں حضرت امیرؑ نے سینکڑوں خطبے ارشاد فرمائے اپنے عاملین، اہل کوفہ و بصرہ نیز معاویہؓ کو کئی خطوط لکھے۔ ان میں اپنے تقرر کے متعلق یہی فرمایا کہ مجھے مہاجرین و انصار نے منتخب کیا ہے۔ یہ کہیں نہیں کہا۔ کم از کم میری نظر سے نہیں گزرا کہ میں اللہ کی طرف سے مقرر ہوا ہوں۔ ان ارشادات کی بنا پر اگر اہل بیت کے بعض اہم ارکان کو اس حقیقت کا علم نہ تھا کہ امام کا تقرر خدا کرتا ہے تو مقام تعجب نہیں۔ اس سلسلہ میں چند واقعات ملاحظہ ہوں:-

۱۔ اصول کافی کے باب الاضطرار الی الحجت میں ایک کہانی درج ہے جس کا مخلص یہ ہے کہ ایک دن زید بن زین العابدینؑ نے ابو جعفر احوال کو بلایا۔ اور پوچھا کہ اگر میں علم جہاد بلند کروں تو کیا تم میرا ساتھ دو گے احوال نے کہا کہ جہاد صرف امام (حجۃ اللہ) ہی کر سکتا ہے۔ تمہیں اجازت نہیں۔ اس لیے میں تمہارا ساتھ نہیں دوں گا، اس پر زیدؑ نے کہا کہ میرے والد مجھ پہ بے حد شفیق تھے۔ حیرت ہے کہ انہوں نے مجھے یہ بات نہ بتائی اور تمہیں بتادی۔ (اصول کافی۔ طبع لکھنؤ ص ۱۰۰)

مطلب یہ کہ حضرت زید مسئلہ امامت و شرائط امامت سے بے خبر تھے۔

۲۔ حضرت امام زین العابدینؑ کے کل گیارہ فرزند تھے۔ جن میں ایک امام محمد باقرؑ تھے۔ اصول کافی، باب الاشارة والنص علی ابی جعفر میں مذکور ہے کہ امام زین العابدینؑ نے اپنی وفات کے وقت تبرکات کا صندوق (جو امامت کے ساتھ جاتا تھا) امام باقرؑ کے حوالے کر دیا تھا اور بعد میں باقی بھائیوں نے اس صندوق میں میراث کا دعویٰ کر دیا۔ جس کا مطلب یہ کہ باقی سب بھائی شرائط امامت سے نا آشنا تھے۔

۳۔ ایک مرتبہ حضرت زید بن زین العابدینؑ اپنے بھائی امام باقرؑ کے ہاں گئے اور ان سے جہاد کے لیے کہا۔ امام موصوف نے اتفاق نہ فرمایا:-

فغضب زید عند ذلک ثم قال لیس الامام منا من جلس فی
بیتہ و ارخی سترہ و ثبط عن الجہاد و لکن الامام من صنع

حوزتہ و جاہد فی سبیل اللہ حق جہادہ۔

(اصول کافی۔ باب فصل الحق والباطل)

(اس پر زید بھڑک اٹھے اور کہا کہ ہم میں امام وہ شخص نہیں جو گھر میں بیٹھ

رہے، پردے لٹکا لے اور جہاد سے غافل ہو جائے بلکہ وہ ہے جو اپنی

سلطنت کی نگہبانی کرے اور اللہ کی راہ میں حق جہاد ادا کرے)

اس واقعہ سے واضح ہے کہ حضرت زید، امام باقرؑ کو امام نہیں سمجھتے تھے۔

عبداللہ محض بن حسن ثنی بن امام حسن نے امام جعفرؑ سے بار بار کہا تھا کہ آپ میرے

بیٹے محمد (جو نفس زکیہ کے نام سے مشہور تھے) کی بیعت کر لیں

(اصول کافی۔ طبع لکھنؤ ص ۲۲۳)

مطلب یہ کہ حضرت عبداللہ محض بھی تقرر امام کے عقیدہ سے ناواقف

تھے:-

۵۔ حضرت امام جعفرؑ نے صندوق امامت امام موسیٰ کاظمؑ کے حوالے کیا تھا۔ لیکن آپ

کے بڑے بیٹے عبداللہ فطح نے بھی امامت کا دعویٰ کر دیا تھا۔ اور آپ کے پیرو افسطمیہ

کہلاتے تھے۔

۶۔ اسی طرح گیارہویں امام حسن عسکری علیہ السلام کے بعد ان کے بھائی جعفر ثانی مدعی

امامت بن بیٹھے تھے۔

۷۔ جب عبداللہ محض کے فرزند یحییٰ نے علم جہاد بلند کیا تو امام موسیٰ کاظمؑ کو ایک خط لکھا۔

جس کے چند جملے یہ تھے:-

”آپ کو امامت حاصل کرنے کا شوق ہے۔۔۔۔۔ تو آپ نے لوگوں کو

میری بیعت سے روکا۔۔۔۔۔ آپ نے کسی استحقاق کے بغیر دعویٰ

امامت کیا۔۔۔ آپ نے لوگوں کو بہکایا اور گمراہ کیا۔۔۔۔۔“

اس کا جواب امام موصوف نے دیا۔ اس میں یہ جملے بھی موجود تھے:-

احذرک معصیۃ الخلیفۃ۔ واحثک علی برہ و طاعتہ۔

(میں تمہیں خلیفہ وقت (ہارون الرشید) کی نافرمانی سے بچنے کی ہدایت

کرتا ہوں۔ اور اس کی طاعت و فرماں برداری کی ترغیب دیتا ہوں)

(اصول کافی۔ طبع لکھنؤ ص ۲۳۱)

۸۔ جب عبدالہ محض کے بیٹے محمد نے خروج کیا تو اس نے امام جعفر صادق کو بیعت پہ مجبور کیا۔ یہاں تک کہ ایک شخص سراقی بن سلخ الحوت سے انہیں پٹوایا اور پھر زندان میں ڈال دیا۔

(اصول کافی۔ طبع لکھنؤ ص ۲۲۹)

ان روایات سے واضح ہے کہ اہل بیت کے متعدد افراد نے دعویٰ امامت کیا تھا۔ یہ لوگ تقریباً امام کے عقیدہ سے ناواقف تھے۔ یہاں تک کہ امام جعفر صادق نے ہارون الرشید کی اطاعت و تعمیل کا بھی درس دیا تھا۔

اس مسئلہ پر حضرت امیر المومنین کا ایک ارشاد قول فیصل کی حیثیت رکھتا ہے۔ باوجودیکہ آپ کو مجلس شوریٰ نے باقاعدہ خلیفہ و امام مقرر کر دیا تھا۔ لیکن امیر معاویہؓ نے قتل عثمانؓ کی آڑ لے کر بغاوت کر دی۔ جنگ صفین میں خون ریز جنگ ہوئی۔ دوطرفہ ہزار ہا صحابہ شہید ہوئے۔ امیر معاویہ کا یہ اقدام صریحاً بغاوت اور خدا اور رسولؐ کے خلاف اعلان جنگ تھا۔ لیکن امیر المومنین کی وسعت نظر اور تکفیر و تفسیق میں انتہائی احتیاط کی داد دیجئے کہ پیروان معاویہ کو بھی بالکل اپنے جیسا مسلمان سمجھتے تھے فرماتے ہیں۔

انا التقتیاد القوم من اهل الشام. والظاهر ان ربنا واحد و

نبینا واحد و دعوتنا فی الاسلام واحدة ولا نستزید ہو فی

الایمان باللہ و تصدیق برسولہ ولا یستزیدوننا والامر واحد

الاما اختلفنا فیہ من دم عثمان و نحن منه براء۔

(نہج البلاغہ۔ مرتبہ رئیس احمد جعفری ج ۲، ص ۱۹۲)

(شام کی ایک جماعت سے ہمارا تصادم ہو گیا ہے۔ ظاہر ہے کہ ہم سب کا

خدا ایک ہے اور اسلام ایک ہے۔ خدا پر ایمان اور رسول کی تصدیق میں ہم ان سے زیادہ نہیں۔ اور نہ وہ ہم سے زیادہ ہیں۔ معاملہ بالکل واحد ہے۔ صرف قتل عثمانؓ کے معاملہ میں ہمارا اختلاف ہو گیا ہے اور ہم اس معاملہ میں بے قصور ہیں)

حضرت امیرؓ کا تو یہ حال کہ باغیوں اور خدا اور رسول کے محاربوں کو بھی مسلمان کہہ رہے ہیں اور ان کے نام لیواؤں کی یہ کیفیت کہ ہر کلمہ گو کو کافر بنا رہے ہیں۔ میں بار بار عرض کر چکا ہوں کہ اسلام وہ نہیں جو ہماری صدرنگ روایات میں ملتا ہے۔ بلکہ وہ ہے جس کی تفصیل الحمد للہ سے والناس تک قرآن میں دی ہوئی ہے۔ اللہ نے رسول اکرم صلیم کو بذریعہ وحی قرآن دیا تھا نہ کہ حدیث۔۔

وَأَوْحَىٰ إِلَيَّ هَٰذَا الْقُرْآنُ لَا نُذِرْكُمْ بِهِ وَمَنْ بَلَغَ (انعام، ۱۹)

(میری طرف بذریعہ وحی یہ قرآن بھیجا گیا ہے۔ تاکہ تمہیں نتائج شر سے خبردار کر دوں اور ان کو بھی جن تک قرآن پہنچے گا)

حدیث کا کوئی حصہ وحی نہیں ورنہ قرآن کی طرح حضور صلیم اپنے اقوال کی بھی حفاظت کرتے اور ان کی کتابت پہ کاتب لگاتے۔ آپؐ نے تو ان احادیث کی کتابت سے منع فرما دیا تھا۔ لا تكتبوا عني شيئا غير القرآن ومن كتبه فليمحه۔ (صحیح مسلم)

(قرآن کے سوا میرا کوئی اور قول مت لکھو اور اگر کوئی لکھ چکا ہو تو اسے مٹا دے)

مقصد یہ تھا کہ کہیں حضورؐ کے بشری اقوال وحی (قرآن) میں شامل نہ ہو جائیں اور قرآن خطرے میں نہ پڑ جائے۔

بعض حضرات آیات ذیل کی رو سے رسول صلیم کے ہر قول کو وحی سمجھتے ہیں۔

۱. وَمَا يَنْطِقُ عَنِ الْهَوَىٰ. إِنْ هُوَ إِلَّا وَحْيٌ يُوحَىٰ.

(کہ رسول دل سے باتیں نہیں گھڑتا بلکہ وہ وحی الہی ہے)

یہاں یہ لوگ وہ سے قول رسول مراد لیتے ہیں۔ حالانکہ اس کا صریح اشارہ قرآن کی

طرف ہے۔ اور یہ ہے بھی بوجہ صحیح۔ احادیث میں درج ہے کہ بعض اوقات وحی کا سلسلہ مہینوں بند رہتا تھا۔ اس دوران میں حضور صلعم باتیں تو کرتے ہی ہوں گے۔ ظاہر ہے کہ ان باتوں کو وحی نہیں کہہ سکتے۔ کیونکہ وحی کا سلسلہ بند تھا۔ حضور صلعم یومیہ ضرورت کے سلسلہ میں اس طرح کے سینکڑوں جملے ارشاد فرماتے ہوں گے:-

کیا کھانا تیار ہے

پانی پلاؤ

علی کو بلاؤ

بٹی ادھر آؤ

بلال! اذان دو۔ وغیرہ

کیا ان تمام کو وحی کہا جائے گا؟ وحی کے متعلق تو آپ سمجھتے ہی ہوں گے کہ خدا کا وہ پیغام جو جبریل کی وساطت سے رسول تک پہنچتا تھا۔ اگر رسول کو پانی مانگنا ہوتا تھا۔ تو کیا جبریل کی راہ تکتے رہتے تھے کہ وہ آئے اور کوئی فقرہ تجویز کر دے۔ اگر ہم حضور کے تمام ارشادات کو وحی قرار دیں تو سوال پیدا ہوگا کہ انہیں قرآن میں کیوں جگہ نہ ملی۔ کیا آپ کا تصور یہ ہے کہ وحی کی دو قسمیں ہوتی ہیں۔ گھٹیا اور بڑھیا۔ بڑھیا کو قرآن میں محفوظ کر لیا گیا ہے اور گھٹیا کو لوگوں کی زبانوں پہ پھینک دیا گیا کہ اس سے جو سلوک چاہیں کریں۔ استغفر اللہ

رہی دوسری آیت کہ

مَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا. (حشر، ۷)

(جو کچھ رسول تمہیں دے، لے لو، اور جس سے روکے رک جاؤ)

اس کا تعلق مالِ غنیمت سے ہے، نہ کہ حدیث سے۔ اعتبار نہ آئے تو قرآن کھول کر سورہ حشر کی پہلی نو آیات خود دیکھ لیجئے۔

احادیث میں بے حد اختلاف پایا جاتا ہے۔ یہاں سے جو راہیں نکلتی ہیں۔ وہ تصادم، انتشار، ضعفِ ملت اور زیاں کاری پہ منتهی ہوتی ہیں قرآن واحد کتاب ہے۔

إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ. (اسرائیل ۹، ۱)

(جو نہایت پابندہ و محکم طرزِ حیات کا راستہ دکھاتی ہے)

وَنُنَزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ.

(اسرائیل ۹، ۸۲)

(جو اہل ایمان کے لیے شفا و رحمت ہے)

نُورًا نَّهْدِي بِهِ مَن نَّشَاءُ مِّنْ عِبَادِنَا. (شوریٰ ۵، ۵۲)

(ایک نور ہے۔ جس کی روشنی میں اللہ کے بندے اللہ کی طرف جاتے ہیں)

إِنَّهُ لَقَوْلٌ فَصْلٌ وَمَا هُوَ بِالْهَزْلُ. (الطارق ۱۳-۱۴)

(جو انسانی سعادت و شقاوت پہ قولِ فیصل ہے۔ اس کی کوئی بات بے نتیجہ

نہیں)

حضور صلعم کو حکم تھا کہ اسی قرآن سے لوگوں کو صراطِ مستقیم کی دعوت دو۔

فَذَكِّرْ بِالْقُرْآنِ مَن يَخَافُ وَعَيْدِ. (ق ۳، ۳۵)

(خدا سے ڈرنے والے انسان کو اسی قرآن کے ذریعے سیدھی راہ دکھاؤ)

لیکن اس کا کیا علاج کہ جب اس روایات زدہ ملت کو قرآن کی طرف بلایا جاتا ہے تو وہ

ناک بھوں چڑھاتی اور بدکئی نظر آتی ہیں۔

وَلَقَدْ صَرَّفْنَا فِي هَذَا الْقُرْآنِ لِيَذَّكَّرُوا وَمَا يَزِيدُهُمْ إِلَّا نُفُورًا.

(اسرائیل ۵، ۴۱)

(بات سمجھانے کے لیے ہم نے قرآن میں مختلف پیرائے اختیار کیے

ہیں۔ لیکن اس سے ان کی نفرت میں اضافہ ہوتا ہے)

یوں معلوم ہوتا ہے کہ آیہ ذیل آج کے مسلمان ہی کے لیے نازل ہوئی تھی۔

هَذَا ذِكْرٌ مُّبَارَكٌ أَنْزَلْنَاهُ أَفَأَنْتُمْ لَهُ مُنْكَرُونَ. (انبیاء ۴، ۵۰)

(یہ قرآن پر از برکت تذکرہ ہے جو ہم نے تمہاری فلاح کے لیے نازل کیا

ہے۔ کیا تم اس کا انکار کیا چاہتے ہو؟)

روایات سے چمٹے ہوئے مسلمانو! ذرا خیال رکھیے۔ کہیں آپ اس گروہ میں شامل نہ ہو جائیں۔ جس کے متعلق محشر میں حضور صلعم یہ شکایت فرمائیں گے۔

وَقَالَ الرَّسُولُ يَا رَبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا.

(فرقان ۲، ۳۰)

(کہ اے رب! میری اس قوم نے اس قرآن کا بایکٹ کر دیا تھا)

صحیح و غلط کا ایک عمدہ معیار

مہاتما بدھ علیہ السلام نے فرمایا تھا۔

”نفرت پر قابو پانا میرا دھرم ہے۔“

(بدھ مت۔ از شیون رائن شیم، طبع ۱۹۲۶ء، ص ۹۳)

اس کی مزید تشریح یوں کی تھی۔

”مبارک ہیں وہ جو اس نفرت بھری دنیا میں نفرت سے دور رہتے ہیں۔“

ایک اور مقام پر فرمایا۔

”جو مذہب جنگ کی بجائے امن و سلام، نفرت کی جگہ محبت، طمع کی جگہ

قناعت اور غرور کی جگہ انکسار و تواضع کی تعلیم دیتا ہے۔ وہی سچا ہے۔“

نیز ارشاد ہوا۔

”جب لالچ اور نفرت کی آگ بجھ جاتی ہے تو انسان خدا تک پہنچ جاتا

ہے۔“ (بدھ مت۔ ص ۹۴-۹۵)

حضرت کرشن نے پاکیزہ کلام و دماغ کی تفصیل یوں دی تھی۔

”اعتدال جذبات، خاموشی، ضبط نفس اور پاکیزگی خیالات ایک پاکیزہ

دماغ کی صفات ہیں۔ اور پاکیزہ کلام کی علامات یہ ہیں کہ اس میں

صداقت ہو۔ دل آزار نہ ہو اور دوسروں کی بصیرت میں اضافہ کرے۔“

(گیتا باب ہفتم، اشلوک ۱۵-۱۶)

”جو شخص کسی سے نفرت نہیں کرتا۔ ہر ایک سے دوستانہ و مشفقانہ سلوک کرتا ہے۔ جو طمع و غرور سے خالی ہے۔ مسرت و الم میں معتدل رہتا اور خطا کاروں کو معاف کرتا ہے وہی میرا پیارا بندہ ہے۔“

(گیتا بارہواں باب ۱۳-۱۴)

حضرت مسیحؑ نے فرمایا تھا:-

”مبارک ہیں وہ، جو دل کے غریب ہیں کہ آسمان کی بادشاہت انہی کی ہے۔ مبارک ہیں وہ جو حلیم ہیں کیونکہ وہ زمین کے وارث ہوں گے مبارک ہیں وہ جو صلح کراتے ہیں کہ وہ خدا کے بیٹے کہلائیں گے۔ تمہیں کہا گیا تھا کہ اپنے پڑوسی سے محبت کرو اور دشمن سے عداوت لیکن میں تم سے کہتا ہوں کہ اپنے دشمنوں سے محبت کرو اور ستانے والوں کے لیے دعا مانگو۔“ (انجیل)

جب اہل طائف کی سنگباری سے حضور صلعمؐ لہو لہان ہو گئے تو آپؐ نے ہاتھ اٹھا کر اللہ

سے دعا مانگی کہ اے رب

اهد قومی فانہم لا یعلمون

(میری قوم کی آنکھیں کھول اور انہیں راہ راست پہ ڈال۔ یہ لوگ

نہیں جانتے کہ کیا کر رہے ہیں)

انسان کے جذبات عالیہ میں محبت بلند ترین جذبہ ہے۔ یہ وہ مقام بلند ہے جہاں سے نسل آدم ایک کنبہ نظر آتی ہے۔ یہ وہ زینہ ہے جس سے انسان بارگاہِ قدس تک پہنچ سکتا ہے۔ دیگر خصائل حمیدہ مثلاً رحم، تواضع، انکسار، نوع انسان کی خدمت، حلم وغیرہ اسی مان کے لٹن سے جنم لیتے ہیں۔ غرور، نفرت، سرکشی اور طغیان و عصیان کے قلعے اسی شمشیر سے سر کیے جاتے ہیں۔ محبت سب کچھ ہے۔ مذہب اسی جذبے کو ابھارتا ہے۔ انبیاءؑ یہی چراغِ دل کی شب تیرہ میں جلانے آتے

ہیں۔ اگر یہ آگ بجھ جائے تو انسان را کھ کا ڈھیر بن کر رہ جاتا ہے اور نفرت اسے گھیر لیتی ہے۔ عصر رواں میں دنیا دو بڑے بڑے گروہوں میں بٹی ہوئی ہے۔ ایک طرف روس ہے جس کے ساتھ چین، مصر، بھارت اور چند ایک یورپی طاقتیں ہیں دوسری طرف امریکہ، انگریز، فرانس، پاکستان اور پچاس کے قریب دیگر اقوام ہیں۔ ان کے اخبارات، ریڈیو اور سیاستدان ایک دوسرے کے خلاف جذبات نفرت مشتعل کر رہے ہیں اور آج کی دنیا نفرت و عداوت کا ایک ایسا تاریک جہنم خانہ بن چکی ہے جس میں محبت کی کوئی کرن کہیں نظر نہیں آتی۔ کوئی دھماکہ ہونے کی دیر ہے۔ اور آج کے ایٹم بم، راکٹ اور سپونٹک چند گھنٹوں میں ساری دنیا کو بھون کر رکھ دیں گے۔

مذہب نام ہے امن و سلام کا، خدمت انسان کا، رحم و احسان کا، عدل و مروت کا اور اتحاد و محبت کا۔ اگر یہ چیز روایات میں موجود ہے تو وہ عین اسلام ہے اور اگر موجود نہیں تو ملت کو خدا ان سے محفوظ رکھے۔

ہمارے علماء کے کئی طبقے ہیں۔ مثلاً فلاسفہ، مجتہدین، محققین وغیرہ جو ہر بات پوری تحقیق کے بعد کہتے ہیں۔ ان کا ایک طبقہ وہ ہے جن کا علم کم اور نظر تنگ ہوتی ہے۔ انتہا درجے کا جذباتی، فکر سود و زیاں سے بے پروا ملی مقاصد سے غافل اور چند شخصی اہوا کا پرستار۔ یہی وہ لوگ ہیں جو ہمارے مصائب کے ذمہ دار ہیں۔ یہ اپنے مواعظ میں غلط روایات بیان کرتے، غلط تاریخ سناتے، عناد و نفرت بڑھاتے اور مسلم کو مسلم کا دشمن بناتے ہیں۔ اگر مذہب محبت کا نام ہے تو ظاہر ہے کہ ایسی روایات کا مذہب سے کوئی رشتہ نہیں ہو سکتا۔ یہ ان لوگوں (ابن سبأ، ابن عکاشہ وغیرہ) کی تخلیق ہیں جو مسلمان کے ہاتھ سے اس کی محبوب ترین متاع یعنی قرآن چھیننا چاہتے تھے اور تسلیم کرنا ہی پڑتا ہے کہ وہ بڑی حد تک کامیاب رہے۔

ایک اور مشکل یہ ہے کہ ہمارا واعظ و امام مسجد طبعاً تخریب پسند واقع ہوا ہے (الا ماشاء اللہ) اگر کسی بستی میں دو مسجدیں ہوں اور دو امام تو دونوں ایک دوسرے کی توہین و تحقیر بلکہ تکفیر تک میں مصروف نظر آئیں گے۔ اگر ایک کسی موضوع پر وعظ کہے گا تو دوسرا اس کی تردید کو اپنا فرض سمجھے گا۔ یہ لوگ عوام کے جذبات سے کھیلنے اور جعلی روایات سناتے ہیں۔ عوام کی مذہبی معلومات کا واحد

ماخذ یہی واعظین وائمہ ہیں۔ جب تک ان کی اصلاح نہ ہو، اپنی ذمہ داری کا احساس نہ کریں۔ ان کے ملی احساسات بیدار نہ ہوں یا حکومت ان پر کوئی قدغن عائد نہ کرے۔ نفرت کی یہ آگ جلتی رہے گی۔ اور ملت ابراہیم اس میں جل جل کر کباب بنتی ہی رہے گی۔

اگرچہ بت ہیں جماعت کی آستینوں میں

مجھے ہے حکم ازاں لَا إِلَهَ إِلَّا اللَّهُ

یہ دور اپنے ابراہیم کی تلاش میں ہے

صنم کدہ جہاں لَا إِلَهَ إِلَّا اللَّهُ

خرد ہوئی ہے زمان و مکاں کی زنجاری

نہ ہے زمان نہ مکاں لَا إِلَهَ إِلَّا اللَّهُ

ایک زمانہ تھا کہ اہل سنت کے سیاسی طبقوں میں ائمہ اہل بیت کے متعلق کچھ شکوک تھے۔ جن کی بنا پر بعض ائمہ کو دکھ پہنچا تھا۔ لیکن اس زمانے کو گزرے صدیاں ہو چکی ہیں۔ آج ان عظیم شخصیتوں کی محبت و عقیدت پہ ساری دنیائے اسلام متحد ہے اور ان کے علم و کردار دونوں گروہوں کا مشترک ورثہ ہے۔

باب پنجم

حضرت امیرؑ اور خلفائے ثلاثہ کے تعلقاتِ محبت

ہم عرض کر چکے ہیں کہ شیعوں میں ستر سے زیادہ فرقے پیدا ہو گئے تھے۔ ان میں سے اکثر عبد اللہ بن سبا سے متاثر تھے۔ چونکہ ان کا مقصد قرآن کو ختم کرنا، عقائد کو بگاڑنا اور مسلمانوں میں تلوار چلانا تھا۔ اس لیے انہوں نے ہزار ہا روایات تراشیں اور تاریخ کو منسوخ کیا۔ تاکہ مسلمانوں میں اتحاد کی کوئی صورت باقی نہ رہے۔ لیکن ہر دور میں امامیہ و اہل سنت کے صحیح الفکر علماء نے ان محرفین کا ڈٹ کر مقابلہ کیا۔ صحیح و غلط کو پرکھنے کے معیار قائم کیے اور ان تواریخ و احادیث کو ضائع ہونے سے بچا لیا جو صحیح واقعات کی حامل تھیں۔

محرف تواریخ میں ابو بکرؓ و عمرؓ پہ جو الزامات عائد کیے گئے ہیں۔ ان میں سے دو یہ ہیں۔

اول۔ کہ حضرت ابو بکرؓ نے حضرت فاطمہؓ الزہراءؓ کو وراثت سے محروم کر دیا تھا۔

دوم۔ کہ حضرت عمرؓ نے حضرت فاطمہؓ الزہراءؓ علیہا السلام کا حمل گرا دیا تھا۔

پہلے الزام کے متعلق ہم آگے چل کر کچھ عرض کریں گے۔ دوسرے الزام کے متعلق

یہاں صرف اتنا کہنا چاہتا ہوں کہ اگر یہ واقعہ ہوا ہوتا تو بنو ہاشم تلواریں سونت کر میدان میں نکل

آتے۔ اور وہ بارہ ہزار صحابہ جو اہل بیت سے محبت جزو ایمان سمجھتے تھے۔ کبھی خاموش نہ رہتے۔ خود

جناب امیرؓ کی وہ تلوار جو بدر و حنین اور خیبر واحد میں شاندار کارنامے دکھا چکی تھی۔ کبھی نیام میں نہ

رہتی حضور صلعم کی محبوب ترین یادگار ان کی بیٹی ہی تو تھی۔ بنت رسولؐ پہ علیؑ درس لاشہاد اتنا ظلم توڑا

جائے اور عباس، جعفر، عقیل عبد اللہ بن عباس، قثم بن عباس، فضل بن عباس اور ان کے چھ دیگر

بھائی۔ عبد اللہ جعفر طیار اور ان کے بھائی، ابولہب کے پوتے عباس بن عتبہ، حارث بن

عبد المطلب کے پوتے عباس بن ربیعہ، ان کے دو چچا نوفل بن حارث اور صغیرہ بن حارث جیسے

جاننازاں بنو ہاشم تماشہ دیکھتے رہیں۔ ہم عرض کر چکے ہیں کہ اس زمانہ میں خلیفہ کے پاس نہ اردلی

ہوتا تھا۔ نہ فوج اور نہ پولیس ان حالات میں یہ کیسے ممکن ہے کہ بنو ہاشم کی شہزادی، رسولؐ کی لخت

جگر۔ حسینؑ و حسنؑ کی جلیل القدر والدہ اور خواتین جنت کی سردار کی یوں کھلے بندوں توہین ہو۔ اور بنو ہاشم کے غیور، سرفروش اور موت سے کھیلنے والے نوجوان احتجاج میں ایک آواز تک بلند نہ کریں۔ حضرت امیرؑ نے اپنے عہد خلافت میں لا تعداد خطبے دیے تھے جن کی خاصی تعداد نہج البلاغۃ اور دیگر کتب میں محفوظ ہے۔ ان خطبات میں حضرت امیرؑ نے خلفا پر بڑے سے بڑا الزام یہ عائد کیا ہے کہ انہوں نے مجھے خلیفہ نہ بنے دیا۔ اور ایک خط (ضمیمہ نہج البلاغۃ ترتیب رئیس احمد جعفری ص ۲۸۴) میں تو یہاں تک فرما گئے۔

”اہل شوریٰ (جو حضرت عمرؓ نے اپنی وفات سے پہلے ترتیب دیا تھا) نے

مجھے جہاد کی دھمکی دی“ نیز کہا کہ ”ابو طالب کے بیٹے تو خلافت کا کتنا

حریص ہے“ یہ بھی کہا کہ ”غم جھیلو اور عمر بھر کر ہو۔“

اس قدر صاف گوئی کے باوجود آپ کے خطبات و مکتوبات میں ان مظالم کا کہیں ذکر

نہیں آتا۔ جس سے صاف معلوم ہوتا ہے کہ یہ کہانیاں بعد کی تخلیق ہیں۔

فدک

فدک یہودیوں کی ایک بستی کا نام تھا جو خیبر کے پاس واقع تھی۔ جب سرورِ دو عالم صلعم

فتح خیبر سے فارغ ہو چکے۔ تو ایک صحابی محیصہ بن مسعود انصاری کو اہل فدک کے ہاں بھیجا اور

اسلام و جزیہ میں سے ایک چیز قبول کرنے کی پیش کش کی۔ چنانچہ بستی کے سردار یوشع بن نون نے

فدک کی نصف زمین حضور صلعم کو پیش کر دی۔ جو جائیداد جنگ کے بغیر ہاتھ آئے قرآن کی

اصطلاح میں فئے کہلاتی ہے۔ اور یہ مال فاتح کی شخصی ملکیت نہیں ہوتا۔ ہر فرماں روا کے پاس دو قسم

کی جائیداد ہوتی ہے۔ اول۔ مملوکہ خاص مثلاً تنخواہ، اجرت یا مال غنیمت جو حصے میں آئے اور اس

مال سے خریدی ہوئی کوئی چیز، مثلاً زرہ، تلوار، یا گھر کے برتن وغیرہ دوسری مملوکہ حکومت مثلاً

ممالک مفتوحہ اور ان کا ٹیکس جو عہد رسول میں جزیہ کہلاتا تھا۔ چونکہ فدک جزیہ کے سلسلہ میں ملا

تھا۔ اس لیے وہ مملوکہ حکومت شمار ہوگا۔

مال فئے کے متعلق قرآن کا فیصلہ یہ ہے۔

۱. مَا آفَاءَ اللَّهِ عَلَى رَسُولِهِ مِنْ أَهْلِ الْقُرَىٰ. فَلِلَّهِ وَلِلرَّسُولِ

وَلِلَّذِي الْقُرْبَىٰ وَالْيَتَامَىٰ وَالْمَسَاكِينِ وَابْنِ السَّبِيلِ.....

(الحشر-۷۱)

۲. لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ.

(الحشر-۸۱)

۳. وَالَّذِينَ تَبَوَّءَ الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ

إِلَيْهِمْ. (الحشر-۹۱)

۴. وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ

سَبَقُونَا بِالْإِيمَانِ. (الحشر-۱۰۱)

۱۔ جو مال کہ رسول کو دیہات سے جنگ کے بغیر مل گیا ہے۔ اس میں اللہ، اس کے رسول،

اقرباء، یتامی، مساکین اور مسافروں سب کا حق ہے۔

۲۔ اور ان مہاجر، فقراء کا بھی جو اپنے گھروں سے نکال دیے گئے تھے۔

۳۔ ان انصار کا بھی جو مدینہ میں پہلے سے موجود تھے۔ ہجرت سے پہلے ایمان لا چکے تھے

اور مہاجرین سے محبت کرتے تھے۔

۴۔ اور ان کا بھی جو بعد میں آئے (یا آئیں گے) جو دعا کرتے ہیں کہ اے رب! ہماری

خطاؤں سے درگزر کر اور ان لوگوں کی خطاؤں سے بھی جو ہم سے پہلے ایمان لائے

اس آئیہ کی رو سے حاصل فذک کے مستحق آٹھ گروہ تھے۔

۱۔ حضور خود، ۲۔ ان کے اقرباء جن میں نوا مہبات المؤمنین، حضور کی بیٹیاں۔ آپ کے عم

محترم حضرت عباسؓ اور ان کی اولاد، حضرت امیرؓ اور ان کی اولاد، برادران امیرؓ اور ان کی اولاد۔

نیز دیگر رشتہ دار شامل تھے۔ ۳۔ قوم کے یتیم بچے، ۴۔ مساکین، ۵۔ مسافر، ۶۔ تمام مہاجرین،

۷۔ تمام انصار۔ ۸۔ اور بعد میں آنے والے مسلمان۔

حضور صلعم اپنی زندگی میں فذک کی آمدنی اسی طرح صرف فرماتے تھے آپ کی وفات

کے بعد حضرت فاطمہ الزہراؓ کو گمان ہوا کہ شاید فذک حضور کی شخصی جائیداد تھی۔ اور اس بنا پر حضرت

صدقہ سے فدا کا مطالبہ کر دیا۔ صدیق رضی اللہ عنہ نے جواب دیا۔

ان رسول اللہ صلعم قال لا نورث ما ترکناه صدقة انما
یاکل ال محمد من هذا المال وانی واللہ لا اگیر شیئاً من
صدقات النبی صلعم الی كانت علیہا فی عہد النبی صلعم
و لا عملن فیہا بما عمل فیہا رسول اللہ صلعم.

(صحیح بخاری طبع مصر ۱۳۵۱ھ، ج ۲ ص ۱۹۵)

(رسول اللہ صلعم کا ارشاد ہے۔ کہ ہم کوئی وراثت نہیں چھوڑتے، اور جو کچھ
چھوڑا ہے، وہ صدقہ ہے۔ جو اقربائے رسول کے لیے ہے حضور صلعم کے
عہد میں جس طرح صدقات تقسیم ہوتے تھے میں ان کی تقسیم اسی طریقے
پہ جاری رکھوں گا۔ اور اللہ کی قسم اس طریقے میں کوئی تبدیلی نہیں آنے
دوں گا۔ اور بالکل وہی کروں گا، جو حضور پر نور نے کیا تھا)

معاملہ نہایت واضح تھا۔ لیکن تاریخ بگاڑنے والوں نے بات کا بٹنگڑ بنا لیا۔ اور لگے
ابوبکر کو برا بھلا کہنے۔ با ایں ہمہ امامیہ کے صاحب نظر علماء سے حقیقت چھپ نہ سکی۔ چنانچہ امامیہ کی
ایک اہم تصنیف حجاج السالکین میں درج ہے۔

ان ابابکر لما رای فاطمة انقبضت عنه و هجرته ولم تتکلم
بعد ذلك فی امر فداك کبر ذلك عنده فاراد استرضاءها
فاتاها فقال لها صدقت یا ابنته رسول اللہ فیما ادعیت
ولکنی رایت رسول الہ یقسمها فسیعطی الفقراء و
المساکین و ابن السبیل بعد ان یوتی منها قوتکم و
الصانعین، فقالت افعل فیہا کما کان ابی رسول اللہ یفعل
فیہا فقال ولك اللہ علی ان افعل فیہا ما کان یفعل ابوک
فقالت اللہ لتفعلن فقال فو اللہ لا فعلن. فقالت اللهم اشهد
فرضیت بذالك و اخذت العہد علیہ.

(جب ابوبکرؓ نے دیکھا کہ سیدہ فاطمہ الزہراءؓ (فیصلہ فداک پر) رنجیدہ ہو کر الگ ہو گئی ہیں اور انہوں نے فداک کا ذکر ہی چھوڑ دیا ہے تو ابوبکرؓ کو بڑی ذہنی کوفت ہوئی۔ چنانچہ آپؓ نے سیدہ زہراءؓ کو راضی کرنے کا ارادہ کر لیا۔ آپؓ کے ہاں گئے اور کہنے لگے کہ اے بنت رسول! آپؓ اپنے دعویٰ میں سچی ہیں۔ لیکن میں نے حضورؐ پر نور کو خود دیکھا کہ وہ فداک کی آمدنی اپنے اقارب کی ضروریات مہیا کرنے کے بعد فقراء، مساکین، مسافرین اور کارکنوں میں تقسیم کر دیتے تھے۔ تو سیدہؓ نے فرمایا۔ آپؓ بھی وہی کریں جو کچھ میرے والد محترم کیا کرتے تھے۔ تو صدیقؓ بولے خدا گواہ ہے کہ میں وہی کروں گا جو آپؓ کے ابا جان کیا کرتے تھے۔ سیدہؓ نے پھر فرمایا ضرور ایسا ہی کرنا۔ کہا ضرور ایسا ہی کروں گا۔ اس کے بعد سیدہؓ بولیں۔ اے اللہ! گواہ رہنا۔ اور ابوبکرؓ سے راضی ہو کر ان سے عہد لے لیا)

مجھے اس حقیقت پر پورا ایمان ہے کہ حضرت امیر المومنین اور خلفائے ثلاثہ کے تعلقات مہر و ولا نہایت عمیق تھے۔ وہ زمانے کے ہر نشیب و فراز میں ایک دوسرے کے معاون و مددگار رہے۔ خلفائے ثلاثہ جناب امیرؓ سے تمام ملکی، سیاسی، دینی اور شخصی امور میں مشورہ لیتے تھے اور یہ قرابتوں کے علاوہ اسلام کی جبل الامین میں بھی بندھے ہوئے تھے۔ تاریخ امامیہ ایسے واقعات سے لبریز ہے۔ چند ایک ملاحظہ ہوں:-

قرابتیں

اس حقیقت سے ہر کوئی آگاہ ہے کہ حضرت ابوبکرؓ و عمرؓ رسول کریم صلعم کے خسر تھے۔ اور حضرت عثمانؓ و علیؓ داماد پھر جب حضرت ابوبکرؓ کی وفات ہو گئی تو ان کی ایک زوجہ جنابہ اسماء بنت عمیس سے حضرت علیؓ نے شادی کر لی۔ محمد بن ابی بکر، جو امیر المومنین کے نہایت قابل اعتماد لیفٹننٹ تھے۔ اور جنہیں آپؓ نے اپنے عہد خلافت میں مصر کا گورنر مقرر فرمایا تھا۔ اسی خاتون کے بطن سے تھے۔ حضرت امام جعفر صادقؑ کی والدہ اسی محمد کی پوتی اور قاسم کی بیٹی تھی۔ اور سب سے

بڑھ کر یہ کہ حضرت امیر علیہ السلام نے اپنی ایک بیٹی ام کلثوم کا جو سیدہ فاطمہ علیہ السلام کے لپٹن سے تھیں۔ حضرت عمرؓ کے ساتھ نکاح کر دیا تھا۔ بعض احادیث اس نکاح کو جبر و اکراہ کا نتیجہ سمجھتے تھے۔ نامناسب نہ ہوگا اگر امامیہ کی صحیح تاریخ سے اس واقعہ پر روشنی ڈالی جائے۔

۱۔ ابوالحسن علی بن اسماعیل بن شعیب الکوفی البصری شیعہ اثنا عشری بڑے پایہ کے عالم ہو گزرے ہیں۔ ان سے کسی شیعہ نے رفع حیزت کے لیے پوچھا کہ حضرت امیرؓ نے عمر بن الخطابؓ کو اپنی بیٹی کیسے دے دی تھی۔ ان کا جواب قاضی نور اللہ شوستری نے مجالس المؤمنین میں یوں نقل کیا ہے۔

”اس لیے کہ عمرؓ شہادتین کا اقرار کرتا تھا اور زبان سے جناب رسالت

مآب کی رسالت کا قائل تھا۔“

(مواقف المؤمنین۔ اردو ترجمہ مجالس المؤمنین طبع آگرہ ۱۳۳۲ھ، ص ۷۱۶)

قاضی نور اللہ کی اپنی توجیہ اس نکاح کے متعلق ”ازالۃ الغین“ میں یوں دی ہوئی ہے۔

”چوں عمر خود استگاری ام کلثوم نمود علی متفکر شد و گفت اگر مانع شدم او قصد قتل من خواهد کرد۔ و اگر قصد قتل کند و ممانعت کنم اور از نفس خود۔ بیرون روم از اطاعت رسول خدا صلعم و مخالفت وصیت او کنم و داخل میشو در دین آنچه مذکور می کرد از اس رسول خدا صلعم، پس تسلیم بدتہ دریں حال اصلح بود از قتل او۔“

(جب عمرؓ نے علیؓ سے ام کلثوم کا رشتہ مانگا تو علیؓ سوچنے لگے کہ اگر نہ دوں تو

عمرؓ میرے قتل کا ارادہ کرے گا۔ اور اگر اس نے ایسا کیا اور میں نے بچاؤ

کے لیے ہاتھ اٹھایا تو رسولؐ کی اطاعت سے باہر ہو جاؤں گا۔ انہوں نے

صبر کی وصیت کی تھی۔ اس وصیت کی مخالفت ہو جائے گی اور پھر دین میں

بڑی خرابیاں پیدا ہو جائیں گی۔ یہ سوچ کر آپؐ نے بیٹی دے دی۔ کہ بیٹی

دے دینا عمرؓ (یا علیؓ) کے قتل سے بہتر تھا)

اس توجیہ سے اتنی بات تو واضح ہو گئی کہ حضرت علیؑ نے یہ نکاح حضور صلعم کی اطاعت کے سلسلہ میں کیا تھا۔ رہا یہ قتل و تل کا قصہ تو مجھے حضرت امیرؑ کے اپنے خطبات و مکتوبات میں اس کا کوئی سراغ نہیں مل سکا۔

نور اللہ شوستری ”مقداد بن اسود“ کے حالات میں علیؑ و رسولؐ میں مشابہت تامہ ثابت کرتے ہوئے کہتے ہیں کہ حضورؐ نے مکہ چھوڑا اور علیؑ نے مدینہ۔ انہوں نے بھی ابتدا میں صلح سے کام لیا اور علیؑ نے بھی۔

نبیؐ دختر بہ عثمان دادوے دختر بہ عمر فرستاد رسولؐ نے اپنی بیٹی عثمانؓ کو دی اور علیؑ نے عمرؓ کو۔
(مجالس المؤمنین طبع ایران ص ۸۹)

نوٹ:- آخری فقرہ صاحب ”مواقف المؤمنین“ نے اردو ترجمہ میں حذف کر دیا ہے۔

خلفائے اربعہ کی آراء ایک دوسرے کے متعلق

گو حضرت امیرؑ نے ایک آدھ مقام پر اس مجلس شوریٰ کا شکوہ کیا ہے۔ جو حضرت عمرؓ نے وفات کے وقت مقرر کی تھی اور ان عربوں سے بھی نالاں تھے جو بعد از رحلت رسولؐ مقبول حضرت امیرؑ کے حق کو نظر انداز کر کے بیعت کے لیے ابوبکرؓ پہ ٹوٹ پڑے تھے۔ لیکن ان واقعات سے ان حضرات کے تعلقات مہر و دلا پہ کوئی خاص اثر نہیں پڑا تھا۔ ایسی چھوٹی موٹی شکر رنجیاں باپ بیٹے اور ماں بیٹی میں بھی ہوتی رہتی ہیں۔ یہ لوگ پچاس برس تک اکٹھے رہے۔ اس طویل مدت میں ایک آدھ شکر رنجی کوئی حقیقت نہیں رکھتی۔ کیا آپ کے گھروں میں روزانہ بہن بھائیوں، خاوند بیوی اور ساس بہو میں تکرار نہیں ہوتی؟ کیا بار بار باپ بیٹے پہ ڈنڈے نہیں برساتا؟ کیا کئی مرتبہ بیٹی ماں کے خلاف بڑبڑاتی نظر نہیں آتی؟ اگر ان وقتی ”حوادث“ سے والدین و اولاد کے مستقل تعلقات پہ کوئی اثر نہیں پڑتا تو پھر حضرت امیرؑ کی شکوہ سرائی کو بغض و عداوت پہ کیوں محمول کیا جائے۔ مجھے یقین ہے کہ ان حضرات کے باہمی تعلقات اس قدر خوشگوار و عمیم تھے کہ کوئی بڑے سے بڑا حادثہ انہیں جدا نہیں کر سکتا تھا۔ ان کے باہمی خلوص کا پتہ ان اقوال سے ملتا ہے۔ جو انہوں نے ایک دوسرے کے متعلق ارشاد فرمائے تھے۔ مثلاً

۱۔ حضرت امیرؒ فرماتے ہیں:-

”ابوبکرؓ کی حکومت ٹھیک اور روش سیدھی رہی۔ اور اعتدال سے انہوں نے تجاوز نہ کیا۔ ان کے ساتھ میری رفاقت ناصحانہ تھی۔۔۔۔۔ عمرؓ کی سیرت بھی پسندیدہ تھی۔ اور وہ عمرؓ بھراقبال مندر ہے۔“

(ضمیمہ نہج البلاغۃ - مرتبہ رئیس احمد جعفری ص ۲۸۴)

۲۔ للہ بلا دفلان لفقہ قوم الاود، وداوی العمد و اقام السنۃ و
خلف الفتنة ذهب نقی الثوب قليل العيب، امام خيرها و
سبق شرها ادى الى الله طاعته و اتقاه بحقه رحل و تركهم
فی طرق متشعبة لا يهتدى فيها الضال.

(نہج البلاغۃ - مرتبہ رئیس احمد جعفری ج ۲، ص ۱۲۸۳)

(اللہ عمرؓ کے شہروں پہ برکت نازل کرے۔ اس نے ٹیڑھ پن کو دور کیا۔
بیماری کی دعا کی، سنت رسولؐ کو قائم کیا فتنے کو مٹایا۔ اس دنیا سے اس حال
میں رخصت ہوا کہ اس کا دامن پاک تھا اور عیب کم تھے۔ اس نے نیکی کو پا
لیا۔ اور شر سے محفوظ رہا۔ اللہ کی فرمانبرداری کا حق ادا کیا اور نافرمانی سے
بچ گئے۔ جب وہ چلا گیا تو لوگ مختلف راستوں پر پڑ گئے۔ جہاں بھٹکا ہوا
راہی کبھی منزل کو نہیں پاسکتا)

۳۔ ولعمری ان مکانہما فی الاسلام لعظیم و ان المصاب بہما
لجرح فی الاسلام شدید یرحمہما اللہ و جزاہما باحسن ما
عملا.

(ضمیمہ نہج البلاغۃ - مرتبہ رئیس احمد جعفری ص ۲۷۵)

(مجھے اپنی زندگی کی قسم، ابوبکرؓ و عمرؓ اسلام میں مقام بلند رکھتے تھے۔ ان کی
وفات اسلام کے لیے ایک گہرا زخم ہے۔ خدا ان پر رحم کرے اور انہیں ان

کے نیک اعمال کا اجر دے)

۴۔ جب کوفہ و مصر کے بعض لوگ اپنے گورنروں کے خلاف شکایت لے کر مدینہ میں پہنچے تو ان کا ایک وفد حضرت امیرؓ کی خدمت میں بھی گیا اور کہا حضرت عثمانؓ کے پاس ہمارے یہ مطالبات پہنچائیے اور اصلاح حالات کی کوشش فرمائیے۔ چنانچہ حضرت امیرؓ خلیفہ کے پاس گئے اور یوں گفتگو شروع کی۔

ان الناس ورائی و قد استفسرونی بینک و بینہم و واللہ ما ادری ما اقول لك ما اعر ف شینا تجهله ولا ادلك علی امر لا تعلمہ. انک تعلم ما نعلم ما سبقناک الی شیء فنخبرک عنہ و لا خلونا بشیء فنبلغہ و قد رایت کما رائینا و سمعت کما سمعنا و صحبت رسول اللہ کما صحبتنا و ما ابن قحافہ و لا ابن الخطاب باولی بعمل الحق منک و انت اقرب الی رسول اللہ صلعم والہ و قد خلت من صہرہ ما لم ینالا.

(نہج البلاغہ۔ مرتبہ رئیس احمد جعفری ج ۱، ص ۱۰۹)

(لوگ میرے پیچھے پڑ گئے ہیں، انہوں نے مجھے اپنا سفیر بنا کر آپ کے ہاں بھیجا ہے۔ بخدا میں نہیں جانتا کہ آپ کو کیا کہوں۔ میں کوئی ایسی چیز نہیں جانتا جس سے آپ ناواقف ہوں، نہ کوئی ایسی بات بتا سکتا ہوں جس سے آپ بے خبر ہوں، ہم کسی حقیقت تک آپ سے پہلے نہیں پہنچے اور نہ کوئی ایسا راز موجود ہے جسے صرف ہم جانتے ہوں اور آج آپ پہ منکشف کر سکوں۔ آپ نے بھی ہماری طرح سب کچھ دیکھا۔ ہماری طرح سنا اور رسول اللہ صلعم کا فیض صحبت ہماری ہی طرح حاصل کیا۔ نیکی

میں ابو بکرؓ و عمرؓ آپ سے افضل نہیں تھے۔ آپ حضور صلعم اور ان کی آل سے زیادہ قریب ہیں۔ اور پھر آپ کو دامادی رسول کا وہ امتیاز حاصل ہے جو ابو بکرؓ و عمرؓ کو نہ مل سکا)

ان چند اقتباسات سے ظاہر ہے کہ حضرت امیر علیہ السلام کے تعلقات خلفائے ثلاثہ سے نہایت عمیق تھے اور آپ ان کے متعلق بہت بلند رائے رکھتے تھے۔ یہ اقوال اس قدر واضح ہیں کہ ان کی کوئی تاویل ممکن نہیں تھی۔ لیکن پھر بھی ہمارے بعض مناظرین تاویل سے باز نہ آئے اور کہہ دیا کہ حضرت امیر علیہ السلام تقیہ کر رہے تھے۔ تقیہ انتہائی خطرے کی حالت میں بچاؤ کی ایک جائز تدبیر کا نام ہے (اس موضوع پر ہم آگے چل کر روشنی ڈالیں گے) نہ یہ کہ ہم اپنے ایک عظیم امام الہدیٰ کے متعلق (خاکم بدہن) یہ تصور قائم کر لیں کہ آپ کہتے کچھ تھے اور مطلب کچھ اور ہوتا تھا۔

جو لوگ اس قسم کی حرکات کو تقیہ کہہ دیتے ہیں اور پھر اس تقیہ کو خوبی سمجھتے ہیں وہ غلطی پر ہیں۔ ساری کائنات میں ایک بھی ایسا انسان موجود نہیں جو دورنگی کو کسی حال میں بھی گوارا نہ کرے۔ اس لیے ہمیں اقتباسات بالا کا لازماً وہی مفہوم لینا ہوگا جو الفاظ سے سمجھ میں آتا ہے۔ نہ کہ وہ جو کسی تاویل پسند کے ذہن میں ہو۔

دوسری طرف خلفائے ثلاثہ کی رائے علی المرتضیٰؓ کے متعلق کیا تھی؟ اس سے اہل سنت کی لاکھوں کتابیں لبریز ہیں۔ اس میں کلام نہیں کہ اہل سنت کے محرفین نے لاکھوں روایات تراشیں اور عقائد فاسدہ کو اسلام کی سیدھی سادی تعلیم میں داخل کرنے کی کوشش کی لیکن اس ذخیرے میں ایک بھی ایسی روایت موجود نہیں جس سے یہ مترشح ہوتا ہو کہ خلفائے ثلاثہ اور حضرت امیرؓ کے تعلقات میں ذرہ بھر بھی کشیدگی تھی۔ ان روایات میں سے چند ایک بطور نمونہ حاضر ہیں:-

۱۔ جب حضرت فاطمہ الزہراءؓ نے مقدمہ فدک حضرت صدیقؓ کے سامنے پیش کیا تو آپ نے سنت رسول ﷺ کو واضح کرنے کے بعد فرمایا:-

والذی نفسی بیدہ لقراۃ رسول اللہ احب الی ان اہل من قرابتی

(صحیح بخاری۔ طبع مصر ج ۲ ص ۱۹۵)

(اس اللہ کی قسم جس کے ہاتھ میں میری جان ہے کہ رسول کے اقرباء مجھے اپنے رشتہ داروں سے زیادہ عزیز ہیں)

اسی حدیث کا آخری جملہ یہ ہے۔

ارقبوا محمدا صلی اللہ علیہ وسلم فی اہل بیتہ

(کہ رسول اللہ صلعم کے حقوق کا یوں خیال رکھو کہ ان کے اہل بیت کی حفاظت کرو)

۲۔ صحیح بخاری میں باب مناقب علیؑ کے تحت پہلی حدیث حضرت عمرؓ کی ہے۔

قال رسول اللہ لعلی انت منی وانا منک و قال عمر توفی رسول اللہ صلعم وهو عنہ راض۔

(بخاری طبع مصر ج ۲ ص ۱۹۴)

(حضور صلعم نے علی سے کہا تھا کہ تو مجھ سے ہے۔ میں تم میں سے ہوں۔ عمرؓ کہتے ہیں کہ حضور صلعم کی وفات اس حال میں ہوئی کہ آپ علی سے پوری طرح خوش تھے)

۳۔ حضرت عمر بن خطابؓ نے حضرت علیؑ کے دینی فیصلوں اور پراز حکمت مشوروں سے متاثر ہو کر نو مرتبہ فرمایا تھا۔

لولا علیؑ لہلک عمر

(اگر علی نہ ہوتے تو عمر تباہ ہو جاتا)

۴۔ حضرت فاروقؓ عموماً کہا کرتے تھے۔

اقرا اباہی و اقضانا علیؑ

(ہمارا سب سے بڑا قاری اباہی اور سب سے بڑا جج علی ہے)

چند متفرق واقعات

- ۱۔ واقعات ذیل مسئلہ زیر بحث پر مزید روشنی ڈالتے ہیں۔
حضرت حسنؓ کے متعلق حدیث ذیل کے راوی حضرت ابو بکر صدیقؓ تھے۔
قال رسول الله صلعم ابني هذا سيد و لعل الله ان يصلح به
بين فئتين من المسلمين۔

(بخاری ج ۲ ص ۱۸۴)

(حضورؐ نے فرمایا کہ میرا یہ بیٹا سید ہے اور شاید یہ دو اسلامی گروہوں میں
باعث صلح بنے گا)

- ۲۔ حضرت فاطمہؓ کے متعلق حضورؐ کی اس حدیث۔

اما ترضين ان تكوني سيدة نساء الجنة۔

(اے میری بیٹی! کیا تو خواتین جنت کی سردار نہیں بننا چاہتی؟)

کی روای حضرت عائشہؓ تھیں۔

- ۳۔ جب حضرت ابو بکرؓ نے وقت وفات فاروق اعظمؓ کو اپنا جانشین نامزد کیا تو حضرت
عبدالرحمن بن عوفؓ نے کہا کہ ان کے مزاج میں بڑی سختی ہے حضرت صدیقؓ نے
فرمایا کہ ”ان کا باطن ظاہر سے اچھا ہے۔“ حضرت امیرؓ نے جو پاس ہی بیٹھے
تھے۔ حضرت صدیقؓ کی فوراً تائید کی اور جناب عمرؓ فاروق سے بیعت شروع ہوئی۔ تو
حضرت علیؓ باعین کے پہلے گروہ میں تھے۔ (تاریخ اسلام از ابو نعیم عبدالحکیم نشتر)

- ۴۔ جب بلوایوں نے حضرت عثمانؓ کے گھر کو گھیر لیا تو حضرت علیؓ نے اپنے دونوں بیٹوں
امام حسنؓ اور حسینؓ کو خلیفہ کی حفاظت پہ مقرر کر دیا اور ہدایت فرمائی کہ سردے دینا لیکن
خلیفہ پہ آنچ نہ آنے دینا۔ چنانچہ انہوں نے دیگر محافظین کے ساتھ جن کی تعداد سو کے
قریب تھی حملہ آوروں کا ڈٹ کر مقابلہ کیا۔ دونوں بھائی زخمی ہوئے۔ اور جب شہادت
عثمانؓ کے بعد حضرت علیؓ جائے وقوعہ پر پہنچے تو نعرہ دیکھ کر غش کھا گئے۔ ہوش میں آئے
تو اپنے بیٹوں کو پیٹنا شروع کر دیا۔ حالانکہ ان کا کوئی قصور نہیں تھا۔ صرف سوا آدمی کئی

ہزار کا مقابلہ کہاں تک کرتے۔ (الامامۃ والسیاستہ شہادت عثمانؓ)

۵۔ حضرت صدیق اکبرؓ نے منصب افتا قائم کر کے چار آدمیوں کے حوالے کیا تھا۔ علیؓ، عمرؓ، معاذ بن جبلؓ اور عبدالرحمن بن عوفؓ۔ حضرت عمرؓ نے اپنے دور میں ارباب افتا کی تعداد آٹھ کر دی تھی۔ علیؓ، عثمانؓ، معاذؓ، عبدالرحمنؓ، ابی بن کعبؓ، زید بن ثابتؓ، ابودرداءؓ اور ابو ہریرہ رضی اللہ عنہم۔

۶۔ قتل عثمانؓ کے بعد مدینہ میں اس قدر ہراس پھیل گیا تھا کہ بڑے بڑے انصار و مہاجرین تک جنازہ عثمانؓ میں شامل نہیں ہوئے تھے۔ صرف سترہ آدمیوں نے جنازہ پڑھا تھا جن میں امام حسنؓ بھی شامل تھے۔

۷۔ ایک مرتبہ حضرت عائشہؓ سے کسی نے پوچھا کہ کیا سفر میں ایک مرتبہ پاؤں دھونے کے بعد دن بھر ان پر مسح کر سکتے ہیں۔ فرمایا۔ یہ مسئلہ علیؓ سے پوچھو۔ کہ وہ سفر میں ہمیشہ رسول اللہؐ کے ساتھ ہوتے تھے۔ (تاریخ الخلفاء سیوطی و سنن سعد بن منصور)

یہاں سوال معیت رسول کا نہیں کہ حضورؐ کے ساتھ سفر میں سینکڑوں اور کئی مرتبہ ہزاروں دیگر صحابہ بھی ہوتے تھے۔ بلکہ یہ دکھانا ہے کہ حضرت عائشہؓ حضرت علیؓ کو صاحب علم اور حضورؐ کے بہترین رفقاء میں شمار کرتی تھیں۔

۸۔ نجران کے یہودیوں کو حضرت عمرؓ نے جلا وطن کر دیا تھا۔ جب حضرت علیؓ مسند خلافت پہ متمکن ہوئے۔ تو آپ سے ان یہودیوں نے درخواست کی کہ ہمیں وطن میں واپس جانے کی اجازت دی جائے۔ آپ نے اس فیصلہ کو مسترد کرتے ہوئے فرمایا:۔
”عمرؓ کا فیصلہ صحیح تھا اور اس سے زیادہ صحیح رائے کون ہو سکتا ہے۔“

(کتاب الخراج۔ قاضی ابویوسف)

۹۔ امامیہ کی اہم مجموعہ احادیث ”کافی“ میں لکھا ہے کہ حضرت عمرؓ کے عہد خلافت میں ایک آدمی پہ الزام لواطت ثابت ہو گیا۔ عمرؓ نے پوچھا ماتقول یا ابالحسن اے حسن کے باپ! آپ کی کیا رائے ہے کہا۔ اس کی گردن اڑا دو۔ چنانچہ ایسا ہی ہوا۔ حضرت عمرؓ نعرش کو اٹھوانے ہی والے تھے کہ حضرت علیؓ نے کہا کہ اس کی سزا میں ابھی کچھ باقی ہے۔ پوچھا کیا؟ فرمایا ایندھن منگوائیے۔ جب آ گیا تو حضرت امیرؓ نے وہ لاش جلا

دی۔ (فروع کافی۔ کتاب الحدود ص ۱۰۸)

۱۰۔ اسی کتاب میں درج ہے کہ ایک آدمی نے عہد صدیقؓ میں شراب پی لی۔ اور عذر یہ کیا کہ وہ حرمت شراب سے بے خبر تھا۔ آپؐ نے عمرؓ سے مشورہ لیا۔ کہا کہ یہ مشکل مسئلہ ہے علیؓ سے پوچھیے۔ علیؓ نے کہا کہ اسے مہاجرین و انصار کے محلوں میں پھرایا جائے۔ اگر کوئی شخص یہ کہہ دے کہ اس نے آیہ تحریم خمر اس کے سامنے تلاوت کی تھی تو اسے سزا دی جائے ورنہ عذر قبول کیا جائے۔ چنانچہ ایسا ہی کیا گیا۔

(فروع کافی۔ کتاب الحدود ص ۱۱۸)

۱۱۔ اہل سنت کے تمام مجموعہائے حدیث میں فتح خیبر اور حضور صلعم کا حضرت امیرؓ کو علم عطا کرنے کی حدیث موجود ہے۔ صحیح بخاری میں اس کے راوی سہلؓ بن سعد اور سلمہؓ ہیں۔ بعض دیگر مجموعوں میں یہی حدیث حضرت عمرؓ بن خطاب کی روایت سے ملتی ہے جو درج ذیل ہے:-

عن عمر بن الخطاب رضي الله عنه ان النبي صلعم قال يوم
خير لا عطین الراية غداً رجلاً يحب الله ورسوله و يحبه
الله ورسوله و يفتح الله على يديه.

(حضرت عمر بن الخطاب رضی اللہ عنہ سے روایت ہے کہ خیبر کے دن حضور صلعم نے فرمایا کہ کل میں علم ایک ایسے شخص کو دوں گا جو خدا اور رسول سے عشق رکھتا ہے اور جس سے خدا اور رسول محبت کرتے ہیں اور اسی کے ہاتھوں خیبر فتح ہوگا)

۱۲۔ حضرت عائشہؓ نے تو یہاں تک کہہ دیا تھا کہ علیؓ سے محبت عبادت ہے۔

اخرج الديلمي عن عائشة رضي الله عنها. قالت قال رسول
الله صلعم حب على عبادة.

(الديلمي نے حضرت عائشہ رضی اللہ عنہا سے روایت کی ہے۔ وہ کہتی ہیں رسول صلعم نے فرمایا کہ علیؓ کی محبت عبادت ہے)

محبت سے مراد خالی زبانی لافیں نہیں بلکہ حضرت علیؑ کے نقش قدم پہ چلنا ہے اور ظاہر ہے کہ یہ اقتداء عبادت سے کم نہیں۔

۱۳۔ امامیہ کی ایک اہم کتاب جلاء العیون (اردو، ج اول ص ۱۱۸) میں درج ہے کہ حضرت امیرؑ اور جنابہ فاطمہ الزہراءؑ کا نکاح حضرت ابوبکرؓ کی ترغیب و تدبیر سے ہوا تھا۔ اور آپ ہی ناظم الامور تھے۔ قصہ مختصر ایوں درج ہے:-

کہ ایک دن ابوبکرؓ و عمرؓ اور سعد بن معاذؓ مسجد نبویؐ میں فاطمہؑ کا ذکر کر رہے تھے۔ ابوبکرؓ نے کہا کہ کئی اشراف قریش نے حضور صلعم سے یہ رشتہ مانگا ہے۔ لیکن حضورؐ ہمیں مانے اور حضرت علیؑ نے تا حال سلسلہ جنابی نہیں کی۔ معلوم ہوتا ہے کہ غربت حائل ہے۔ چنانچہ یہ سب حضرت علیؑ کے ہاں گئے اور انہیں ترغیب دی۔ انہوں نے کہا کہ یہ آرزو تو مدت سے میرے دل میں ملیں ہے لیکن تنگ دستی اور حیا کی وجہ سے زبان کھول نہیں سکتا۔ اب آپ نے اس معاملے کو اٹھایا ہے تو اسے تکمیل تک بھی پہنچائیں۔ چنانچہ جب یہ معاملہ حضور ﷺ تک پہنچا تو انہوں نے فوراً ہاں کر دی۔ پھر علیؑ سے کہا کہ اپنی زرہ بیچ ڈالو۔ انہوں نے تعمیل کی۔ اس کے بعد اس رقم سے کچھ حضرت بلالؓ کو دی کہ عطر و خوشبو وغیرہ خرید لائے اور باقی سامان کے لیے دو مٹھیاں حضرت ابوبکرؓ کو دیں۔ کچھ صحابہ بھی ساتھ تھے بازار میں جا کر تمام اشیاء ابوبکرؓ کے مشورہ سے خریدی گئیں۔

(مخلص)

۱۴۔ حضرت امام حسن عسکریؑ کی تفسیر میں درج ہے کہ حضرت سیدہ فاطمہ الزہراءؑ کی نماز جنازہ حضرت ابوبکرؓ نے پڑھائی تھی اور ابوبکرؓ و عمرؓ کا جنازہ حضرت علیؑ نے پڑھایا تھا۔

عن علی قال ماتت فاطمة بنت رسول الله بين المغرب و
العشاء فحفرها ابوبکر و عمر و عثمان و الزبير و
عبد الرحمن بن عوف فلما وصعت ليصلى عليها قال علي
تقدم يا ابا بکر قال ابوبکر انت شاهد يا ابا الحسن قال نعم
فکبر عليها اربع تكبيرات و دفنت ليلاً و هكذا مات ابوبکر

و عمر فصلى عليها علمي عليه السلام.

(تفسیر قتی، سورہ احزاب، طبع ایران ص ۳۰۵)

(علی المرتضیٰ کہتے ہیں کہ فاطمہ بنت رسول کا انتقال مغرب وعشاء کے درمیان ہوا تھا۔ جنازہ میں شامل ہونے کے لیے ابوبکرؓ، عثمانؓ، زبیرؓ اور عبدالرحمنؓ بن عوف بھی آئے۔ جب نماز جنازہ کا وقت آیا تو علیؓ نے کہا ابوبکرؓ آگے آؤ۔ ابوبکرؓ نے کہا علیؓ تم گواہ رہنا۔ کہا میں گواہ رہوں گا۔ آگے بڑھیں۔ خدا کی قسم آپ کے سوا کسی اور کو نماز جنازہ پڑھانے کی اجازت نہیں دوں گا چنانچہ ابوبکرؓ نے نماز جنازہ پڑھائی۔ چار تکبیریں کہیں اور رات کے وقت آپ کو دفن کر دیا گیا)

اسی طرح ابوبکرؓ و عمرؓ کا جنازہ علیؓ نے پڑھایا تھا۔

۱۵۔ نبج البلاغہ میں حضرت امیرؓ کی اپنی زبانی درج ہے کہ جب عمر فاروقؓ نے روم کی طرف افواج بھیجیں اور خود بھی ساتھ جانے کا ارادہ کیا تو حضرت امیر علیہ السلام سے مشورہ کیا۔ آپ نے فرمایا۔

”نواحی اسلام کو دشمن سے بچانے اور مسلمانوں کی عزت کا کفیل اللہ ہے۔ اللہ نے انہیں اس وقت فتح دی جب ان کی تعداد بہت کم تھی۔ اور فتح کا کوئی امکان نہ تھا۔ انہیں اس وقت بچایا جب ان کے بچنے کی کوئی سبیل نہیں تھی۔ خدادائم و قائم ہے۔ اگر آپ خود دشمن کی طرف جائیں اور وہاں آپ کی موت واقع ہو جائے تو پھر مسلمانوں کو ان کی آخری سرحدات تک کہیں پناہ نہیں ملے گی اور کوئی ایسی مرکزی شخصیت باقی نہیں رہے گی جس کے دامن میں وہ سرچھپائیں۔ لہذا آپ روم کی طرف ایک تجربہ کار آدمی بھیجیں جس کی کمان میں مخلص اور مبارزہ طلب فوج ہو فسان اظہر للہ فذاک ما تحب و ان تکن الاخری کنت رداء للناس و

منامة للمسلمين.

اس کے بعد اگر فتح نصیب ہوئی تو مراد حاصل۔ اور اگر شکست ہو گئی تو آپ کی ذات لوگوں کے لیے ایک ڈھارس اور مسلمانوں کے لیے ایک پناہ گاہ ثابت ہوگی۔“

۱۶۔ اسی طرح جب حضرت فاروقؓ نے امیر علیہ السلام سے مہم ایران کے متعلق مشورہ لیا تو آپ نے فرمایا۔

”اسلام کی فتح و شکست کا تعلق سپاہ کی کثرت و ملت سے نہیں بلکہ یہ اللہ کا دین ہے جسے اللہ نے غالب کیا۔ یہ فوج اس کی اپنی ہے جس کی ہر جگہ حمایت کی۔ یہاں تک کہ ہم عزت و اقبال کی موجودہ منازل تک آپہنچے ہیں۔ ہم سے اللہ نے نصرت کا وعدہ کر رکھا ہے اور وہ وعدہ شکن نہیں۔ وہ یقیناً اپنی فوج کی مدد کرے گا۔ خلیفہ اس دھاگے کی طرح ہے جو موتیوں کو ایک نظام میں منسلک رکھتا ہے۔ اگر یہ رشتہ ٹوٹ جائے تو موتی بکھر جاتے ہیں اور انہیں جمع کرنا مشکل ہو جاتا ہے۔ آج کے عرب اگرچہ تعداد میں کم ہیں لیکن اسلام و اتحاد کی بدولت بہت زیادہ نظر آتے ہیں۔“

(نہج البلاغہ ص ۳۲۵)

ان دو اقتباسات سے امور ذیل پر روشنی پڑتی ہے:-

۱۔ کہ علیؓ و عمرؓ کے تعلقات نہایت مخلصانہ تھے۔ یہ بات ناقابل تصور ہے کہ ان دونوں میں عناد و نفرت ہو۔ اور پھر بھی جناب عمرؓ جناب امیرؓ سے مشورہ لیں۔ دشمن سے مشورہ کون لیتا ہے؟

۲۔ کہ جناب امیرؓ افواج عمرؓ کو اللہ کا شکر سمجھتے تھے۔ کیا ایک ظالم، غاصب اور مرتد کا شکر ”اللہ کی فوج“ ہو سکتا ہے؟

۳۔ کہ آپ حضرت عمرؓ کو مسلمانوں کی پناہ گاہ اور رشتہ در (موتی) سمجھتے تھے۔

۴۔ کہ آپ جناب فاروقؓ کی بقا و حفاظت کے خواہاں تھے۔ اگر فاروق اعظمؓ نے حضرت فاطمہؓ کو دکھ دیا ہوتا یا ان کی دختر ام کلثوم کے اغوا سے ان کا دامن داغ دار ہوتا تو

پھر مشورہ وغیرہ تو رہا ایک طرف، فاتح خیز ایسے آدمی سے بات تک نہ کرتے۔

۱۷۔ یہ ایک تاریخی حقیقت ہے جو امامیہ کی تمام تواریخ میں درج ہے۔ کہ جب عہد صدیق

میں ایک مہم خالد بن ولید کی قیادت میں بنو حنیفہ کے خلاف بھیجی گئی اور ان کے کئی مرد وزن قیدی بنا لیے گئے تو ان میں خولہ بنت جعفر بھی شامل تھی جو حضرت امیر علیہ السلام کے حصے میں آئی۔ آپ کے ایک صاحبزادے محمد الحنفیہ اسی خاتون کے بطن سے تھے۔

۱۸۔ اور یہ بھی درست ہے کہ عہد فاروق میں ایران فتح ہوا۔ اور اسیران جنگ میں شاہ

ایران یزدجرد کی دختر جہاں شاہ بھی گرفتار ہو کر آئی تو یہ شہزادی خاندان رسالت کے بلند اختر شہزادے امام حسینؑ کے سپرد ہوئی۔ اس کا نام بدل کر شہر بانور کھ دیا گیا۔ امام زین العابدین اسی خاتون کے متولد ہوئے تھے۔

اگر یہ خلفاء ”غاصب و مرتد“ ہوتے تو لازماً ان کا جہاد غیر اسلامی ہوتا ان کا مال غنیمت

حرام و ناپاک سمجھا جاتا۔ اور امام الہدیٰ حضرت امیرؑ اور ان کے غیور بیٹے کبھی اس میں سے حصہ نہ لیتے۔

آل رسولؐ کے نام

اولاد سے والدین کو بڑی محبت ہوتی ہے۔ جب کوئی بچہ پیدا ہوتا ہے تو ہفتوں یہ بحث

جاری رہتی ہے کہ اس کا نام کیا رکھا جائے۔ کبھی ان رشتہ داروں کے اسماء کا خیال آتا ہے جن سے

والد یا والدہ کو دوستی ہوتی ہے۔ کبھی تبرک کے طور پر انبیاء و ائمہ کی طرف دھیان جاتا ہے اور کبھی

سکندر، کمال اتاترک، اقبال، محمود غزنوی، طارق اور خالد جیسے عظیم فاتحین و مجبان وطن کے نام

ذہن میں آتے ہیں۔ یہ آج تک کبھی نہیں ہوا کہ کوئی باپ کسی کافر و ظالم یا اپنے خاندان کے دشمن کا

نام اپنی اولاد کو دے دے۔ ملت اسلامیہ میں کروڑوں حسین علی، عمر اور صدیق موجود ہیں۔ لیکن

گزشتہ چودہ صدیوں میں شاید ہی کسی مسلمان نے اپنے بیٹے کا نام ابلیس، یزید یا شمر رکھا ہو۔ اگر

خلفائے ثلاثہ نے خلافت غصب کی ہوتی۔ حرم امیر المومنینؑ پہ وہ مظالم توڑے ہوتے جن کا ذکر

اوراق گزشتہ میں ہو چکا ہے۔ حضرت امیر المومنینؑ کے گلے میں رسی ڈال کر انہیں گھسیٹا ہوتا تو نا

ممکن تھا کہ حضرت امیرؓ اور دیگر ائمہ اطہار اپنی اولاد کے نام ان ”ظالموں اور اہل بیت کے دشمنوں“ کے نام پر رکھتے۔ ایسے چند اسماء کی فہرست یہ ہے۔

- ۱۔ حضرت امیرؓ کا ایک فرزند جو لیلیٰ بنت مسعود کے لطن سے تھا کا نام ابو بکر تھا۔
- ۲۔ ایک اور بیٹے کا نام جو ام البنین بنت حزم سے تھا، عثمان تھا۔
- ۳۔ اسی طرح ایک فرزند کا اسم گرامی، جو حبیہ بنت ربیعہ سے تھا عمر تھا۔
- ۴۔ امام حسنؑ کے دو بیٹے ابو بکر و عمرؑ کے نام سے موسوم تھے۔ یہ کربلا میں شہید ہوئے تھے۔
- ۵۔ امام زین العابدینؑ، امام محمد باقرؑ اور امام موسیٰ کاظمؑ کے ایک ایک فرزند کا نام بھی عمر تھا۔
- ۶۔ اہل بیت کی دو صاحبزادیاں عائشہ کے نام سے موسوم تھیں۔ ایک امام علی نقیؑ کی بیٹی تھیں اور دوسرے امام علی رضاؑ کی۔
- ۷۔ حضرت عثمانؓ کی ایک زوجہ کا نام ام کلثوم تھا اور ایک کا رقیہ اور دونوں حضور صلعم کی بیٹیاں تھیں۔ حضرت علیؑ کے ہاں ام کلثوم نام کی دو صاحبزادیاں تھیں۔ ام کلثوم کبریٰ و صغریٰ۔ اور ایک رقیہ تھی۔

تاریخ میں تحریف

ہمارے موجودہ انتشار کی ابتدائی ذمہ داری ہماری تاریخ پہ عائد ہوتی ہے۔ اسلام کی طاقت کو توڑنے کے بڑے بڑے راستے دو تھے۔ اول کہ قرآن مجید کو مخرف ثابت کیا جائے۔ اس سلسلہ میں جو کچھ ہمارے راویوں نے کیا اس کی تفصیل گزر چکی ہے۔ دوم کہ تاریخ کو بگاڑ کر مسلمانوں میں تلوار چلائی جائے۔ مخرفین نے چال یہ چلی کہ بے شمار روایات تراش کر رسول و ائمہ کی طرف منسوب کر دیں۔ ان میں بیشتر روایات ایسی ہیں کہ ان کا بودا پن بادیٰ تامل واضح ہو جاتا ہے۔ مثلاً تحریف قرآن کی روایات کو لیجئے۔ ابو بصیر جابر اور دیگر راویوں نے ایسی روایات امام باقرؑ اور امام جعفر علیہما السلام تک پہنچا کر ختم کر دی ہیں۔ اور یہ نہیں بتایا کہ ان ائمہ کو یہ کس نے بتایا تھا کہ فلاں آیت میں فلاں تبدیلی ہو چکی ہے۔ اگر یہ کہا جائے کہ ائمہ عالم الغیب تھے۔ اور سب کچھ جانتے تھے تو اس دعویٰ کی تائید کہاں سے ملے گی۔ قرآن کی رو سے تو حضور صلعم بھی عالم الغیب نہیں تھے۔

(انفال، ۵، ۵۰)

وَلَا أَعْلَمُ الْغَيْبَ.

(میں غیب نہیں جانتا)

(نجم، ۳، ۳۵)

عِنْدَهُ عِلْمُ الْغَيْبِ.

(علم غیب صرف اللہ کو حاصل ہے)

قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ. (نمل، ۵، ۶۵)

(کہہ دے رسول! کہ زمین و آسمان میں اللہ کے سوا کوئی اور علم غیب نہیں

رکھتا)

تو پھر ائمہ کرام کی غیب دانی کا سوال ہی نہیں پیدا ہوتا۔ ان حالات میں تحریف قرآن جیسے اہم مسئلہ کے متعلق روایات کو صرف ائمہ پر ختم کر دینا اور یہ نہ بتانا کہ ان کی اطلاعات کا ماخذ کیا تھا، مفید یقین نہیں ہو سکتا۔ اگر یہ کہا جائے کہ ائمہ پہ وحی نازل ہوتی تھی تو پھر بھی بات نہیں بنتی۔ اس لیے کہ حضور صلعم پہ سلسلہ وحی ختم ہو چکا تھا۔

احادیث امامیہ کا پہلا مجموعہ ۳۲۰ھ کے قریب ابو جعفر بن یعقوب کلینی نے مرتب کیا تھا۔ اس میں بیشتر روایات امام باقر و صادق علیہما السلام سے ہیں۔ امام باقر کی وفات ۱۱۳ھ اور امام جعفر کی ۱۴۸ھ میں ہوئی تھی۔ کلینی اور امام باقر کے درمیان اندازاً دو سو سال کا زمانہ حائل تھا اور یہ محدث امام جعفر سے تقریباً پونے دو سو برس آگے تھے۔ اس دو سو برس میں ان ائمہ کے اقوال کتنے محرف ہو چکے تھے اور انتشار پسندوں نے کتنی ہزار روایات تراشی تھیں۔ کوئی نہیں جانتا سچائی میں کبھی تضاد نہیں ہوتا اور نہ اس پر اختلاف کا کوئی امکان ہوتا ہے۔ کیا آج تک ”دو اور دو چار“ ہونے میں کوئی اختلاف ہوا ہے۔ کیا ان حقائق پر کہ لوہا پانی سے بھاری ہوتا ہے اور پانی اپنی سطح ہموار رکھتا ہے کبھی کوئی جھگڑا اٹھا ہے؟ ہماری ان روایات کا باہمی تضاد اور ان پر بے اندازہ اختلاف اس امر کی قطعی دلیل ہے کہ ان میں صداقت بہت کم ہے۔ ہمارے مورخین نے اپنی تواریخ میں ان روایات کو بے دھڑک استعمال کیا اور صحیح و غلط کو الگ الگ کرنے کی کوئی قابل ذکر کوشش نہ کی۔

اسی پہ بس نہ تھا۔ بلکہ یہ داستان گوزیب داستاں کے لیے باتیں پاس سے بڑھاتے گئے۔ بطور نمونہ ایک دو واقعات ملاحظہ فرمائیے:-

۱۔ سید المتاہلین حیدر بن علی الامل اپنی کتاب ”کشکول“ میں ایک حدیث کی بنا پر حضرت ابوبکرؓ کے ایمان لانے کا واقعہ یوں لکھتے ہیں کہ جب سلمان فارسیؓ مشرف بہ اسلام ہوئے اور حضور صلعم کو معلوم ہوا کہ آپ بڑے دانشمند واقع ہوئے ہیں تو ان سے پوچھا کہ اہل مکہ میں کس کو سب سے پہلے اسلام کی دعوت دی جائے۔ سلمانؓ نے کہا کہ ابتداء ابوبکرؓ سے کی جائے۔ کیونکہ ابوبکرؓ تعبیر خواب اور تاریخ انساب کا ماہر ہے اور بچوں کا معلم بھی ہے۔ تمام عرب میں شہرت رکھتا ہے۔ پھر جاہ پسند بھی ہے۔ اگر یہ شخص مسلمان ہو جائے تو عوام اس کے قبول اسلام کو صداقت اسلام کی دلیل سمجھیں گے۔ حضور صلعم نے حضرت علیؓ سے رائے طلب کی۔ انہوں نے بھی اتفاق کیا۔ چنانچہ حضورؐ نے ابوبکرؓ کی طرف پیغام بھیجنا شروع کر دیے۔ جاہ و منصب کی امید دلائی اور وہ اس لالچ میں آکر مسلمان ہو گیا۔
(مخلص)

خلاصہ یہ کہ ابوبکرؓ کا اسلام جاہ و منصب کی خاطر تھا۔ اور رسول صلعم نے اسے خلافت کا لالچ دے کر پھنسا لیا تھا۔ اس کہانی سے نتائج ذیل نکلتے ہیں:-

۱۔ کہ رسول اللہ صلعم کو مخلص مسلمانوں کی ضرورت نہیں تھی بلکہ وہ اپنے گرد محض برائے نام مسلمانوں کی ایک جماعت جمع کرنا چاہتے تھے۔

۲۔ کہ اس مقصد کے لیے وہ انہی حربوں سے کام لیتے تھے جنہیں آج کل کی بدنام سیاسی پارٹیاں استعمال کرتی ہیں کہ وزارت پر مٹ یا برآمدی لائسنس کا لالچ دے کر کسی ممبر کو اپنی پارٹی میں ملا لیا اور اس روایت پر بڑے بڑے دو اعتراض وارد ہوتے ہیں۔

اول۔ کہ جب حضور صلعم نے خلافت کا لالچ ابو بکرؓ کو دیا تھا تو پھر غدرِ خم میں حضرت امیرؓ کی ولایت کا اعلان کیسے کر دیا۔ اس وقت ابو بکرؓ نے احتجاج کیوں نہ کیا؟ اور اس برائے نام اسلام کا نقاب اتار کیوں نہ پھینکا؟

دوم۔ اگر ہم اتوارِ ام عالم کے سامنے حضور صلعم کی یہ تصویر پیش کریں کہ وہ لالچ دے دے کر لوگوں کو پھنساتے تھے۔ وعدہ کسی سے کرتے تھے اور چیز کسی اور کو دے دیتے تھے تو وہ لوگ حاملِ الوحی، صاحبِ خلقِ عظیم، رحمتِ کائنات اور ہدایت کے اس سرارجِ منیر کے متعلق کیا رائے قائم کریں گے؟

حیرت یہ ہے کہ سید نور اللہ شوستری جیسے بلند پایہ عالم نے بھی اس روایت کے ساتھ اتفاق کیا ہے۔ ”مجالس المومنین“ میں سلمانؓ فارسی کے تحت اس روایت کو بڑے ٹھاٹھ سے بیان کیا ہے اور نتائج پہ نظر ڈالے بغیر ”جاہ و منصب“ سے مراد خلافت لے لی ہے۔

ایک اور روایت۔ ملاحظہ ہو۔

”عیاشی روایت کردہ است کہ از حضرت صادقؑ پرسیدند کہ آیا حضرت رسولؐ دختر خود را بہ عثمانؓ داد۔ حضرت فرمود کہ بلے راوی گفت کہ چوں دختر آں حضرت را شهید کرد۔ باز دخترے دیگر بہ اوداد۔ حضرت فرمود کہ بلے۔“ (حیات القلوب از ملا باقر مجلسی ج ۲ ص ۵۶۳)

(عیاشی روایت کرتے ہیں کہ امام جعفر صادقؑ سے کسی نے پوچھا کہ یہ سچ ہے کہ حضور صلعم نے اپنی بیٹی عثمانؓ کو دی تھی۔ امام نے کہا یہ سچ ہے۔ پھر پوچھا کہ کیا یہ بھی صحیح ہے کہ جب عثمانؓ نے دختر رسولؐ کو شہید کر ڈالا تو اسے دوسری بیٹی دے دی۔ امام نے کہا۔ یہ بھی درست ہے)

اس شہادت کی تفصیل ملا باقر مجلسی نے اسی کتاب کے اسی صفحے پر یوں دی ہے کہ ”پہلے عثمانؓ تے جنبہ رقبہ کو اونٹ کے کجاوے کی چوب سے پیٹا وہ خستہ و مجروح ہو گئیں۔ حضور صلعم کے پاس شکایت کی۔ حضورؐ نے صبر کی تلقین

فرمائی۔ وہ آئے دن شکایت کرتی رہتیں اور حضور صبر کی تلقین فرماتے رہتے۔ چوتھی مرتبہ پیغام بھیجا کہ آج تو عثمان نے مجھے ذبح کر ڈالا ہے۔ حضور نے علی کو بلایا اور کہا تلوار لے کر عثمان کے گھر جاؤ اور میری بیٹی کو لے آؤ۔ اگر عثمان مزاحم بنے تو اس کی گردن اڑا دو۔ علی روانہ ہو گئے اور بے تابی کی وجہ سے خود حضور بھی پیچھے پیچھے چل دیے۔ جب حضور عثمان کے دروازے پہ پہنچے تو علی رقیہ کو لے کر گلی میں آچکے تھے جب بیٹی نے باپ کو دیکھا تو بہ آواز بلند رونے لگی۔ حضور بھی بہت روئے جب گھر پہنچے تو بیٹی نے کرتہ اٹھا کر اپنی پیٹھ دکھائی۔ تمام سیاہ اور زخمی ہو چکی تھی۔ حضور نے تین مرتبہ کہا۔ ”عثمان نے تمہیں کس گناہ میں ذبح کیا ہے۔“ وہ یکشنبہ کا دن تھا۔ دو دن تک وہ مظلومہ فرشِ درد و الم پر تڑپتی رہیں اور چہار شنبہ کو جام شہادت نوش کر گئیں۔ (مخلص حیات القلوب)

اگر کوئی واعظ یہ روایت عوام کے بھرے مجمع میں سنائے تو ظاہر ہے کہ مجمع بھڑک اٹھے گا۔ عوام میں یہ شعور کہاں کہ وہ کسی روایت کو حقائق کی روشنی میں پرکھ سکیں۔

یہ عجیب بات ہے کہ

۱۔ رسول صلعم نے حضرت علی کو یہ حکم تو دے دیا کہ اگر عثمان رقیہ کو تمہارے ساتھ نہ بھیجے تو اس کا سراڑا دو۔ لیکن اس زودکوب کے متعلق جس سے جنابہ رقیہ کی موت واقع ہو گئی تھی کچھ نہ فرمایا۔ حضرت عثمان کا رقیہ کو بھیجنے میں مزاحم بننا (ایک خفیف جرم تھا اور وہ مار پیٹ جس سے موت واقع ہوئی اقدام قتل تھا۔ اس خفیف جرم پر تو سراڑا دینے کی ہدایت نافذ فرمائی۔ لیکن قتل جیسے جرم پر جس کی سزا موت ہے خاموش ہو گئے۔

۲۔ مدینہ میں حضور صلعم کے گرد ہزاروں جانباز جمع تھے جو آپ کے اشاروں پر تن من دھن سب کچھ شار کرنے کو ہر وقت آمادہ رہتے تھے اور عثمان کی حیثیت رسول کے مقابلے میں کچھ بھی نہ تھی۔ اگر بالفرض یہ تسلیم بھی کر لیا جائے کہ حضور کسی موہوم خطرہ بغاوت سے ڈر گئے تھے اور اس لیے سزائے قتل نافذ نہ کی۔ تو میں پوچھتا ہوں کہ ان کو دوسری

لڑکی کیوں دے دی۔

ہم میں سے کوئی بھی عہد رسول میں موجود نہیں تھا۔ اگر ہم اس دور کا کوئی واقعہ سنانے بیٹھیں تو ہمارا فرض ہے کہ مآخذ کا ساتھ ذکر کریں۔ نیز ہر واقعہ کو دیگر واقعات کی روشنی میں پرکھنے کی کوشش کریں۔ نہ کہ جو منہ میں آیا کہہ دیا۔ ہر صاحب عقل اس چھوٹی سی بات کو سمجھ سکتا ہے کہ حضور صلعم کا اپنی دوسری بیٹی عثمانؓ کو دے دینا اس ساری داستان زد و کوب کو غلط ثابت کر دیتا ہے۔ صحیح روایات جو سینکڑوں تواریخ میں درج ہے۔ یہ ہے کہ حضور صلعم کو حضرت عثمانؓ سے ان کی بے شمار جانی اور مالی قربانیوں کی بنا پر اس قدر محبت تھی اور پھر اپنی بیٹی کے ساتھ ان کے حسن سلوک سے اس قدر متاثر تھے کہ جب حضرت رقیہؓ کا بقضائے الہی انتقال ہو گیا تو اپنی دوسری بیٹی ام کلثومؓ بھی ان کے نکاح میں دے دی۔ اگر عثمانؓ جنابہ رقیہؓ کے قاتل ہوتے تو جس رسولؐ نے صرف ۳۱۳ جانبازوں کے ساتھ قریش کی زبردست فوج کو میدان بدر میں شکست فاش دی تھی وہ عثمانؓ سے بھی قتل رقیہؓ کا انتقام لے سکتے تھے۔

۳۔ ایک اور روایت ملاحظہ فرمائیے۔

ہم صفحات گزشتہ میں یہ واقعہ حضرت امیر علیہ السلام کی اپنی زبانی درج کر چکے ہیں (نہج البلاغہ - ضمیمہ ص ۲۸۴) کی جب حضرت عمرؓ کا وقت رحلت قریب آیا تو آپؐ نے چھ آدمیوں (علیؓ، عثمانؓ، طلحہؓ، زبیرؓ، عبدالرحمنؓ بن عوفؓ اور سعد بن ابی وقاصؓ) کی ایک مجلس شوریٰ بنادی کہ وہ حالات کا جائزہ لینے اور قوم کی رائے معلوم کرنے کے بعد خلیفہ کا انتخاب کرے۔ لیکن شیعوں کے ایک عالم لکھتے ہیں۔

قال عمر حين حضره الموت اتوب الى الله من ثلاثه
اعتصابی هذا الامرانا و ابو بكر من دون الناس و استخلافي
عليهم و تفصيلي المسلمين بعضهم على بعض.

(خصال ابن بابویہ، طبع طہران، ص ۸۱)

(موت کے وقت عمرؓ نے کہا کہ میں تین چیزوں سے اللہ کے حضور میں توبہ کرتا ہوں۔ اول میرا اور ابو بکرؓ کا خلافت غصب کرنا۔ دوم۔ ابو بکرؓ کا مجھے

خليفة بنانا۔ سوم۔ میرا مسلمانوں میں سے بعض کو بعض پہ ترجیح دینا)

موت کا وقت بڑا نازک ہوتا ہے۔ اس وقت انسان کو اپنے کیے پہ انتہائی ندامت اور خدائی محاسبہ کا شدید احساس ہوتا ہے۔ اگر عمر کو فی الواقعہ یہ احساس ہو گیا تھا کہ انہوں نے وصیت رسول کو توڑ کر حضرت علیؑ کو ان کے جائز حق سے محروم کر دیا تھا تو پھر خلافت ان کے حوالے کیوں نہ کی اور مجلس شوریٰ کیوں بنادی؟

دونوں فرقوں کی کتابوں میں ایسی روایات اتنی زیادہ ہیں کہ ان کی تردید پر بلا مبالغہ ایک ہزار جلد لکھی جاسکتی ہیں اقوام مغرب کے اہل قلم جب کوئی بات لکھنے بیٹھتے ہیں تو تمام تاریخوں، کتبوں، کھنڈروں اور سکتوں تک کی شہادت فراہم کرتے ہیں۔ واقعات کا جائزہ لیتے ہیں نتائج سے واقعات اور واقعات سے نتائج اخذ کرتے ہیں۔ اور پوری چھان بین کے بعد کوئی واقعہ قلم بند کرتے ہیں۔ لیکن مسلمانوں کے زمین و آسمان ہی جدا گانہ ہیں۔ یہ نہ واقعات کو دیکھتے ہیں نہ تاریخ کی پروا کرتے ہیں۔ نہ عواقب کو سوچتے ہیں۔ اور جو جی میں آتا ہے لکھ دیتے ہیں۔ نتیجہ یہ کہ چوٹی کے چند محتاط مورخین کو چھوڑ کر باقی کسی مؤرخ کی دنیا میں کوئی وقعت نہیں۔ ان کی تواریخ میں خوفناک اختلاف۔ ان کی روایت میں انتہائی تضاد اور ان کے افکار و تصورات میں وحشت انگیز تصادم ہے۔ اور باتوں کو تو رہنے دیجئے۔ گزشتہ چودہ سو برس میں اسی بات کا فیصلہ نہیں ہو سکا کہ حضرت ابو بکرؓ مسلمان بھی تھے یا نہیں۔ مغربی مصنفین نے نہ صرف مکہ و مدینہ کے تمام مسلمانوں کی مکمل فہرستیں بنا ڈالی ہیں۔ بلکہ ان کے سارے مشاہیر کا انسائیکلو پیڈیا تک لکھ ڈالا ہے اور ہم ابھی خلفائے ثلاثہ کے کفر و اسلام ہی کے نزاع سے فارغ نہیں ہوئے۔ کیا ابھی وقت نہیں کہ مسلمان ان مسخ شدہ روایات، ان عجیب و غریب مورخین اور اپنے ذاتی واعظین کو الوداع کہہ کر قرآن کی لازوال صداقتوں کی طرف بڑھیں اور اس جہان وحدت ومحبت اور اس دنیائے نور و سرور کو پھر پالیں۔ جس کی طرف حضورؐ کی مددنی فداۃ الہی و امی نے ہمیں بلایا تھا۔ جس میں داخل ہو کر ہم ماں جائے بھائی بن گئے تھے اور جس سے نکل کر ہم تفریق و انتشار کے جہنم میں گل سڑ رہے ہیں۔ اے کاش کے ہم ایک مرتبہ پھر مل جائیں اور آیہ ذیل کی جھوم جھوم کر پھر تلاوت کریں۔

وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَاذْكُرُوا نِعْمَةَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا وَكُنْتُمْ عَلَى شَفَا حُفْرَةٍ مِنَ النَّارِ فَأَنْقَذَكُمْ مِنْهَا. كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَهْتَدُونَ. (بقرہ ۱۱، ۱۰۲)

(اللہ کی رسی کو مضبوط تھام لو اور یکھرو مت۔ اللہ کے اس احسان کو یاد کرو کہ تم ایک دوسرے کے دشمن تھے۔ اللہ نے تمہارے دلوں میں محبت بھر دی اور تم بھائی بھائی بن گئے۔ تم ایک آگ کے گڑھے پر پہنچ چکے تھے کہ اللہ نے تمہیں بچالیا۔ اللہ اپنی باتیں کھول کھول کر تمہیں سمجھا رہا ہے تاکہ تم سیدھی راہ پر رہو اور بھٹک نہ جاؤ)

مری دُعا سے قضا تو بدل نہیں سکتی مگر ہے اس سے یہ ممکن کہ تو بدل جائے
ترے ضمیر میں گر انقلاب ہو پیدا عجب نہیں ہے کہ یہ چار سو بدل جائے
وہی شراب، وہی ہاؤ ہو رہے باقی طریق ساقی و رسم کدو بدل جائے
تری دُعا ہے کہ ہو تیری آرزو پوری مری دُعا ہے تری آرزو بدل جائے
(اقبال)

باب ششم

خلفائے ثلاثہ قرآن کی روشنی میں

پچھلے اوراق میں عرض کیا جا چکا ہے کہ اہل سنت کی طرح شیعوں میں بھی بیسیوں فرقے نمودار ہو گئے تھے جن میں سے بہتر کے حالات تاریخ میں محفوظ ہیں۔ امامیہ کے سوا باقی سب کے عقائد فاسد ہو گئے تھے۔ ان میں سے بیشتر عبداللہ بن سبا کی تعلیمات سے متاثر تھے۔ چونکہ عبداللہ کا مقصد قرآن کو بے اعتبار بنانا، ملت میں پھوٹ ڈالنا اور خلفائے ثلاثہ کو ظالم و غاصب ثابت کرنا تھا۔ اس لیے اس کے پیروؤں نے ان نظریات کی تائید میں ہزار ہا روایات تراشیں اور تاریخ امامیہ میں بھر دیں۔ ان روایات میں سے صحیح و غلط کو جدا کرنے کے لیے وسیع علم، غیر جانبدارانہ نقطہ نگاہ اور معرفت رجال اور بلند ملکہ تنقید کی ضرورت ہے۔ عام واعظین ان صفات سے معراہوتے ہیں نتیجہ یہ کہ ان کے مواعظ امامیہ و اہل سنت میں عناد و نفرت کا باعث بن رہے ہیں۔

تاریخ امامیہ میں دونوں قسم کی روایات موجود ہیں۔ ایک وہ جن سے خلفائے ثلاثہ کے ایمان و تقویٰ کا ثبوت ملتا ہے۔ دوسری وہ جن سے معلوم ہوتا ہے کہ وہ مسلمان نہیں تھے۔ ظاہر ہے کہ یہ دونوں قسم کی روایات صحیح نہیں ہو سکتیں۔ اب سوال یہ ہے کہ کن روایات کو قبول اور کن کو مسترد کیا جائے۔ گزشتہ چودہ صدیوں سے شیعہ علماء کی اکثریت ان روایات پر اڑی ہوئی ہے جن سے خلفائے ثلاثہ کا نفاق ثابت ہوتا ہے اور نہ ان روایات کو، جن سے ایمان خلفا ثابت ہوتا ہے اور جن کی خاصی تعداد نہج البلاغہ وغیرہ میں موجود ہے، نظر انداز کر دیا گیا ہے۔ وقت آ گیا ہے کہ شیعہ علماء و طلبہ ان روایات پر زور دیں۔ جو ہمارے تصورات و عقائد میں اتحاد پیدا کر سکتی ہیں تاکہ اختلاف و انتشار ختم ہو جائے۔

ایمان خلفا پہ واقعی دلائل

تاریخ اسلام کا ہر طالب علم اس حقیقت سے آگاہ ہے کہ آغاز میں حضور صلعم کو اشاعت

اسلام میں بڑی دقتوں کا سامنا ہوا تھا۔ اول تو ان جہلا کو بات سمجھانا اور آبائی دین چھڑانا مشکل، اور اگر یہ منزل کسی طرح سر ہو جاتی تھی تو ان مظالم کو جو کفار مکہ نو مسلموں پہ ڈھاتے تھے برداشت کرنا مشکل تر تھا۔ کفار ان مسلمانوں کو پتی ریت پر گھسیٹے، گرم لوہے سے داغتے، اور سب کچھ چھین کر بے خانماں بنا دیتے تھے۔ دوسری طرف حضور صلعم کے پاس فاقہ و افلاس کے سوا کچھ بھی نہیں تھا۔ نہ کشت و چمن کی کشش تھی، نہ اقتدار و حکومت کا لالچ، نہ ان مسلمانوں کو حلقہ رسولؐ میں پہنچ کر باقی ماندہ سرمایہ بھی خدا اور رسولؐ کے سپرد کرنا پڑتا تھا۔ آپؐ نے پڑھا ہوگا کہ بارہا حضرت صدیقؓ نے گھر کا تمام اثاثہ اونٹ، ریوڑ اور نقدی وغیرہ حضورؐ کے حوالے کر دیا تھا۔ اور گھر میں صرف اللہ کا نام چھوڑا تھا۔ حضرت عثمانؓ نے صرف ایک موقع پر (مہم تبوک) تین سواونٹ اور ہزار طلائی دینار پیش کیے تھے۔ مالی قربانیوں کے علاوہ ان حضرات کو آئے دن جان بھی پیش کرنا پڑتی تھی۔ عرب کے ایک ہزار از سر تا پا مسلح بہادروں کے سامنے جو مسلمانوں کی مکمل تباہی کا عزم لے کر آئے تھے تین سو تیرہ ہتے مسلمانوں کا صرف گیارہ یا تیرہ تلواریں لے کر جانا کوئی کھیل نہیں تھا۔ ان اولین مسلمانوں میں خلفائے ثلاثہ بھی شامل تھے۔ انہوں نے اقارب، وطن اور کشت و چمن چھوڑے اور ملا کیا، بھوک، جہاد، ابتلاؤں کا ایک لامتناہی سلسلہ اور صبر و تحمل کا بار بار امتحان۔ اگر حضرت صدیقؓ کے متعلق ملا باقر مجلسی کی یہ روایت تسلیم بھی کر لی جائے کہ انہیں حضور صلعم نے خلافت کا لالچ دے کر مسلمان کر لیا تھا تو میں پوچھتا ہوں کہ حضرت عمرؓ کے اسلام کی کیا وجہ تھی، یہ امر بھی سوچنے کے قابل ہے کہ جب حضرت صدیقؓ اسلام لائے تو اس وقت مردوں میں صرف ایک مسلمان اور تھا، یعنی حضرت علیؓ۔ اور یہ بھی دس برس کے بچے تھے۔ کیا ایک اکیلا آدمی جس کے ساتھ صرف ایک دو سالہ بچہ ہو اور جو خوفناک دشمنوں میں گھرا ہوا ہو، سیاست و حکومت کا خواب بھی دیکھ سکتا ہے؟ اگر ان حالات میں کوئی شخص جہانگیری و جہانبانی کے ارادوں کا اعلان بھی کر دے تو اس کی طرف توجہ کون دے گا چلو یہ بھی تسلیم کہ حضور صلعم نے حضرت صدیقؓ کو خلافت کا لالچ دیا۔ اور وہ پھنس گئے۔ تو میں پوچھتا ہوں کہ اس خلافت سے انہوں نے فائدہ کیا اٹھایا؟ کیا کوئی محل بنایا؟ جاگیریں سمیٹیں؟ دولت کے انبار جمع کیے؟ اگر ان میں سے کوئی بات نہیں ہوئی، بلکہ حضرت صدیقؓ نے

خليفة بن كرهى كهدر پهنا، گارے كے مكان ميں رهے نان شعير كے سوا كچھ نه كهيا، اخراجات كے ليے صرف چاليس درهم (پاكستاني آٹھ روپے باره آنے) ماهوار خزانے سے ليتے رهے اور وه بهى وقت وفات اپنا اثاثه بچ كر داخل خزانه كر گئے، تو پھر هم ايك بهى نتيجه پر پهنچتے هيں كه آپ كا اسلام تھا اور آپ كا مقصد الله كى رضا و رحمت كے سوا اور كچھ بهى نه تھا۔

يَسْتَغْفِرُونَ فَضْلًا مِّنَ اللَّهِ وَرِضْوَانًا. (حشر، ۸)

(رفقائے رسول كا مقصد الله كى رحمت و رضا تھا)

اگر هم ملا باقر مجلسى كے اس قول كو تسليم كر ليں كه خلفائے ثلاثه شروع سے منافق چلے آتے تھے تو پھر سوال پيدا هوگا۔

۱۔ كه جب مكه كى تمام قوت پورى تيارى كے ساتھ ميدان بدر ميں جمع هو گئى تھى اور دوسرى طرف اسلام اس قدر ضعيف اور بے سرو سامان تھا كه معمولى سى كوشش سے ختم هو سكتا تھا۔ ان لوگوں نے حضور ﷺ كا ساتھ كيوں ديا؟ دوران جنگ ميں بھاگ كر دشمن سے كيوں نه جا ملے؟ آخر نفاق كا تقاضا تو اسلام كى شكست بهى سے پورا هو سكتا تھا كيا جن خلفائے سارے جهان كو اسلام ديا، وه خود كا فرقتے؟ لاکھوں بت توڑے وه خود بت پرست تھے؟ پندرہ هزار سے زائد الله كے گھر (مساجد) بنوائے، ان كا اپنا دل الله كا گھر نه بن سكا؟ اگر روايات بالا كو صحيح سمجھا جائے۔ تو تاريخ عالم ميں پہلى مرتبه هميں ايك ايسى جماعت ملتي هے جو خود تو كافر تھى، ليكن زندگى بھر اسلام پھيلانے كے ليے كافروں كے خلاف لڑتي رهي۔ نمازيں پڑھتي اور پڑھاتي رهي۔ انصاف كرتى اور كراتى رهي۔ قرآن كے لاکھوں نسخے تيار كر كے اطراف عالم ميں بھيجتي رهي اور سب كچھ الله كى راه ميں ديتى رهي۔

يہ بهى تو سوچيے كه اس زمانے كى خلافت تھى كيا؟ نه اردلى، نه نوكر، نه محل، نه باغ، نه گھوڑا، نه گاڑى، زانيت نه ٹھاٹھ، سوکھى روٹى، خاك كا بستر، رات بھر عبادت يا پھر، دن بھر عدالت يا مزدورى۔ بيواؤں كے گھروں ميں جھاڑو دينا، مشك پيٹھ پر لاد كر ان كے گھروں ميں پانى بھرنا، مشاہرہ صرف چاليس درهم يعنى آٹھ روپے باره آنے ماهوار۔ انصاف فرمايے كه ايسى خلافت ميں

کون سی کشش ہو سکتی تھی؟ کہ صدیق و فاروقؓ گھریار وطن، اقارب، آرام و عیش سب کچھ قربان کر کے مصیبتوں کا یہ ہارا اپنے گلے میں ڈالتے؟

عبداللہ بن سبا خلفائے ثلاثہ کے کفر و نفاق کا اعلان تو کر بیٹھا لیکن بات کو بنھانہ سکا، جب اس سے کہا گیا کہ اگر تمام صحابہؓ کو مرتد قرار دیا جائے تو یہ قرآن صحیح ہو ہی نہیں سکتا، کیونکہ حضور صلعم کے بعد تمام سفید و سیاہ کے مالک یہی لوگ تھے۔ قرآن انہی کے ہاتھوں سے نکل کر اطراف ممالک میں پہنچتا تھا۔ ظاہر ہے کہ ان لوگوں نے خدا اور رسول سے عناد کی وجہ سے قرآن کو مسخ کر دیا ہوگا۔ ابن سبا کو جب کوئی راہ نہ ملی تو اس نے قرآن کے محرف ہونے کا اعلان کر دیا۔ الغرض ایک مرتبہ جب حشمت بنیاد ٹیڑھی رکھ دی گئی تو فلک تک دیوار ٹیڑھی چلی گئی۔ اصلاح و درستی کی تمام کوششیں برباد جاتی رہیں۔ ملت ابراہیمی میں پھوٹ پڑ گئی، حرم کی دیواروں میں شکاف آ گئے اور اہل حرم عقائد کے بت بغلوں میں دبائے صنم خانوں میں جا بیٹھے۔

بیاں میں نکتہ توحید آ تو سکتا ہے
ترے دماغ میں بت خانہ ہو تو کیا کہیے
وہ رمز شوق کہ پوشیدہ لا الہ میں ہے
ترا طریق فقیہانہ ہو تو کیا کہیے
جہاں میں بندہ حر کے مشاہدات ہیں کیا
تری نگاہ غلامانہ ہو تو کیا کہیے

ایمانِ خلفا پر قرآن کی شہادت

۱۔ جنگ بدر میں مسلمانوں نے چند حملہ آوروں کو قیدی بنالیا تھا۔ ان کے متعلق حضور صلعم نے صحابہ سے مشورہ لیا۔ یہ تمام کہانی امامیہ کی مشہور تفسیر مجمع البیان میں یوں درج ہے۔

قال عمر بن الخطاب يا رسول الله كذبوك و اخرجوك
فهؤلاء مقدمهم و اضرب اعناقهم و مكن عليا من عقيل
فيضرب عنقه و مكني من فلان اضرب عنقه فان هؤلاء ائمة

الكفر و قال ابوبكر اهلك و قومك خذ منهم فدية يكون لنا قوة.

(حضورؓ کے استفسار پر عمرؓ نے کہا، یا رسول اللہ! ان لوگوں نے آپؐ کو جھٹلایا اور وطن سے بے وطن کیا۔ یہ سب قیدی اپنی قوم کے سردار ہیں۔ ان کی گردن مار دی جائے۔ اس کام کے لیے عقیل، علیؓ کے حوالے کیجئے اور فلاں مجھے دیجئے۔ میں ابھی اس کا سراڑا تا ہوں۔ یہ سب سردار ان کفر ہیں۔ ابوبکرؓ نے کہا کہ یہ سب آپؐ کے رشتہ دار ہیں۔ ان سے فدیہ لے کر انہیں چھوڑ دیا جائے۔ یہ فدیہ کی رقم ہمارے لیے باعث قوت ثابت ہوگی)

امامیہ کی بعض دیگر تفاسیر میں بھی یہ واقعہ اسی طرح درج ہے۔ مثلاً ”روز بدر ہفتارتن اسیر شدند، حضرت ورباب ایشان ناصحانہ مشورت کرد، ابوبکرؓ کہ از مہاجرین بود گفت۔۔۔۔۔“ خلاصہ انج) (بدر کے دن ستر آدمی قیدی ہوئے۔ حضورؐ نے ان کے متعلق صحابہ سے مشورہ لیا۔ ابوبکرؓ نے کہ مہاجرین سے تھے کہا۔۔۔۔۔)

امامیہ کے ایک فاضل ابن جمہور نے ”عوالی اللالی“ میں نیز ایک اور فاضل علامہ رازی نے اپنی تفسیر میں اسی واقعہ کو اس طرح بیان کیا ہے۔ البتہ ان دونوں کے ہاں اتنا اضافہ ہے کہ حضورؐ نے مشورہ سن کر فرمایا۔

فمثلک یا ابا بکر مثل ابراہیم اذ قال فمن تبغنی فانه منی و من عصانی فانک غفور رحیم و مثلک یا عمر مثل نوح اذ قال لا تذرن علی الارض من الکافرین دیارا.

(کہ اے ابوبکرؓ تم ابراہیمؑ کی طرح نرم دل ہو۔ ابراہیمؑ نے کہا تھا کہ جو شخص مجھے مانے گا وہ میرا بن جائے گا اور رہا نا فرمان، تو اے رب تو غفور)

رجیم ہے اور اے عمر! تم تو نوح کی طرح سخت گیر ہو۔ نوح نے کہا تھا۔

اے رب! اس زمین پہ ایک بھی کافر زندہ نہ رہنے پائے

بعد میں وحی نے حضرت عمرؓ کی تائید کر دی۔

ما كان لنبي ان يكون له اسرى حتى يشخن في الارض

تریدون عرض الدنيا والله يريد الاخرة والله عزيز حكيم.

لولا كتاب من الله سبق لمسكم في ما اخذتم عذاب عظيم.

(انفال ۸، ۶۸، ۶۷)

(جب تک نبی خوزیری کے بعد غلبہ حاصل نہ کر چکے، اے قیدی پاس

رکھنا درست نہیں، تم متاع دینا چاہتے ہو، اور اللہ کے سامنے آخرت ہے

اللہ غالب و صاحب حکمت ہے۔ اگر تمہاری بقا کا فیصلہ ہم پہلے ہی نہ کر

چکے ہوتے تو اس فدیہ گیری کے عوض ہم تمہیں عذاب میں مبتلا کر دیتے)

اس دھمکی کے بعد حضورؐ نے توبہ کی اور فرمایا کہ

لو نزل عذاب من السماء ما نجامنكم غير عمر بن الخطاب

و سعد بن معاذ. (امامیہ کی مشہور تفسیر مجمع البیان)

(اگر آسمان سے آج عذاب نازل ہوتا تو عمر بن خطاب اور سعد بن معاذ

کے سوا کوئی نہ بچتا) ان دونوں نے قیدیوں کے قتل کا مشورہ دیا تھا)

امامیہ کی ایک اہم کتاب ”حملہ حیدری“ میں جنگ بدر کے متعلق لکھا ہے۔

پس از این خبر سید المرسلین کے انجمن ساخت با اہل دیں

شمارا کنوں چیت تدبیر کار کہ دشمن رسید از پئے کار زار

پیاخ ابوبکر از جائے خاست و زان پس عمر نیز قد کر درست

بگفتند یا سید المرسلین قدم بیش بگزار و مارا بہ میں

کہ با دشمن دیں چہامی کنیم چہاں درپے ات جاں و فدای کنیم

(اس خبر کے بعد حضور صلعم نے صحابہ کو طلب کر کے پوچھا کہ دشمن سر پہ آگیا ہے کیا کرنا چاہیے۔ جواب کے لیے ابو بکرؓ و عمرؓ جگہ سے اٹھے اور کہا اے سرور انبیا! آگے بڑھیے اور ملاحظہ فرمائیے کہ ہم دشمن سے کیا سلوک کرتے ہیں۔ اور آپؐ پہ جان کس طرح قربان کرتے ہیں)

جنگ بدر میں فوجیں دو ہی تھیں۔ ایک کفار مکہ کی اور دوسری پیروان اسلام کی۔ جس میں خلفائے ثلاثہ بھی شامل تھے۔ کفار غلبہ کفر کے لیے لڑ رہے تھے اور مسلمان اعلائے کلمۃ الحق کے لیے۔ قرآن ان دونوں افواج کا یوں ذکر کرتا ہے۔

قد کان لکم آية فی فتنین التقتا فنة تقاتل فی سبیل اللہ و
اخروی کافرة۔ (عمران ۱۲۲)

(ان دونوں افواج میں جو ایک دوسرے کے آمنے سامنے آئیں۔ تمہارے لیے ایک نشان موجود تھا۔ ان میں ایک اللہ کی خاطر لڑ رہی تھی اور دوسری کافر تھی)

قرآن نے اس مسلم فوج سے خلفائے ثلاثہ کو متشکی نہیں کیا۔ اہل بدر کے متعلق امامیہ کے دو مفسرین کی رائے ملاحظہ فرمائیے۔

”خدا تعالیٰ بدریاں را وعدہ مغفرت دادہ و ایشان را بہ خطاب مستطاب
اعملوا ما تئنتم فقد غفر لکم نوازش فرمودہ۔ (خلاصۃ المنج)
(اللہ نے اہل بدر سے وعدہ مغفرت کیا اور ان سے فرمایا جو چاہو کرو۔ میں
نے تمہیں بخشا)

لعل اللہ اطلع علی اهل البدر فغفر لهم فقال اعملوا ما شئتم
فقد غفرت لکم۔

(شاید اللہ کو اہل بدر کے دلوں کا حال معلوم ہو گیا تھا اور اسی لیے ان کے
گناہ معاف کر دیے تھے، چنانچہ کہا۔ کرو جو دل چاہے کہ ہم نے تمہارے

گناہ معاف کر دیے ہیں)

۲۔ جنگِ اُحد میں مسلمانوں کی تعداد سات سو کے قریب تھی اور دشمنوں کی تین ہزار، چنانچہ مسلمانوں کے دو گروہ گھبرا سے گئے اور حوصلے ہارنے لگے اگر خلفائے ثلاثہ کو ان گھبرانے والے گروہوں ہی میں شامل کر دیا جائے تب بھی وہ اللہ کی نصرت و حمایت سے محروم نہیں رہے تھے اور ظاہر ہے کہ اللہ کی نصرت اہل ایمان ہی کو نصیب ہوتی ہے۔

اذ همت طائفتان منكم ان تفشلا و الله وليهما و على الله

(عمران ۱۳، ۱۴)

فليتوكل المومنون .

(یاد کرو وہ وقت جب تمہارے دو گروہوں نے ہمت ہار دینا چاہی حالانکہ

خدا ان دونوں کا حامی و ناصر تھا۔ اہل ایمان کو خدا ہی پہ تکیہ کرنا چاہیے)

۳۔ ۶ھ میں حضور صلعم اندازاً چودہ سو صحابہ کے ہمراہ عمرہ کے ارادے سے نکلے۔ چونکہ اہل مکہ سے تصادم کا خطرہ تھا۔ اس لیے بدوی قبائل کو بھی ساتھ جانے کی ترغیب دی۔ لیکن وہ نہ مانے۔ مکہ کے قریب حدیبیہ کے میدان میں پہنچے۔ تو آپ کی اونٹنی بیٹھ گئی۔ حضور مجھ گئے کہ شاید یہاں سے آگے جانا نصیب نہ ہو۔ آپ نے پہلے حراش کو گفتگو کے لیے قریش مکہ کے ہاں بھیجا۔ وہ ناکام لوٹے تو حضرت عثمانؓ کو روانہ فرمایا۔ ان کو دیر لگی تو کسی نے یہ غلط اطلاع پہنچائی کہ عثمانؓ کو قتل کر دیا گیا ہے۔ اس پر حضور جلال میں آ گئے۔ جہاد کا اعلان فرما دیا اور صحابہ سے کہا کہ جو لوگ جہاد میں شامل ہونا چاہتے ہیں وہ ان کے دستِ اقدس پہ بیعت کریں۔ حضرت عثمانؓ کی طرف سے حضورؐ نے اپنا ایک ہاتھ دوسرے پہ مار کر فرمایا کہ یہ بیعت عثمانؓ کی طرف سے ہے۔ ایک منافق قید بن قیس کے سوا باقی تمام بیعت پہ قائم رہے۔ بعد میں معلوم ہوا کہ حضرت عثمانؓ کی خبر ہلاکت غلط تھی۔ بالآخر صلح ہو گئی۔ حضور ﷺ لوٹے۔ تو راہ میں سورہ ”فتح“ نازل ہوئی۔ اس میں با یعین کو رضائے خداوندی کی بشارت دی گئی تھی ان میں خلفائے ثلاثہ بھی شامل تھے۔ اور ان بدوی قبائل کے متعلق جو شامل مہم نہیں ہوئے تھے کہا گیا کہ یہ عنقریب جنگِ خیبر میں مالِ غنیمت خاطر شامل ہونا چاہیں گے انہیں قطعاً شامل نہ کرنا۔

ان تفصیل کی تائید تاریخ امامیہ سے یوں ہوتی ہے۔

”از جابر بن عبد اللہ انصاری روایت است کہ ماوراں روز ہزار و چہار صد کس بودیم، دراں روز من از حضرت پیغمبر خدا صلعم شہیدم کہ آں حضرت خطاب با حاضران نمود و فرمود کہ شما بہترین ایں روئے زمین اید و ہمہ دراں روز بیعت کرویم و کسے از اہل بیعت نکشت۔“ نہ نمود مگر قید بن قیس کہ آں منافق بیعت خود را شکست۔“ (کشف الغمۃ ترجمہ فارسی)

(جابر بن عبد اللہ انصاری بیان کرتے ہیں کہ ہم اس روز تعداد میں چودہ سو تھے۔ میں نے حضور کی زبان مبارک سے یہ سنا۔ آپ نے با یعین کو یہ فرمایا کہ تم زمین کے انسانوں میں بہترین ہو۔ ہم سب سے بیعت کی اور ایک منافق قید بن قیس کے سوا کسی نے بیعت نہ توڑی۔

بیعت عثمانؓ کے متعلق کافی کلینی (کتاب الروضہ) میں لکھا ہے۔

و بیع رسول اللہ المسلمین و ضرب صلعم باحدی یدیہ علی الاخری لعثمان و قال المسلمون طوبی لعثمان قد طاف بالبيت

(حضور صلعم نے مسلمانوں سے بیعت لی اور عثمانؓ کی طرف سے اپنا ایک ہاتھ دوسرے ہاتھ پہ مار کر فرمایا کہ یہ بیعت عثمانؓ کی طرف سے ہے۔ اس پر تمام مسلمانوں نے کہا۔ عثمانؓ کو مبارک ہو کہ طواف کعبہ کی سعادت نصیب ہوئی)

حملہ حیدری نے بعض جزئیات واقعہ کو یوں بیان کیا ہے۔

بو سید عثمانؓ زمین را وزاں	بمقصد رواں شد چو تیر از کماں
چو اورفت اصحاب روز دگر	بگفتند چندیں بہ خیر البشر
خوشا حال عثمان با احترام	کہ شد قسمتش حج بیت الحرام

رسول خدا چوں شنید ایں سخن بہ پانچ چنیں گفت با انجمن
بہ عثمان نداریم ما ایں گماں کہ تنہا کند طوف ایں آستان

(جب حضورؐ نے عثمانؓ کو مکہ میں جانے کا حکم دیا، تو عثمانؓ نے پہلے زمین کو بوسہ دیا اور پھر اس تیزی سے روانہ ہوا کہ جیسے تیرکمان سے نکلے اس کے جانے کے بعد دوسرے دن صحابہؓ حضورؐ کی خدمت پہنچے۔ عثمانؓ کتنا خوش نصیب ہے کہ اسے طواف بیت الحرام کی سعادت حاصل ہوگی۔ حضورؐ نے فرمایا عثمانؓ کے متعلق میرا یہ گمان نہیں کہ وہ ہم سے الگ بیت اللہ کا تنہا طواف کرے گا)

قرآن کی کہانی یوں ہے۔

ان الذين يبايعونك انما يبايعون الله يد الله فوق ايديهم سيقول
المخلفون اذا انطلقتم الى مغانم لناخذوها ذرونا نتبعكم
يريدون يبدلوا كلام الله قل لن تتبعونكم. (الفتح ١٠١)

(جو لوگ آج تم سے بیعت کر رہے ہیں۔ وہ اللہ سے بیعت کر رہے ہیں۔ ان کے ہاتھ پر اللہ کا ہاتھ ہے۔۔۔۔ جب تم خیبر سے مال غنیمت حاصل کرنے کے لیے مدینہ سے چلو گے تو وہ پیچھے رہ جانے والے بدوی قبائل ساتھ جانے پر اصرار کریں گے۔ ان کا مقصد اللہ کی بات کو بدلنا ہوگا۔ انہیں کہہ دینا کہ تم ہمارے ساتھ نہیں جا سکتے)

اگر اصحاب ثلاثہ ان مخلفین میں سے ہوتے یا دلوں میں نفاق ہوتا تو حضورؐ انہیں کبھی مہم خیبر میں شامل نہ فرماتے۔ اسی سورت میں یہ آیت بھی ہے۔

لقد رضى الله عن المؤمنين اذ يبايعونك تحت الشجرة فعلم
ما فى قلوبهم فانزل السكينة عليهم و اثابهم فتحا قريبا.

(فتح ١٨، ٣)

(اللہ مسلمانوں سے کتنا ہی خوش ہوا۔ جب وہ درخت کے نیچے آپ سے بیعت کر رہے تھے۔ اللہ ان کی کیفیات دل سے باخبر تھا۔ چنانچہ ان پہ تسکین نازل کی اور ساتھ ہی فتح بھی دی)

ان آیات سے واضح ہے کہ خلفائے ثلاثہ مومن تھے اور کہ اللہ کی رضا و خوشنودی ان کے شامل حال تھی۔ صرف یہی نہیں بلکہ ذرا آگے چل کر ایک آیت میں اللہ نے تقویٰ اور اصحاب رسولؐ کو لازم و ملزوم بنا دیا ہے۔

فانزل اللہ سکینۃ علی رسولہ و علی المومنین و الزمہم
کلمۃ التقویٰ۔ (فتح ۳، ۲۶)

(اللہ نے رسولؐ اور اس کے اصحاب پہ تسکین نازل کی اور تقویٰ ان سے لازم کر دیا)

۳۔ اللہ نے ان مسلمانوں سے جو حضور صلعم کے ساتھ تھے، تین وعدے کیے تھے۔ اول کہ انہیں حکومت عطا فرمائے گا۔ دوم۔ کہ ان کے دین کو استحکام بخشے گا۔ سوم۔ کہ انہیں اتنا طاقتور بنا دے گا کہ دیگر اقوام کی یورشوں سے بے خطر ہو جائیں گے۔ یہ تینوں وعدے خلفائے ثلاثہ اربعہ کے عہد میں پورے ہوئے۔ انہیں حکومت ملی۔ اسلام جزیرہ عرب کی حدود سے نکل کر ایران، عراق، شام، مصر، ایشیائے صغیر، ترکستان اور افغانستان تک پھیل گیا اور مسلمان اس قدر طاقتور بن گئے کہ کسی اقوام کو ان کی طرف نگاہ تک اٹھانے کی جرأت نہیں ہوتی تھی۔ حضور صلعم کے عہد میں مسلمانوں کی تعداد زیادہ سے زیادہ چار لاکھ تھی۔ حدود سلطنت دو لاکھ مربع میل سے زیادہ نہیں تھی اور یورش روم و ایران کا ہر وقت خطرہ رہتا تھا۔ لیکن ۳۵ھ کے آخر میں ایک کروڑ سے متجاوز ہو گئی تھی۔ ساسانی مٹ چکے تھے۔ قیصر روم کو مشرق وسطیٰ سے نکال دیا گیا تھا جلال آباد سے لے کر کوہ قاف کے دامنوں تک اور دوسری طرف سمرقند سے لیبیا تک ہزار ہا مساجد تعمیر ہو گئی تھیں۔ جن میں خدائے واحد کی پرستش ہوتی تھی۔ ہر گھر تلاوت قرآن کے زمزموں سے معمور تھا اور ہر دل عشق خدا اور رسولؐ سے سرشار تھا۔ یہ بات تصور میں بھی نہیں آ سکتی۔ کہ جن حضرات نے ہزار ہا

مساجد بنوائیں، لاتعداد بت توڑے سینکڑوں آتش کدے ٹھنڈے کیے اور ایک کروڑ مشرکوں کو مسلمان بنایا وہ خود منافق و مرتد ہی رہے؟ کیا اندھیرا کبھی روشنی دے سکتا ہے؟ کیا مارو کڑوم سے شہد مل سکتا ہے؟ کیا آپ کسی ایسے ہندو، عیسائی یا یہودی فرمانروا کا نام بتا سکتے ہیں جو خود تو اسلام کا دشمن رہا، لیکن اس کی تمام تر طاقت اسلام پھیلانے میں صرف ہوئی ہو؟ ایسا کبھی نہیں ہوا اور نہ آئندہ اس کا کوئی امکان ہے۔ اگر خلفائے ثلاثہ کو کافر سمجھا جائے تو خدا پر یہ الزام عائد ہوتا ہے کہ اس نے وعدہ خلافت تو اہل ایمان سے کیا تھا لیکن دے دی کافر کو۔ اور ایسے رسول ﷺ کو ہم دنیا کے سامنے پیش ہی کیسے کر سکتے ہیں جس کی تمام پیش گوئیاں غلط ثابت ہوئیں۔ جس کے خدا کے تمام وعدے جھوٹے نکلے اور جس کی گدی پر اس کی آنکھ بند ہوتے ہی ”منافق و مرتد“ قابض ہو گئے۔

عزیز بھائیو! اسلام کی یہ تصویر ان روایات میں ملتی ہے جو اعدائے اسلام نے توہین رسول، ضعف ملت اور تحقیر اسلام کی خاطر وضع کی تھیں۔ ورنہ امامیہ کی صحیح روایات میں اسلام کا نقشہ بعینہ وہی ہے جو اہل سنت کے ہاں ملتا ہے۔ ہم اور اقی گزشتہ میں حضرت امیر المومنین علیہ السلام کے کئی اقوال خلفائے ثلاثہ کے ایمان و تقویٰ پہ درج کر چکے ہیں اور بیسیوں آگے درج ہوں گے۔ امامیہ کے متین اہل علم انہی روایات کو قابل اعتما سمجھتے ہیں۔ اور ان کے ایک فاضل اہل قلم جسٹس سید امیر علی مرحوم نے ”تاریخ عرب“ لکھتے وقت انہی کو پیش نظر رکھا تھا۔

وعد الله الذين امنوا منكم وعملوا الصالحات يستخلفنهم

في الارض کم استخلف الذين من قبلهم وليمكن لهم

دينهم الذي ارتضى لهم وليبدلنهم من بعد خوفهم امنا

يعبدون ننی لا يشکرون کون بی شینا۔ (سورہ نور، ۵۵)

(اللہ نے ان لوگوں سے جو ایمان لا چکے ہیں۔ جن کے اعمال پاکیزہ ہیں

اور جو رفقاء رسول میں سے ہیں (منکم) تین وعدے کرتا ہے کہ انہیں

پہلی امتوں کی طرح زمین کی بادشاہت دے گا کہ ان کے دین کو جو اللہ کا

پسند کردہ ہے استحکام بخشے گا۔ اور ان کے خوف کو امن میں بدل ڈالے گا یہ
لوگ میری ہی عبادت کریں گے اور میری خدائی میں کسی کو شریک نہیں
ٹھہرائیں گے)

اس آیت میں وعدوں کے ساتھ ایک پیش گوئی بھی ہے کہ ”وہ لوگ میری ہی عبادت
کریں گے۔۔۔۔۔“ تاریخ پکار پکار کر کہہ رہی ہے کہ خلفائے اربعہ نفس آخرین تک صرف اللہ کی
ہی عبادت کرتے رہے اور بقول امیر علیہ السلام:-

”اسلام میں ابو بکرؓ و عمرؓ کا ایک خاص مقام تھا۔ ان کی وفات اسلام کے
لیے ایک گہرا زخم ہے۔ رحمہما اللہ و جزا ہما باحسن ما عملا
اللہ ان پر رحم کرے اور انہیں اعمال حسنہ کی جزائے خیر دے۔“
(نہج البلاغہ مرتبہ رئیس احمد جعفری۔ ضمیمہ ۲۷۵)

خلاصۃ المنہج میں اسی آیت کے تحت لکھا ہے۔

”وعدہ داد خدائے آناں را کہ گرویدہ اند از شہاد کردہ اند کار ہائے شائستہ ہر
آئینہ ایشاں را در زمین کفار از عرب و عجم خلیفہ گروند۔“

(اللہ تعالیٰ نے ان لوگوں سے جو ایمان لا کر تم میں شامل ہو چکے ہیں اور
جن کے اعمال عمدہ ہیں، وعدہ کر رکھا ہے کہ انہیں کفار کی سر زمین یعنی
عرب و عجم پر خلیفہ بنائے گا۔)

کون نہیں جانتا کہ عجم پر حملہ عہد صدیقؓ میں ہوا تھا اور اس کی تسخیر دور فاروقؓ میں
ہوئی۔ بدیگر الفاظ۔ اس امامی مفسر نے صدیقؓ و فاروقؓ کو خلیفہ تسلیم کر لیا ثانی میں۔

اليوم اكملت لكم دينكم۔ (مائدہ ۳۱)

(میں نے آج تمہارا دین مکمل کر دیا ہے)

کے تحت درج ہے۔

..... ان نبينا صلى الله عليه وسلم خرج عن الدنيا و

كان دينه تماماً و الا يلزم ان يكون ملامه حجة و كذا في وقت الخلفاء. (شانی شرح کافی، کتاب العقل والبدع)

(کہ ہمارے نبی صلعم اس حالت میں دنیا سے رخصت ہوئے کہ ان کا لایا ہوا دین مکمل ہو چکا تھا۔ ورنہ امت خدا پہ اعتراض کرتی) (کہ کیوں وعدے کے باوجود اسلام نامکمل چھوڑ گئے) اور اسی طرح خلفاء کے وقت میں بھی دین مکمل تھا)

خلفاء کے ارتداد، غصب خلافت اور تحریف قرآن کی صورت میں کمال دین کی کوئی صورت ہی باقی نہیں رہتی۔

قرآن میں ان لوگوں کی جن سے وعدہ خلافت کیا گیا تھا، ایک علامت بیان کی گئی ہے۔

الذین ان مکنناہم فی الارض اقاموا الصلوٰۃ و اتوا الزکوٰۃ و امروا بالمعروف و نہم عن المنکر. (حج، ۶، ۴۱)

(اگر ہم نے ان مسلمانوں کو سلطنت عطا کی تو یہ لوگ نمازیں قائم کریں گے زکوٰۃ دیں گے، نیکی کی تبلیغ میں سرگرم ہو جائیں گے، اور بدی سے روکیں گے)

اس آیت سے پہلے ان مہاجرین کا ذکر ہے جنہیں کفار نے مکہ سے اس بنا پر نکال دیا تھا کہ ان یقولور بنا اللہ وہ صرف اللہ کو اپنا رب کہتے تھے۔ انہی مہاجرین کے متعلق ارشاد ہے کہ اگر ہم نے انہیں سلطنت دی تو وہ نمازیں قائم کریں گے۔۔۔ اور اتفاق دیکھیے۔ حضور صلعم کے بعد خلافت انہی مہاجرین کو ملی اور ادائے صلوٰۃ کی یہ کیفیت کہ ۳۵ھ تک اندازاً چالیس لاکھ مربع میل زمین ان کے قبضے میں آچکی تھی۔ اگر مسلمان کے دو گھر بھی کہیں موجود ہوں تو وہ مسجد کے لیے پوری عمارت یا ایک احاطہ سا الگ بنا لیتے ہیں۔ اگر اس زمانے میں دو سو مربع میل میں بھی ایک چھوٹی بڑی بستی کا وجود تسلیم کیا جائے اور ہر بستی میں کم از کم مسجد فرض کی جائے تو ان مساجد کی تعداد بیس ہزار بنتی ہے اور نمازیوں کی اندازاً ایک کروڑ۔ تو جن خلفاء نے کم از کم بیس ہزار مساجد

بنوائیں، ایک کروڑ نمازی پیدا کیے، اور ایک لاکھ سے زائد قرآن کے نسخے تیار کرائے، وہی آیت بالا کے مصداق ہو سکتے ہیں۔

اس کی مزید تائید اس آیت سے ہوتی ہے:-

انما يعمر مساجد الله من امن بالله و اليوم الآخر و اقام
الصلوة و اتى الزكوة ولم يخش الا الله فعسى ان يكونوا امن
المهتدين. (توبہ ۳، ۱۸)

(اللہ کی مساجد وہی آباد کرتا ہے جو خدا و آخرت پہ ایمان رکھتا، نمازیں پڑھتا، زکوٰۃ دیتا اور صرف اللہ سے ڈرتا ہو، یہی لوگ ہدایت یافتہ ہو سکتے ہیں)

قبل از ظہور پاکستان راولپنڈی میں ایک لاکھ سکھ رہا کرتے تھے سردار آتما سنگھ نامدھاری۔ انہوں نے اپنے مربعات میں مسلم مزارعین کے لیے صرف ایک مسجد بنوائی تو سارا علاقہ انہیں مسلمان سمجھنے لگا۔ یہاں تک کہ سیرت کے جلسوں میں دور دور تک انہیں مدعو کیا جاتا تھا۔ حیرت ہے کہ ایک سکھ صرف ایک مسجد بنائے تو وہ مسلم شمار ہو۔ اور خلفائے ثلاثہ بیس ہزار مساجد بنوانے اور ایک کروڑ مشرکوں کو لذت اسلام سے شاد کام کرنے کے بعد بھی مسلمان نہ ہو سکیں؟

۵۔ امامیہ کا نظریہ یہ ہے کہ جہاد صرف امام وقت کر سکتا ہے۔ کون نہیں جانتا کہ خلفا کی ساری زندگی جہاد میں بسر ہوئی تھی۔ سوال پیدا ہوتا ہے کہ ان کا جہاد اسلامی تھا یا غیر اسلامی۔ جہاں تک قرآن کا تعلق ہے اس میں مظلوموں کو جہاد کی اجازت دی گئی ہے۔ اور امام کی کوئی قید نہیں۔

اذن للذين يقتلون بانهم ظلموا وان الله على نصرهم لقدير O

الذين اخرجوا من ديارهم بغير حق ان يقولوا ربنا الله.

(حج ۳۹، ۴۰)

(جن مظلوم مسلمانوں کے سر لڑائی تھوپی جاتی ہے انہیں جہاد کی اجازت دی جاتی ہے۔ اور اللہ ان کی حماقت پہ قادر ہے۔ یہ وہی مسلمان ہیں

جنہیں بے سبب محض اس جرم پہ کہ وہ اللہ کو اپنا رب کہتے ہیں گھروں سے

نکال دیا گیا ہے)

اگر آج ہمارے وطن پہ کوئی حملہ کر دے۔ یہاں کے باشندوں کو تہ تیغ، مستورات کو بے حرمت اور معابد کو ڈھانا شروع کر دے۔ تو کیا ہم اپنی مدافعت میں اس وقت تک تلوار نہیں اٹھائیں گے جب تک امام وقت اجازت نہ دے امام ظاہر کے وجود سے دنیا خالی ہے اور امام غائب سے حصول اجازت ممکن نہیں۔ تو کیا اس صورت میں ہماری مدافعت ناجائز اور موت حرام تصور ہوگی؟ کیا ہم یہ بات مغربی اقوام کے کسی فرد کو سمجھا سکتے ہیں۔ اگر قرآن میں ہماری تمام دنیوی و اخروی مشکلات کا حل موجود ہے تو پھر امام کی غیر حاضری میں دقت بالا کیسے رفع ہوگی؟ اس موضوع پر امام جعفر صادق کا فیصلہ حرف آخر کی حیثیت رکھتا ہے۔ ایک سائل نے امام موصوف سے پوچھا کہ جہاد کی اجازت کن لوگوں کو ہے فرمایا ان کو جو:-

التائبون ، العابدون ، الحامدون ، السائحون الراكعون
الساجدون الامرون بالمعروف والناہون عن المنكر
والحافظون لحدود الله لا يكون ما ذونا في القتال حتى
يكون مظلوماً.

(تائب، عابد، حمد گو، تسبیح خواں، راکع، ساجد، نیکی کے مبلغ بدی سے مانع
اور حدودِ الہی کے محافظ ہوں، کسی آدمی کو، جب تک کہ وہ مظلوم نہ ہو، جہاد
کی اجازت نہیں)

سائل نے کہا کہ یہ آیت تو ان مہاجرین کے متعلق تھی جنہوں نے مشرکین مکہ سے جنگ
کی تھی۔ لیکن ان لوگوں (خلفائے ثلاثہ) کے متعلق کیا رائے ہے جنہوں نے کسریٰ و قیصر سے جہاد
کیا تھا۔ فرمایا:-

و لكن المهاجرين ظلمو من جهتين ظلمهم اهل مكة
باخراجهم من ديارهم و اموالهم فقاتلوهم باذن الله عزو

جل لهم في ذلك و ظلمهم كسرى و قيصر و من كان
دونهم من قبائل العرب و العجم ... فقد اتاتلوهم باذن الله .

(فروع کافی جلد ۲ ص ۶۰۹)

(مہاجرین پہ دو طرح ظلم ہوا۔ اہل مکہ نے یوں ظلم کیا کہ انہیں گھریار سے
نکال دیا۔ پس یہ مہاجرین باذن اللہ ان سے لڑے، ان پر قیصر و کسریٰ اور
ان کے علاوہ قبائل عرب و عجم نے بھی ظلم کیا تھا۔ اور ان سے بھی انہوں
نے باذن خدا جنگ کی تھی)

اس حدیث سے ظاہر ہے کہ امام جعفر صادقؑ خلفائے ثلاثہ کے جہاد کو جائز اور خود انہیں
تابع، عابد، راکع و ساجد سمجھتے تھے۔ کیوں کہ قیصر و کسریٰ سے جہاد انہیں خلفائے ثلاثہ نے کیا تھا۔
خلاصۃ المنہج میں اس آیہ کے تحت لکھا ہے۔

”درایں آیہ وعدہ داد مظلوماں را بہ نصرت، دو فاعل نمود بوعده آں۔ چہ تسلیط
مہاجر و انصار نمودہ بر صنادید قریش و اکابر و اکاسرہ عجم و قیصرہ ایشاں۔ و
زمین و دیار ایشاں بہ مسلمانان تفویض نمود، پس ایں آیہ اخبار از غیب
است، چہ ایں نصرت بعد از ایں بہ ظہور رسیدہ۔“

(اس آیہ میں اللہ نے مظلوموں کی امداد کا وعدہ کیا تھا اور پورا یوں کیا کہ
مہاجرین و انصار کو اکابر قریش، اکاسرہ ایران اور قیصرہ روم پہ فتح دی۔
اور ان کی سر زمین مسلمانوں کے حوالے کر دی۔ یہ آیہ ایک قسم کی پیش گوئی
ہے کیونکہ یہ فتح بعد میں خلفائے ثلاثہ کے زمانے میں ہوئی تھی)

قرآن میں مہاجرین سے مراد وہ لوگ ہیں جنہوں نے مکہ سے مدینہ کو ہجرت کی تھی۔
ایک ہجرت حبشہ کی طرف بھی ہوئی تھی جو ہجرت اولیٰ یا ہجرت صغریٰ کہلاتی ہے۔ اس میں حضرت
عثمان بھی شامل تھے۔ دوسری ہجرت کافی بڑے پیمانے پہ تھی۔ اس میں کلام نہیں کہ مدینہ میں بعض
منافقین بھی حضورؐ پر نور کے گرد جمع ہو گئے تھے۔ لیکن ان تمام کا تعلق مدینہ و نواح مدینہ سے تھا۔

قرآن میں ایک آیت بھی ایسی موجود نہیں جس سے معلوم ہوتا ہو کہ کسی مہاجر میں بھی نفاق موجود تھا۔ پھر یہ منافقین زیادہ دیر تک حجاب میں نہ رہ سکے۔ ان کی حرکات ہی ایسی تھیں کہ انہیں پکڑنا دشوار نہ تھا، کبھی حضور صلعم پہ نکتہ چینی کرتے کبھی جہاد سے کترانے کے بہانے ڈھونڈتے، کبھی حضور کی محفل میں راعنا وغیرہ جیسے ذومعنی الفاظ استعمال کرتے اور کبھی اسلامی صفوں میں انتشار پیدا کرنے کے لیے مختلف انواہیں پھیلاتے۔ حضور کی اپنی بصیرت غیر معمولی تھی اور پھر وحی کی مدد بھی شامل۔ بچ کر کہاں جاسکتے تھے۔

ما كان الله ليذر المؤمنين على من انتم عليه حتى يميز

الخبيث من الطيب. (عمران ۱۸، ۱۷)

(اللہ اہل ایمان کو موجودہ حالت پہ نہیں رہنے دے گا۔ بلکہ خبیث و طیب کو

الگ الگ کر کے چھوڑے گا)

يحذر المنافقون ان تنزل عليهم سورة تنبهم بما في قلوبهم

قل استهزاء وان الله مخرج ما تحذرون. (توبہ ۸، ۶۴)

(منافق ڈرتے رہتے ہیں کہ کہیں وحی مسلمانوں کو ان کے نفاق کی خبر نہ کر

دے۔ انہیں کہہ دو کہ کچھ دیر اور تمسخر اڑالو۔ ہم تمہارے دل کی کیفیت

سے پردہ اٹھا کر ہی رہیں گے)

یہ منافق سب کے سب مدینہ و نواح مدینہ کے رہنے والے تھے۔

و ممن حولكم من الاعراب منافقون O و من اهل المدينة

مردوا على النفاق لا تعلمهم نحن نعلمهم. (توبہ ۱۲، ۱۰۱)

(تمہارے آس پاس کے بعض اعراب منافق ہیں اور مدینہ کے بعض

باشندے بھی نفاق پہ اڑے ہوئے ہیں۔ انہیں ہم جانتے ہیں تم نہیں

جانتے)

ان منافقین کو اللہ نے سوطریقوں سے بے نقاب کیا اور متعدد علامات بتائیں۔ مثلاً

۱۔ ”جب یہ مسلمانوں سے ملتے ہیں تو کہتے ہیں ہم مومن ہیں اور جب اپنے شیاطین کے پاس جاتے ہیں تو کہتے ہیں کہ ہم تمہارے ساتھ ہیں۔ ہم تو صرف تمسخر اڑانے کے لیے مسلمانوں کے ہاں جاتے ہیں۔

(بقرہ ۶، ۱۴)

کیا کوئی مورخ یہ کہہ سکتا ہے کہ ابو بکرؓ و عمرؓ کی ہجرت، ان کا جہاد، ان کی بے پناہ قربانی، نمازیں، اور روزے مسلمانوں سے تمسخر اڑانے کے لیے تھے انہوں نے بدر و حنین میں مذاقاً اپنے بھائیوں کو تہ تیغ کیا؟ گھر بار استہزاء لٹا دیا تھا؟ اور پھر وہ اس قدر ہوشیار تھے کہ خدا اور رسول ﷺ کو ان کے نفاق کی خبر نہ ہوئی؟ اور ایک آیت تک ان کی ”عیاری“ پہ نہ اتری؟

۲۔ ”خدا و آخرت پہ ایمان رکھنے والے مالی و جانی جہاد کے لیے اجازت نہیں مانگا کرتے (وہ ان تکلفات سے بہت بالاتر ہوتے ہیں) اللہ اہل تقویٰ سے باخبر ہے۔ جہاد کی اجازت دہی مانگتے ہیں۔ جو خدا و آخرت کے ایمان سے محروم ہیں۔ ان کے دلوں میں شکوک ہیں اور وہ انہی شکوک کی دنیا میں مارے مارے پھر رہے ہیں۔“ (توبہ ۷، ۴۴، ۴۵)

کیا کسی آیہ سے پتہ چلتا ہے کہ خلفائے بھی کسی جنگ سے بچنے کے لیے کوئی حیلہ بہانہ

کیا تھا؟

۳۔ ”منافقین نماز پڑھتے بھی ہیں تو نہایت الکسائے ہوئے اور اللہ کی راہ میں کچھ خرچ کرتے ہیں تو بہت بددلی سے۔“ (توبہ ۷، ۵۴)

۴۔ ”منافق مرد و زن ایک ہی چیز ہیں۔ یہ لوگ بدی کی تبلیغ کرتے، نیکی سے روکتے اور ہاتھ بندرکھتے ہیں (کنجوس) (توبہ ۹، ۹۷)

۵۔ ”اے رسول! منافقین میں سے بعض تقسیم صدقات کے سلسلے میں تم پر نکتہ چینی کرتے ہیں۔ اگر انہیں کچھ مل جائے تو راضی ہو جاتے ہیں نہ ملے تو بگڑ جاتے ہیں۔“ (توبہ ۷، ۵۸)

۶۔ ”جانی و مالی جہاد کے وقت یہ منافق گھروں میں بیٹھ رہتے ہیں اس پہ

خوش ہوتے ہیں۔ وہ جہاد سے نفرت کرتے ہیں اور دوسروں سے کہتے ہیں کہ اس لو میں گھروں سے مت نکلو۔ انہیں کہہ دو کہ جہنم کی آگ اس لو سے زیادہ گرم ہے۔ کاش کہ وہ سمجھ سکتے۔“ (توبہ ۱۱، ۸۱)

۷۔ ”منافق اور مریض دل لوگ کہتے ہیں کہ خدا اور رسول کے وعدے جھوٹے ہوتے ہیں۔“ (احزاب ۱۲، ۲)

۸۔ جب منافقین کو احکام خدا اور رسول کی طرف بلایا جاتا ہے تو وہ آپ کے پاس آنا چھوڑ دیتے ہیں۔ اور جب اپنے کیے کے وبال میں پھنس جاتے ہیں تو آ کر قسمیں کھاتے ہیں کہ ہمارا مقصد تو احسان و تعاون ہے۔“

(نساء ۶۱، ۹۱، ۶۲)

۹۔ ”منافق چاہتے ہیں کہ تم بھی اسلام چھوڑ کر ان کے ہم سطح بن جاؤ۔“

(نساء ۱۲، ۸۹)

۱۰۔ ”منافق مسلمانوں کو چھوڑ کر کفار سے طرح دوستی ڈالتے ہیں۔ کیا یہ لوگ ان کے ہاں عزت چاہتے ہیں۔ انہیں کہہ دو کہ تمام عزتیں اللہ کے پاس ہیں۔“

(نساء ۲۰، ۱۳۹)

۱۱۔ منافق اپنی قسموں کو آڑ بنا کر اللہ کی راہ سے روکتے ہیں۔“

(منافقون ۲، ۱)

۱۲۔ ”یہ لوگوں کو کہتے ہیں کہ صحابہ رسول پہ کچھ بھی خرچ نہ کرو تا کہ وہ

(منافقون ۷، ۷)

بھاگ جائیں۔“

کیا ان میں سے ایک بات بھی خلفاء میں موجود تھی؟ کیا وہ گھریار، رشتہ دار، اور جائیداد چھوڑ کر اڑھائی سو میل دور مدینہ میں محض منافقت کرنے گئے تھے؟ کیا ان کی جانبازی، مالی قربانی، ہزار ہا میل تک اسلام پھلانا، بت کدے گرانا، بیس ہزار مسجدیں بنوانا، قرآن کے کئی لاکھ نسخے لکھوا کر اقصائے قلم رو میں تقسیم کرنا اور ایک کروڑ پرستارانِ اہرمن کو بندہ یزداں بنانا مظاہرہٴ نفاق تھا؟

اور یہ بھی عجیب قصہ ہے کہ وہ تیس برس تک رسول اللہ ﷺ کو اور بیس برس بعد کئی لاکھ مسلمانوں کو دھوکا دیتے رہے۔ مسلمان ان کے ہاتھوں پر بیعت کرتے رہے۔ ان کے پیچھے نمازیں پڑھتے رہے۔ تمام معاملات دینی و دنیوی میں انہیں رہنما و حکم سمجھتے رہے۔ اور ان کا نفاق کسی ایک آدمی پہ بھی نہ کھل سکا؟ اور کھلا بھی تو عبد اللہ بن سبا یہودی پر؟ کیا خدا اور رسولؐ اور تمام مسلمان نقد و عیار کی حس سے محروم تھے؟ اور صرف ابن سبا اس صفت سے متصف تھا؟

اس میں کوئی کلام نہیں کہ خلفا قرآن کی اصطلاح میں مہاجر تھے اور مہاجرین کے متعلق بلا استثناء اللہ کا فیصلہ یہ ہے۔

وَالَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ وَالَّذِينَ آمَنُوا
وَنَصَرُوا أُولَٰئِكَ هُمُ الْمُؤْمِنُونَ حَقَّالَهُمْ مَغْفِرَةٌ وَرِزْقٌ كَرِيمٌ.

اس آیت میں چار صفات والے لوگوں کو راسخ الایمان کہا گیا ہے۔ اول۔ جو رسولؐ پہ ایمان لائے۔ علامہ حلی شرح تجرید میں لکھتے ہیں:-

قال عليه السلام يوم ما على المنبر انا الصديق الاكبر انا
الفاروق الاعظم اسلمت قبل ان اسلم ابو بكر و امنت قبل
ان امن.

(ایک روز حضرت امیرؓ نے منبر پر فرمایا کہ میں صدیق اکبر اور فاروق اعظم ہوں۔ میں نے ابو بکرؓ سے پہلے اسلام قبول کیا اور ایمان لایا)

حضرت امیرؓ کے اس قول سے کم از کم حضرت ابو بکرؓ کا ایمان تو ثابت ہو گیا۔

دوم۔ کہ وہ مہاجرین ہوں، سوم کہ مجاہد ہوں، چہارم کہ مہاجرین کے مددگار ہوں۔ اس تمہید کے بعد آپ اب آیت کا ترجمہ ملاحظہ ہو۔

(جو لوگ ایمان لائے، ہجرت کی اور خدا کی راہوں میں جہاد کیا اور جنہوں

نے انہیں ٹھکانا دیا۔ اور ان کی مدد کی۔ یہ دونوں گروہ بلا ریب ایمان دار

ہیں۔ انہیں اللہ کی رحمت اور عمدہ رزق نصیب ہوگا)

اس آیت میں تمام مہاجرین کو بلا استثنا مومن کہا گیا ہے اور ان انصار کو بھی جنہوں نے ان مہاجرین کی مدد کی تھی۔ اگر کافی کلینی کی روایت کے مطابق صرف سلمان، ابوذر اور مقداد رضی اللہ عنہم کو مسلمان سمجھا جائے۔ تو سوال پیدا ہوگا کہ وہ انصار کون تھے جس کا اس آیہ میں ذکر ہے۔ کیونکہ یہ تینوں صحابی تو مہاجر تھے۔

پھر حضور صلعم کو حکم تھا۔

يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ

(تحریم ۱۰، ۲)

(اے نبی! کفار و منافقین سے لڑو اور ان پہ سختی کرو)

اور پھر یہ بھی۔

فَقُلْ لَنْ تَخْرُجُوا مَعِيَ أَبَدًا وَلَنْ تُقَاتِلُوا مَعِيَ عَدُوًّا

(توبہ ۸۳، ۹)

(ان منافقین کو کہہ دو کہ تم آئندہ میرے ہمراہ کسی فوجی مہم پہ نہیں جا سکتے

اور نہ میرے ساتھ مل کر کسی دشمن سے لڑ سکتے ہو)

لیکن ہوا یہ کہ حضورؐ ان خلفا کو ہر جنگ میں ساتھ لے جاتے رہے، ان سے انتہائی محبت آمیز سلوک کرتے رہے۔ یہاں تک کہ ان سے رشتہ داریاں بھی قائم کیں دو سے دو لڑکیاں اپنے نکاح میں لیں اور ایک کو دو لڑکیاں دیں اور یہ سب کچھ مدینہ میں ہوا۔ جب کہ حضورؐ کی بعثت پر ۱۳-۱۵ برس گزر چکے تھے۔ جبریل کی آمد و رفت کا تانتا بندھا ہوا تھا۔ منافقین کو بے نقاب کیا جا رہا تھا۔ اصحاب پر آسمان سے تعریف کے مینہ برسائے جا رہے تھے۔ ان حالات میں ممکن ہی نہیں تھا کہ رسول دشمنان اسلام سے رشتے کاٹھٹا پھرتا۔ اور خدا خاموش رہتا۔ جس اللہ نے حضورؐ کو ایک اندھے سے ذرا سی بے رخی برتنے پر فوراً ڈانٹ دی تھی (عبس و قولی ان جاء الا علمی وہ حضورؐ کو کبھی معاف نہ کرتا۔ اگر وہ اپنی بیٹیاں منافقوں کو دیتے یا ان کی بیٹیوں سے خود شادی کرتے۔

منافقین کو اللہ نے چیلنج دیا تھا۔

لئن لم ينته المنافقون والذين في قلوبهم مرض والمرجفون
في المدينة لنغرينك بهم ثم لا يجاورونك الا قليلا
ملعونين اينما ثقفوا اخذوا واوقتلوا تَقْتِيلًا ۝ سنة الله في
الذين خلوا من قبل ولن تجد لسنة الله تبديلا۔

(اگر یہ منافق، یہ دل کے روگی اور مدینہ میں جھوٹی خبریں پھیلانے والے
اپنی حرکت سے باز نہ آئے تو ہم اے رسول! تمہیں ان کے پیچھے ڈال
دیں گے۔ یہ تمہارے پڑوس میں زیادہ دیر تک نہیں رہ سکیں گے ان پر
میری لعنت بر سے گی۔ ہر جگہ پکڑے جائیں گے اور قتل کیے جائیں گے۔
یہ اللہ کا وہ قانون ہے جو گزشتہ اقوام میں بھی نافذ رہا اور اس میں کوئی
تبدیلی نہیں ہوگی۔)

اس چیلنج میں تین دھمکیاں دی تھیں کہ رسول کو ان کے پیچھے ڈال دیا جائے گا کہ وہ
رسول کے پاس زیادہ دیر تک نہیں رہیں گے کہ انہیں قتل کر دیا جائے گا لیکن ہوا یہ کہ حضور صلعم نے
خلفائے ثلاثہ سے انتہائی شفقت و محبت کا سلوک کیا، یہ اپنے عہد کی سب سے بڑی امپائر کے صدر
بنے، نہ صرف زندگی میں حضور کے ساتھ رہے بلکہ بعد از وفات بھی آپ کے پہلو میں دفن ہوئے۔
حمد اللہ مستوفی، جو امامیہ کے ایک بلند پایہ جغرافیہ دان تھے ایک عجیب واقعہ بیان
کرتے ہیں۔

”قاضی احمد دامغانی کی کتاب ”استطہارۃ الاخبار“ اور قاضی رکن الدین
جوینی کی تصنیف ”مجمع آثار الملوک“ میں لکھا ہے کہ بنو فاطمہؑ مغرب
کے خلیفہ ششم الحاکم نے مدینہ کے ایک علوی کو لالچ دیا کہ وہ رسول کے
روضہ سے ابو بکرؓ و عمرؓ کی نعشیں نکال لائے اس مقصد کے لیے اس نے اپنے
گھر سے روضہ رسول تک ایک سرنگ کھدوانا شروع کی۔ ان دنوں مدینہ

میں خوفناک آندھیاں آئیں، بجلیاں چمکیں اور بڑا اندھیرا ہو گیا، لوگ ڈرے، توبہ کرنے لگے اور بھاگ کر حرم رسولؐ میں چلے گئے۔ یہ حالت اسی طرح رہی۔ آخر اس علوی نے یہ راز کہیں ظاہر کر دیا، اور نقب زن گرفتار ہو گئے۔ معاحلات معمول پر آ گئے۔

(نزہت القلوب طبع ہالینڈ ۱۳۳۱ھ ص ۱۳)

قصہ کا ماحصل یہ ہے کہ ایک بادشاہ نے پورا پورا زور لگایا۔ لیکن حضورؐ اور خلفا کو بعد از موت بھی جدا نہ کر سکا۔

آیہ زیر بحث (والذین امنوا) کی تفسیر ”مجمع البیان“ میں یوں درج ہے۔
 هاجروا من ديارهم و اوطانهم یعنی مکہ الی مدینہ و جاہدوا
 مع ذلك فی اعلاء دین اللہ والذین اووا و نصروا اے
 صموہم الیہم و نصروا النبی اولئک ہم المومنون حقا اے
 اولئک الذین حففوا ایمانہم بالہجرة والنصرة۔

(جن لوگوں نے اپنا وطن چھوڑا، اور مکہ سے مدینہ میں آئے، پھر سر بلندی
 اسلام کے لیے جہاد کیا اور جن لوگوں نے انہیں پناہ دی اور نبی کی امداد کی
 ۔ یہ لوگ اپنی ہجرت و نصرت سے سچے ایمان کا ثبوت دے چکے ہیں)

السابقون الاولون من المهاجرین والانصار والذین اتبعواہم
 باحسان رضی اللہ عنہم و رضوا عنہ۔ (توبہ ۱۰۰، ۱۳)

(وہ مهاجرین و انصار جو باقی لوگوں سے پہلے اسلام لائے اور وہ جو نیکی
 میں ان کے نقش قدم پر چلے۔ اللہ ان سے راضی ہے اور وہ اللہ سے
 راضی ہیں)

امامیہ کی مشہور تفسیر ”مجمع البیان“ میں اس آیہ کے تحت لکھا ہے۔

”کسانے کہ بیشتر از ہمہ بر پیغمبر خدا ایمان آوردند حضرت خدیجہؓ اند بعد

ازاں ابو بکرؓ۔“

(رسول خدا پر سب سے پہلے حضرت خدیجہؓ ایمان لائیں اور اس کے بعد ابو بکرؓ)

یہ ہیں امامیہ کے وہ صحیح الخیال علما جو حقیقت کو کھول کھول کر بتا گئے اور جن کے اقوال زریں دونوں فرقوں کا مشترک ورثہ ہیں۔

۸۔ یہ ایک صحیح تاریخی واقعہ ہے کہ جب حضورؐ نے ہجرت کا ارادہ فرمایا تو اکثر مسلمانوں کو پہلے روانہ کر دیا۔ شب ہجرت حضرت امیر علیہ السلام کو اپنے بستر پر سلا دیا۔ اور خود حضرت ابو بکرؓ کے گھر چلے گئے۔ وہاں سے پیدل نکلے۔ راہ میں حضورؐ کے پاؤں زخمی ہو گئے، تو ابو بکرؓ نے آپ کو اپنی پیٹھ پر اٹھالیا۔ مکہ سے چند میل باہر غارِ ثور میں تین دن چھپے رہے۔ اس اثنا میں حضرت ابو بکرؓ کا بیٹا کھانا پہنچاتا۔ آپ کا گڈ ریا ہر شام ریوڑ کو غار کے سامنے لا بیٹھاتا اور انہیں دودھ پلاتا۔ ایک مرتبہ دشمن غار کے سامنے آ گئے تو حضرت ابو بکرؓ گھبرائے۔ حضور صلعم نے فرمایا ”گھبراؤ مت اللہ ہمارے ساتھ ہے۔“ غار میں ایک سوراخ تھا۔ جب حضور صلعم حضرت صدیقؓ کی ران پر سر رکھ کر سو گئے تو صدیقؓ کو فکر لاحق ہوئی کہ اس سے کوئی سانپ وغیرہ نہ نکل آئے۔ چنانچہ آپ نے لات بڑھا کر اسے ایڑی سے ڈھا تک لیا۔ تین دن کے بعد حضرت ابو بکرؓ نے اپنے سبیلے کو کہا کہ دو تیز رفتار اونٹیاں فراہم کرو۔ چنانچہ وہ آگئیں اور دونوں مدینہ کو روانہ ہو گئے۔

یہ تو تھی وہ کہانی جو اہل سنت کی ہزار ہا تواتر بخ و تفاسیر اور امامیہ کی اہم کتابوں میں درج ہے۔ مثلاً حضرت امام حسن عسکریؑ کی تفسیر میں درج ہے۔

ان الله تعالى اوحى اليه يا محمد ان العلى الا على يقرا
عليك السلام و يقول لك ان ابا جهل و الملاء من قریش قل
دبروا عليك قتلك... و امرك ان تستصحب ابا بكر فانه ان
انسك و ساعدك و و ازرك و تثبت على تعاھدك و تعاقدك
كان فى الجنة من رفقاءك... قال رسول الله لا بى بكر

ارضیت ان تكون معی یا ابابکر فتطلب کما اطلب و تعرف
 بانک انت الذی تحملنی علی ما ادعیه فتحمل علی انواع
 العذاب قال ابوبکر یا رسول اللہ انا لو عشت عمر الدنیا
 عذب جمیعها اشد عذاب لا ینزل علی موت مریخ ولا فرح
 و کان ذلک فی محبتک لکان ذالک احب الی ان اتنعم فیها
 وانا مالک لجمیع مما الیک فی مخالفتک وهل انا و ما لی
 ولدی الافداء ک فقال رسول اللہ لا جرم ان اطلع اللہ علی
 قلبک و وجد ما فیہ موافقا لما جرى علی لسانک جعلک منی
 بمنزلة السمع والبصر والراس من الجسد و بمنزلة الروح
 من البدن لعلی الذی هو منی کذلک و علی فرق ذالک لزیادة
 فضائله و شرف خصاله.

(اللہ نے رسول کی طرف وحی بھیجی۔ اور کہا کہ خدائے بلند و برتر تم پہ سلام
 بھیجتا ہے اور کہتا ہے کہ ابو جہل اور چند دیگر قریش آپ کے قتل کا منصوبہ
 تیار کر چکے ہیں۔ اور اس لیے حکم دیا ہے کہ ابوبکرؓ کو ساتھی بنائیے اگر اس
 نے آپ کا ساتھ دیا، ہر طرح سے امداد کی اور اپنے عہد و فایہ قائم رہا تو
 جنت میں بھی آپ کے ساتھ رہے گا۔ اس پر حضورؐ نے ابوبکرؓ سے پوچھا،
 کیا آپ میرا ساتھ دینے کو تیار ہیں۔ یہاں تک کہ جب لوگ مجھے تلاش
 کرنے لگیں تو آپ کو بھی ڈھونڈیں اور مشہور یہ ہو جائے کہ میرے ارادہ
 ہجرت کے محرک آپ ہی تھے اور اس کے بعد آپ کو طرح طرح کا عذاب
 دیں۔ ابوبکرؓ نے جواب میں کہا کہ اے رسول اللہؐ! اگر مجھے حیات دوام مل
 جائے اور اس میں مجھے مسلسل عذاب میں یوں مبتلا کر دیا جائے کہ نہ
 راحت بخش موت آئے اور نہ آرام کا کوئی وقفہ ملے اور یہ سب کچھ آپ

سے محبت کرنے کا صلہ ہو تو مجھے یہ عذاب اس بات سے زیادہ عزیز ہے کہ آپ کی مخالفت میں سارے جہان کی بادشاہی ملے اور میں عیش اڑاؤں۔ میں اپنی جان، دولت اور اولاد آپ پر قربان کرتا ہوں۔ یہ سن کر حضور نے فرمایا کہ اے ابوبکرؓ اللہ نے تیرے دل کو ٹولا اور تیرے دل کو تیرے قول کے مطابق پایا۔ تمہارا رشتہ مجھ سے وہی ہے جو کان، آنکھ اور سر کا بدن سے اور روح کا جسم سے ہوتا ہے۔ علی بھی مجھے اتنا ہی پیارا ہے بلکہ بلندی کردار اور زیادتی فضائل کی وجہ سے اس کا درجہ زیادہ ہے) تفسیر خلاصۃ المنہج میں علامہ کا شافی فرماتے ہیں۔

”امیر المومنین رابر جائے خود خواہانید و خود از خانہ ابوبکرؓ برفاقت اور ہماں شب بیرون آمدہ۔“

(حضورؐ نے اس رات علیؑ کو اپنے بستر پر سلا دیا اور خود ابوبکرؓ کے گھر سے اس کے ہمراہ مدینہ کو رخصت ہو گئے۔)

حملہ حیدری میں درج ہے:-

چنین گفت راوی کہ سالار دیں	چو سالم بہ حفظ جہاں آفریں
ز نزدیک آں قوم پُر مکر رفت	بسوے سر اے ابوبکرؓ رفت
پئے ہجرت او نیز آمادہ بود	کہ سابق رسولش خبر دادہ بود
چو رفتند چندے بد امان دشت	قدوم فلک سائے مجروح گشت
ابوبکرؓ آنگہ بہ دو شش گرفت	دے زیں حدیث است جائے شگفت
کہ در کس چنین قوت آید پدید	کہ بار نبوت تو اند کشید
بدیدند غارے دراں تیرہ شب	کہ خواندے عرب غار ثور ش لقب
گرفتند در جوف آں غار حائے	ولے پیش بنہاد ابوبکرؓ پائے
بہر جا کہ سوراخ یا رخنہ دید	قبارا بدرید و آں را بچید

بدیں گو نہ تاشد تمام آں قبا یکے رخنہ نگر فتہ مانداز قبا
برآں رخنہ گویند آں یار غار کف پائے خود رانمود استوار

(راوی کا بیان ہے کہ حضور صلعم اس مکار قوم کی آنکھ بچا کر صحیح و سالم اللہ کی حفاظت میں ابوبکرؓ کے گھر پہنچے۔ چونکہ رسولؐ پہلے انہیں خبر دے چکے تھے اس لیے وہ بھی ہجرت کے لیے تیار تھے۔ بیاباں میں (برہنہ پا چلنے کی وجہ سے) حضورؐ کے پاؤں زخمی ہو گئے۔ اس پر ابوبکرؓ نے انہیں کندھوں پر اٹھا لیا۔ نہ جانے ابوبکرؓ میں اتنی طاقت کہاں سے آگئی تھی کہ اس نے نبوت کا بارگراں اٹھا لیا۔ پھر وہ تاریکی شب میں ایک غار کے پاس پہنچے۔ جس کا نام غار ثور تھا۔ ابوبکرؓ پہلے اندر گئے اور (ٹٹول ٹٹول کر) غار کے تمام سوارخ اپنا پیرہن چیر کر بند کر دیے اسی طرح تمام کرت ختم ہو گیا۔ اور اتفاقاً ایک سوارخ باقی رہ گیا۔ کہتے ہیں کہ اس سوارخ کو یار غار نے اپنے پاؤں سے بند کیا)

یہ تو تھی صحیح تاریخ جو اہل سنت کی ہزار ہا روایات کے عین مطابق ہے ذرا جھوٹی تاریخ کی کارستانیاں دیکھیے۔

رفاقت ابوبکرؓ کے متعلق قاضی نور اللہ شوستری (مجالس المؤمنین و دیگر رسائل میں

لکھتے ہیں۔

”ابوبکرؓ از منافقین بود و برخلاف امر اقدس نبوی وراثتائے راہ ایتاد و

حضرت صلعم بعد از جبرِ شدید اور ہمراہ گرفت تا کفار را دلالت نہ کند۔“

(ابوبکرؓ منافق تھا۔ حضور صلعم کے ارشاد کے خلاف راستے میں کھڑا ہو

گیا۔ حضورؐ نے اسے سخت ڈانٹا اور پھر ساتھ لے لیا تاکہ کفار کو اطلاع نہ

دے سکے)

رسالہ حسینیہ میں درج ہے:-

”کہ حضور ﷺ ذرا آگے گئے تو ایک آدمی سامنے سے آگیا، پہچان لیا کہ ابو بکرؓ ہے۔ حضورؐ نے اسے اچھی طرح ڈانٹا۔۔۔۔۔ اور پھر جبریل نے آکر کہا کہ اے رسول! اسے ساتھ لے چلو۔ ورنہ کفار را گرفتہ از عقب تو بیاید و ترابہ قتل رسانند۔ کفار کو ساتھ لے کر تمہارا پیچھا کرے گا اور آپ کو قتل کر دے گا۔“

یہ روایات پڑھ کر سوالات ذیل پیدا ہوتے ہیں:-

۱۔ آدھی رات کے وقت ابو بکرؓ کو کس نے بتا دیا تھا کہ حضورؐ جا رہے ہیں۔ اگر حضورؐ نے خود بتایا تھا تو ابو بکرؓ کو لازماً ایک قابلِ اعتماد دوست سمجھا ہوگا۔ ورنہ آپ ایک ”منافق“ کو ایسے نازک موقع پر اپنے پروگرام کی اطلاع کیوں دیتے؟

۲۔ حضورؐ نے چلتے وقت انتہائی احتیاط سے کام لیا ہوگا۔ کس وقت اور کس راستے جانا ہے؟ کس سمت کا رخ کرنا ہے؟ کھانے پینے کا کیا انتظام ہوگا؟ یہ تمام تفصیل پہلے طے کی ہوں گی، اور کفار سے سخت مخفی رکھی ہوں۔ تو پھر ایک ”منافق“ آدھی رات کے وقت ٹھیک اس راہ پر کیسے آگیا۔ جس پر حضورؐ نے جانا تھا۔

۳۔ اگر اتفاقاً آگیا تھا تو شور مچا کر حضورؐ کو گرفتار کیوں نہ کر دیا؟

۴۔ حضورؐ ایک دشمنِ خدا اور رسول ﷺ کو ساتھ کیوں لے گئے؟

۵۔ اس منافق نے کھانے پینے اور اونٹوں کا انتظام کیوں کیا؟

۶۔ کیا حضورؐ تنہا سوا دو میل کا سفر طے کرنا چاہتے تھے؟ راہ میں تھکان بیماری اور

حادثے کا ڈر ہوتا ہے، پیاس اور بھوک لگتی ہے۔ کیا ان حوادث سے بچنے کے لیے ایک رفیق سفر کا ہونا ضروری نہیں تھا؟ اگر یہ رفیق سفر ابو بکرؓ نہیں تھا تو کون تھا؟

حضرت صدیقؓ کی گھبراہٹ کے متعلق رسالہ حسینیہ میں لکھا ہے:-

”غو غائش از جزع و فزع و فریاد برائے آں بود کہ مشرکاں را اطلاع گردد

انند و آنہا بداندند کہ دریں غار است۔“

(غار میں ابو بکرؓ کا شور وادواں اس لیے تھا کہ (باہر کھڑے ہوئے) کفار کو پتہ لگ جائے کہ حضورؐ غار میں ہیں)

یہ عجیب بات ہے کہ یہ ”منافق“ مکہ سے تو چپ چاپ نکل گیا۔ جہاں کفار ہاتھوں میں تلواریں اور برچھے لیے، ہرنا کے پہرہ دے رہے تھے اور حضورؐ کو پکڑوانے کا خیال بعد میں آیا اور عجیب تر یہ کہ اس غرض کے لیے شور بھی مچایا، لیکن جو چند گز کے فاصلے پر کھڑے تھے کچھ بھی نہ سن سکے پھر حضورؐ نے اس موقع پر لائحہ عمل ”گھبرائیے نہیں“ کہا۔ شور مچانے اور ”گھبرائیے نہیں“ کا آپس میں کوئی تعلق؟

ملا خضر مشہدی کا کمال دیکھیے کہ سوراخ کو پاؤں سے بند کرنے کے متعلق فرماتے ہیں:-

إِنَّمَا كَانَ يَمْدُ رَجُلَهُ يُرِيدُ إِظْهَارَ أَمْرِهِ.

(کہ ابو بکرؓ نے پاؤں اس لیے لمبا کیا تھا کہ باہر کھڑے ہوئے کفار دیکھ لیں اور انہیں پکڑ لیں)

غور فرمائیے کہ خلیفہ اول کو منافق ثابت کرنے کے لیے صحیح تاریخ میں کیا کیا پچریں لگائی گئیں اور پچریں بھی ایسی کہ جرح و تنقید کا ہلکا سا دباؤ بھی برداشت نہ کر سکیں۔

میری سمجھ سے یہ بات ورا تر ہے کہ ابو بکرؓ کو منافق و مرتد ثابت کرنے سے دین و دنیا کی کون سی سعادت حاصل ہوئی ہے۔ اس موقف کے نقصانات تو بے شمار ہیں لیکن فائدہ کوئی بھی نہیں۔ مثلاً

۱۔ اس سے چالیس کروڑ اہل سنت کی دل آزاری ہوتی ہے۔ میں یہ تسلیم کرتا ہوں کہ خلفاء کو مومن تسلیم کرنا رکن اسلام نہیں۔ لیکن اس کا کیا علاج کہ ان کے لائق تعداد کارناموں کے پیش نظر، کروڑوں پیروان اسلام ان کا بے حد احترام کرتے ہیں اور ان کارناموں کا ذکر امامیہ کی صحیح۔۔۔ تاریخ میں بھی موجود ہے۔ قابل احترام ہستیوں کو برا کہا جائے تو ان کے عقیدت مندوں کو سخت ٹھیس لگتی ہے۔ پاکستان میں حضرت قائد اعظم اور حکیم مشرق رحمۃ اللہ علیہما انتہائی احترام کی نگاہ سے دیکھے جاتے ہیں اگر انہیں کوئی شخص برا

کہے گا تو کروڑوں پاکستانی بے چین ہو جائیں گے۔ اور برا بھلا کہنے والے کے خلاف جذبات نفرت و حقارت بھڑک اٹھیں گے۔ نفرت پھیلانا اور دل دکھانا کسی مذہب کی تعلیم نہیں ہو سکتی۔

۲۔ امامیہ کی صحیح تاریخ میں دو سو سے زائد اقوال ایسے ہیں جن سے خلفا کا ایمان و اخلاص ثابت ہوتا ہے۔ ان میں بڑے بڑے علما و مجتہدین کے علاوہ حضرت امیر المومنین، امام حسن، امام زین العابدین، امام باقر، امام جعفر صادق، امام حسن عسکری کے اقوال بھی شامل ہیں۔ ان سب اقوال کو غلط اور ان تمام کتابوں کو جن میں یہ اقوال موجود ہیں جھوٹا کہنا پڑے گا۔

۳۔ قرآن انہی کی وساطت سے ہم تک پہنچا تھا۔ اگر انہیں منافق تسلیم کیا جائے تو پھر قرآن کو صحیح کہنے کی کوئی صورت باقی نہیں رہتی۔ یہ کیسے ممکن ہے کہ منافقین و مرتدین کا ایک گروہ قرآن کا سب سے پہلا باقاعدہ نسخہ تیار کرائے اور اس میں کوئی رد و بدل نہ ہوا ہو۔

۴۔ تاریخ کا فیصلہ ہے کہ خلفا کے زمانے میں اسلام عرب سے نکل کر فلسطین، شام، مصر، عراق، ایران، ترکستان اور افغانستان تک پہنچ گیا تھا۔ بیس ہزار مساجد بن گئی تھیں۔ گھر گھر تلاوت قرآن کا چرچا تھا۔ ایک کروڑ انسان اسلام لانے کے بعد اشاعت اسلام میں مصروف ہو گئے تھے۔ اگر خلفا کو منافق قرار دیا جائے تو اللہ کے تینوں وعدے (استخلاف، تمکین دین اور قیام امن) غلط ثابت ہوتے ہیں۔ اسلام تو یوں گیا کہ تین کے سوا سب مرتد ہو گئے تھے۔ رہی خلافت! اگر صرف امیر المومنین کی خلافت کو خلافت حقہ کہا جائے تو وہ پانچ برس سے زیادہ نہ تھی۔ کیا اللہ کا وعدہ استخلاف صرف پانچ برس کے لیے تھا؟ رہا امن تو حضرت امیر المومنین کا عہد خانہ جنگی کا عہد تھا۔ آپ کو قیام امن کی فرصت ہی نہ مل سکی۔

۵۔ ملت کا موجودہ انتشار باقی رہے گا۔ اور مسلمان اقوام عالم کی نگاہ میں سدا ذلیل و رسوا

رہیں گے۔

بھائیو! میں آپ سے یہ نہیں کہہ رہا کہ آپ اپنا مذہب بدل لیں۔ امتیازی نام چھوڑ دیں۔ یا آل رسول ﷺ کی محبت ترک کر دیں۔ میں تو صرف اتنی ہی بات کہہ رہا ہوں کہ صحیح بات کو صحیح کہیے تاکہ غلط نتائج پیدا نہ ہوں۔ اسلام نام ہے نیکی کا، اگر آپ میں سے کوئی نیک ہے تو وہ خالص مومن ہے۔ خواہ وہ شیعہ ہو یا سنی۔ ان لیبلوں، ناموں اور نشانوں کو کوئی وقعت حاصل نہیں۔ اگر آپ راست باز، راست کردار، دیانتدار، انسان کے خدمت گار اور محبت شعار ہیں تو آپ صاحب ایمان ہیں ورنہ پیر و شیطان۔

۹۔ حضور صلعم ابھی مکہ میں تھے کہ قیصر روم اور شاہ ایران میں جنگ چھڑ گئی۔ قیصر عیسائی تھا اور کسریٰ مشرک۔ مشرکین مکہ کی ہمدردی کسریٰ کے ساتھ تھی اور مسلمان قیصر کی فتح چاہتے تھے لیکن قیصر کو شکست ہو گئی۔

اس پر مسلمانوں کو صدمہ ہوا اور یہ آیت نازل ہوئی۔

غُلِبَتِ الرُّومُ فِي أَدْنَى الْأَرْضِ وَهُمْ مِنْ بَعْدِ غَلَبِهِمْ سَيَغْلِبُونَ فِي بَضْعِ سِنِينَ لِلَّهِ الْأَمْرُ مِنْ قَبْلُ وَمِنْ بَعْدُ وَيَوْمَئِذٍ يَفْرَحُ الْمُؤْمِنُونَ.

(روم ۱/۳۱)

(ایشیائے صغیر میں روم کو شکست ہو گئی ہے۔ لیکن چند سال بعد انہیں ایرانیوں پہ فتح حاصل ہوگی۔ آگے پیچھے حکومت اللہ ہی کی ہے اس روز مسلمان خوش ہوں گے)

یہ پیش گوئی پورے نو سال بعد اس روز پوری ہوئی جب مسلمان فتح بدر کی خوشیاں منا رہے تھے۔

حضرت امام جعفر صادق اس کی تفسیر یوں کرتے ہیں:-

غُلِبَتِ الرُّومُ فِي أَدْنَى الْأَرْضِ وَهِيَ الشَّامَاتُ وَمَا حَوْلَهَا وَهُمْ (یعنی فارس) مِنْ بَعْدِ غَلَبِهِمْ سَيَغْلِبُونَ يَعْنِي يَغْلِبُهُمْ

المسلمون في بضع سنين فلما غز المسلمون فارس
وافتحوها فرح المسلمون بنصر الله .

(کافی۔ کتاب الروضہ، طبع لکھنؤ ص ۱۲۷)

(رومی شام و نواح شام میں مغلوب ہو گئے، اور چند سال بعد ایرانیوں پر
مسلمان غالب آجائیں گے جب مسلمان اہل ایران سے لڑے اور فتح
حاصل کی تو اللہ کی نصرت پہ بہت خوش ہوئے)

قرآن کی یہ پیش گوئی حضرت عمرؓ کے دور خلافت میں پوری ہوئی تھی اور فتح ایران پر
اہل اسلام واقعی بہت خوش ہوئے تھے۔ اگر فاروق اعظمؓ کو خارج از اسلام سمجھا جائے تو سوال پیدا
ہوگا کہ یہ پیش گوئی کب پوری ہوئی؟ اور جن ”خوش ہونے والے مسلمانوں“ کا ذکر حضرت امام
جعفرؓ نے کیا تھا، وہ کون تھے؟

روایت بالا کی تائید واقعات ذیل سے بھی ہوتی ہے:-

”امام جعفرؓ فرماتے ہیں کہ جب (جنگ احزاب کے موقع پر) مدینہ کے
گرد و خندق کھودی جا رہی تھی تو ایک پتھر آگیا۔ حضور ﷺ نے علیؓ یا سلمانؓ
سے کدال لے کر ضرب بھا ضربہ فتفرق بثلت فرق فقال
رسول الله صلعم لقد فتحت علی فی ضربتی هذه كنوز
کسری و قیصر۔

اس پہ مارا، وہ تین ٹکڑوں میں تقسیم ہو گیا۔ اور پھر فرمایا کہ اس ضرب سے
قیصر و کسری کے خزانے میرے ہاتھ آ گئے ہیں۔“

(کافی۔ کتاب الروضہ)

قیصر و کسری کے خزانے خلفائے ثلاثہ کے زمانے میں حاصل ہوئے تھے اور اس فتح کو
حضورؐ پر نور نے اپنی فتح قرار دیا تھا۔ تو کیا ایمان خلفا میں اب بھی کوئی شک باقی ہے؟
حملہ حیدری میں یہ واقعہ یوں بیان ہوا ہے۔

بنامِ خدائے جہاں آفریں

بزد تیشہ را سید المرسلینؐ

آپ نے تین ضربیں لگائیں، تین شعلے بلند ہوئے اور پھر سلمانؓ کے استفسار پر

پہ پانچ چنیں گفت خیر البشر

کہ چوں جست برقی نخست از حجر

نمودند ایوان کسریٰ بہ من

دوم قصر روم و سوم از یمن

(حضورؐ نے فرمایا کہ پہلے شرر پر مجھے ایوان کسریٰ، دوسرے پہ محلات روم

اور تیسرے پہ یمن دکھایا گیا ہے)

کبھی کبھی ملا باقر مجلسی بھی صحیح بات کہہ جاتے ہیں۔ لکھتے ہیں کہ جب شاہ ایران نے

نامہ رسولؐ کے جواب میں مٹی کی ایک مٹھی بھیجی تو۔

”حضرت فرمود کہ امت من بزودی مالک زمین او خواہد شد“

(حیات القلوب ج ۲، طبع لکھنؤ ص ۴۱۹)

(حضورؐ نے فرمایا کہ میری امت جلد ایران پر قابض ہو جائے گی)

یہاں حضورؐ نے فاتحین ایران (حضرت عمرؓ، سعد بن ابی وقاصؓ وغیرہم، کو اپنی امت کہا

ہے اور ظاہر ہے کہ منافق امت رسولؐ کی نہیں ہو سکتے۔

یہی ملا باقر لکھتے ہیں:-

”ابن شہر آشوب وغیرہ روایت کردہ اند کہ روزے آنحضرت ﷺ نظر کرد

بسوئے ذرا عہائے سراقہ بن مالک کہ باریک و پر مو بود پس فرمود کہ چگونہ

خواہد بود حال تو کہ دست رنجمائے بادشاہ عجم را در دست ہائے خود کردہ

باشی۔ پس چوں در زمان عمرؓ مدائن کردند عمرؓ اور اطلبید و دست رنجمائے

بادشاہ عجم را در دستہائے او کرد۔“ (حیات القلوب ج ۲، ص ۲۳۸)

(ابن شہر آشوب وغیرہ سے روایت ہے کہ ایک دن حضور ﷺ کی نگاہ سراقہ بن مالک کے باریک اور مودار بازوؤں پر پڑ گئی۔ فرمانے لگے وہ کیا دن ہوگا جب شاہ ایران کے نگن تمہارے ہاتھوں کی زینت بنیں گے۔ جب عہد عمر مدائن فتح ہوا، تو عمرؓ نے سراقہ کو بلایا اور کسریٰ کے نگن اسے پہنادیے)

سیدھی سی بات ہے کہ اگر عمرؓ منافق ہوتا تو حضور صلعم کی پیش گوئی کو اس عقیدت و محبت سے سچا ثابت کرنے کی کبھی کوشش نہ کرتا۔

۱۰۔ یوں تو ایسی سینکڑوں آیات ہیں جن سے صحابہ کے ایمان، ان کی کثرت، شوکت اور سطوت پر روشنی پڑتی ہے۔ لیکن مبادا کہ قارئین اکتا جائیں صرف ایک اور آئیہاں درج کرتا ہوں۔

اللہ نے وعدہ کیا تھا کہ اسلام تمام ادیان پر چھا جائے گا۔ اس مقصد کو حاصل کرنے کے لیے چار چیزوں کی ضرورت تھی۔

اول۔ سلطنت۔ کہ محکوم عموماً اپنے آقا کا مذہب اختیار کر لیتا ہے اور اس کا اپنا تمدن، کلچر اور دیگر خصوصیات ختم ہو جاتی ہیں۔

الناس علی دین ملوکھم

(لوگ اپنے بادشاہوں کے مذہب پہ چلتے ہیں)

دوم۔ اتحاد۔ حصول سلطنت کے لیے قوم میں اتحاد ضروری ہے۔ انتشار باعث ضعف اور ضعف وجہ موت بن جاتا ہے۔

سوم۔ بلندی کردار۔ اگر کسی قوم کا کردار پست ہو، اس کے افراد ظالم، غاصب، بددیانت، جھوٹے اور منافق ہوں تو اس کا مذہب کبھی فروغ نہیں پاسکتا۔ بلندی سیرت تعمیل الہام سے پیدا ہوتی ہے۔ اس کا ایک پہلو عبادت یعنی رکوع و سجود ہے۔

چہارم۔ اعجازِ قرآن۔ قرآن دو طرح سے اعجاز ہے۔ اول اس کا اسلوب بیان دوم اس کی بیان کردہ معاشری، اخلاقی، روحانی، طبعی اور مابعد الطبعی صداقتیں۔ آج کے مسلمانوں کا کردار بے حد پست ہو چکا ہے۔ ان کے انتشار، انوکھے عقائد، ان کی جہالت، خود پرستی، خدا فراموشی، بے تدبیری اور احتیاج پہ سارا عالم ہنس رہا ہے۔ اگر اسلام کا وقار قائم ہے تو صرف قرآن کے دم سے۔ اس وقت امریکہ، جرمنی، فرانس اور برطانیہ میں حقائق قرآن کو سمجھنے اور سمجھانے کے لیے کئی ادارے کام کر رہے ہیں۔ سو سال پہلے اقوام مغرب کو قرآن سے انتہائی نفرت تھی۔ لیکن آج وہ بات نہیں رہی۔ گزشتہ نصف صدی میں ہزاروں یورپی مسلمان ہو چکے ہیں اور میرا اندازہ یہ ہے کہ جوں جوں سائنسی علم بڑھتا جائے گا۔ قرآن کے رموز سے پردہ اٹھتا جائے گا اور ممکن ہے کہ کوئی ایسا زمانہ بھی آجائے کہ ہر بڑا سائنس داں قرآن کی عظمت تسلیم کرنے پر مجبور ہو جائے۔

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَ عَلَى
الدِّينِ كُلِّهِ وَكَفَىٰ بِاللَّهِ شَهِيدًا ۝ مُحَمَّدٌ رَسُولُ اللَّهِ وَالَّذِينَ
مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا
يَبْتَغُونَ فَضْلًا مِّنَ اللَّهِ وَرِضْوَانًا سِيمَاهُمْ فِي وُجُوهِهِمْ مِّنْ أَثَرِ
السُّجُودِ ۚ ذَٰلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ كَزَرْعٍ
 أَخْرَجَ شَطْأَهُ فَآزَرَهُ فَاسْتَغْلَظَ فَاسْتَوَىٰ عَلَىٰ سُوقِهِ يُعْجِبُ
الزُّرَّاعَ لِيُغِيظَ بِهِمُ الْكُفَّارَ ط

(فتح ۴/۲۸، ۲۹)

(اللہ وہ ہے۔ جس نے اپنے رسول کو ہدایت اور سچا دین دے کر بھیجا تا کہ اسے تمام ادیان پہ غالب کرے۔ اور خدا کی شہادت کافی ہے۔ محمد اللہ کے رسول ہیں۔ ان کے ساتھی کفار پہ بڑے تند اور آپس میں بڑے رحیم و شفیق ہیں۔ آپ انہیں ہمیشہ راکع و ساجد اور خدائی فضل و رضا کا طالب

پائیں گے۔ ان کے چہروں پر سجدہ و اطاعت کا نشان ملے گا۔ تورات و انجیل میں ان کے یہی اوصاف مذکور ہیں۔ آپ انہیں ایک ایسی کھیتی سمجھیں جس کی پہلے ڈنڈی نکلی، اس میں طاقت آئی، پھر مضبوط ہو گئی اور اس کے بعد اپنے بل پر سیدھی کھڑی ہو گئی۔ کسان جسے دیکھ کر بہت خوش ہوا اور کافر آتش حسد میں جل مرے)

اللہ نے اسلام کو غالب بنانے کے لیے جو ائمہ و سبطی کھڑی کی تھی اس کے اوصاف یہ بتائے ہیں کہ غیروں پہ تند، آپس میں نرم، اللہ کے سامنے جھکنے والے، اس کے فضل و رضا کے طالب، چہروں پہ علاماتِ تقویٰ و طاعت، اور ایک ایسی کھیتی جو رفتہ رفتہ مضبوط بن کر لہلہانے لگی۔ اپنی محبت کو بارود دیکھ کر کسان کی باچھیں کھل گئیں اور کافر آتش حسد میں جل مرے۔

اگر خلفائے ثلاثہ کو کافر سمجھ لیا جائے اور بعد از رسول صرف تین صحابہ کو مومن قرار دیا جائے تو پھر روزِ محشر اللہ سے یہ پوچھنا پڑے گا۔ کہ صحابہ کی جس شاندار کھیتی کا نقشہ آپ نے کھینچا تھا۔ وہ گئی کہاں؟ خلافت پہ ”منافق“ قابض ہو گئے۔ حضور کے ساتھی سب کے سب اسلام سے بھاگ گئے اور ہر طرف ارتداد پھیل گیا۔ ظاہر ہے کہ یہ منافق و مرتد خدا اور رسول کی کھیتی نہیں کہلا سکتے۔

غور فرمائیے کہ اگر خلفاء کو ”بے ایمان“ قرار دے دیا جائے تو قرآن کی متعدد آیات اپنا مفہوم کھو بیٹھتی ہیں۔ کوئی پیش گوئی اور کوئی تمثیل جس کا تعلق صحابہ سے ہو صحیح نہیں رہتی۔ قرآن سے اعتبار اٹھ جاتا ہے اور کفر و اسلام کا امتیاز مٹ جاتا ہے۔

مسلمانو! ذرا تو سوچو، کہ اگر تم ایک دوسرے کو کافر و مرتد بناتے رہے۔ قرآن کے محرف ہونے پہ سارا زور لگاتے رہے تو پھر خدا کا وہ وعدہ کہ ہم اسلام کو تمام ادیان پہ غالب کریں گے، کیسے پورا ہوگا۔

میرے بھائیو! خدا کے لیے اپنے وطن کے لیے، اپنے مستقبل کے لیے، اپنے ناموس و وقار کے لیے، انتشار کو چھوڑیے، عناد و نفرت کی راہوں کو چھوڑیے۔ اس واعظ کو چھوڑیے جو غلط

تاریخ بتا کر، آپ کو غلط راہوں پہ ڈالے آپس میں لڑائے، سارے جگ کو آپ پر ہنسائے، اور ایک قرآن کو تھام لیجئے اس کے بعد آپ کا ملی نام شیعہ ہو یا سنی آپ ہاتھ چھوڑ کر نماز پڑھیں یا باندھ کر آپ کی اذانیں ایک ہوں یا جدا جدا۔ قطعاً کوئی فرق نہیں پڑے گا۔ مقصد پاکیزگی سیرت ہے اختلاف مناسک و مسالک ابتدا سے چلا آتا ہے اور تا انتہا باقی رہے گا۔ یہ چیز اتحاد میں حائل نہیں ہو سکتی۔ خدائی مذہب کی علامت محبت ہے۔ اگر آپ کا دل محبت سے لبریز ہے اور آپ کے مواعظ درس محبت دیتے ہیں تو آپ صاحب ایمان ہیں۔ اگر یہ چیز نہیں تو کچھ بھی نہیں۔

عشق دم جبرئیل ، عشق دل مصطفیٰ

عشق خدا کا رسول ، عشق خدا کا کلام

دے گئی مرگ حسین اہل خرد کو پیام

عشق سراپا حیات ، عشق سراسر دوام

عشق کی مستی سے ہے پیکر گل تابناک

عشق ہے ابن السبیل اس کے ہزاروں مقام

(اقبال بہ ترمیم)

۱۔ ابتدا میں ان خلفاء کا دار الخلافہ تونس کے قریب ایک شہر مہدیہ تھا اور بعد میں مصر۔ یہ شیعہ تھے اور خلفائے

علاء کو برا سمجھتے تھے۔ ان خلفاء کی تعداد ۱۴ تھی اور عہد حکومت از ۲۹۷ھ تا ۵۶۷ھ۔ ان کے چھٹے فرمانروا

حاکم نے کوشش کی کہ روضہ رسول ﷺ سے ابو بکر و عمر کی نعشیں نکلوں لیکن کامیاب نہ ہوا۔

۲۔ حملہ حیدری ج ۱ ص ۴۸ کے مطابق حضور ﷺ نے ابو بکر کے بیٹے کو یہ حکم دیا تھا کہ

نبی ﷺ گفت پس پور بو بکر را

باب ہفتم

خلفائے ثلاثہ ائمہ و علمائے امامیہ کی نظر میں

میں بارہا عرض کر چکا ہوں کہ اس کتاب سے میرا مقصد کسی فرقے کی تردید نہیں۔ کہ میں کلامی اختلافات میں الجھنا پسند نہیں کرتا۔ بلکہ صحیح تاریخ پیش کرنا ہے۔ ایک طرف اہل سنت کی ہزار ہا توارخ و تفاسیر ہیں، جو خلفا کو بالا اتفاق صاحب ایمان کہتی ہیں اور دوسری طرف امامیہ کی تاریخ ہے جس میں دوسو سے زائد روایات خلفا کے ایمان پر ہیں اور اندازاً پانچ سو اس کے خلاف۔ ایک ہی امام کی طرف درجنوں ایمان صحابہ کی روایات منسوب ہیں۔ اور بیسیوں کفر صحابہ کی۔ یہ دونوں قسم کی روایات صحیح نہیں ہو سکتیں سوال یہ ہے کہ کن روایات کو صحیح سمجھا جائے۔ اگر ہم یہی سوال کسی مغربی مورخ سے پوچھیں تو وہ تاریخ کے مسلمہ اصولوں سے کام لے کر غیر امامی ماخذ کی طرف مائل رجوع کرے گا اور جن روایات کی تائید وہاں سے مل جائے گی انہیں صحیح قرار دے گا۔ اور باقی کو مسترد کر دے گا۔ ایک مورخ کے ہاں اولیت ماخذ بڑی اہمیت رکھتی ہے۔ فرض کیجئے کہ سقراط کے حالات زندگی تین آدمی لکھتے ہیں۔ ایک اس کا ہم عصر ہے، دوسرا سو سال بعد آتا ہے اور تیسرا دو ہزار سال بعد، اور تینوں کی تفصیل میں اختلاف ہے تو مورخ لازماً معاصر سقراط پہ اعتماد کرے گا اور باقی دو کو کوئی اہمیت نہ دے گا۔

امامیہ کی ان دو روایات (ایمان خلفا) کی تائید اہل سنت کی کم از کم ایک لاکھ روایات سے ہوتی ہیں اور باقی ماندہ پانچ سو روایات (کفر صحابہ) کی تائید میں ایک لفظ تک نہ اسلامی تاریخ سے مل سکتا ہے اور نہ غیر اسلامی تاریخ سے۔ رہا اولیت ماخذ کا مسئلہ۔ تو سب سے پہلی کتاب جو ظہور اسلام کے بعد لکھی گئی تھی وہ حضرت عبداللہ بن عباسؓ کی تفسیر ہے۔ آپ ایک جلیل القدر فقیہ صحابی تھے۔ قرابت کے لحاظ سے حضورؐ پر نور اور جناب علی المرتضیٰؑ بہا السلام کے چچیرے بھائی تھے۔ اس تفسیر میں متفرق مقامات پر خلفا کا ذکر آیا ہے۔ ہر جگہ انتہائی احترام سے انہیں یاد کیا گیا ہے۔ اور ان کے ایمان و عمل کو بطور مشعل راہ پیش کیا گیا ہے۔ یہ تفسیر ہر بڑی لائبریری میں

موجود ہے۔ اس کے بعد احادیث و تاریخ کے کئی مجموعے مرتب ہوئے جن میں سے کچھ اس وقت نایاب ہیں۔

جو کتابیں ایشیاء و یورپ کی مختلف لائبریریوں میں موجود ہیں اور ان میں سے بعض ہر جگہ ملتی ہیں۔ ان کی فہرست یہ ہے۔

کتاب کا نام	مصنف	سال تکمیل (اندازاً)
۱۔ مغازی	موسیٰ بن عقبہ	۱۴۰ھ
۲۔ سیرۃ رسول اللہ	ابن عشاق	۱۵۰ھ
۳۔ موطا	امام مالک بن انس	۱۷۹ھ
۴۔ موطا	امام محمد بن الحسن الشیبانی	۱۸۷ھ
۵۔ کتاب المغازی	ابو عبد اللہ محمد بن عمرو الواقدی	۲۰۶ھ
۶۔ سیرت ابن ہشام	عبد الملک بن ہشام الحمیری	۲۱۳ھ
۷۔ طبقات الکبیر	ابن سعد	۲۲۹ھ
۸۔ مسند	ابو عبد اللہ احمد بن حنبل الشیبانی المروزی	۲۴۱ھ
۹۔ سنن	ابو محمد عبد اللہ بن عبد الرحمن دارمی	۲۵۵ھ
۱۰۔ صحیح	محمد بن اسماعیل البخاری	۲۵۶ھ
۱۱۔ صحیح	مسلم بن حجاج القشیری	۲۶۱ھ
۱۲۔ سنن	ابوداؤد سلیمان بن الاشعث الازدی السجستانی	۲۷۶ھ
۱۳۔ الامامة والسياسة	ابو محمد عبد اللہ بن مسلم بن قتیبہ الدینوری	۲۷۶ھ
۱۴۔ سنن	ابو عیسیٰ محمد بن عیسیٰ الترمذی	۲۷۹ھ
۱۵۔ فتوح البلدان	احمد بن یحییٰ البلاذری	۲۷۹ھ
۱۶۔ کتاب الاخبار الطوال	ابو حنیفہ احمد دینوری	۲۸۲ھ
۱۷۔ سنن	ابو عبد الرحمن احمد بن علی بن شعیب النسائی	۳۰۲ھ
۱۸۔ تاریخ الملوک و ابو جعفر محمد بن جریر الطبری		۳۰۲ھ

یہ لوگ بڑے متقی، خدا ترس، عبادت گزار اور راست باز تھے۔ انہوں نے ہمیشہ رات کو رات اور دن کو دن کہا۔ ان کی کتابوں میں کہیں بھی فرعون و نمرود کی تعریف موجود نہیں۔ کسی نے بھی ابو جہل و ابولہب کو مسلمان نہیں کہا۔ اگر خلفا بھی منافق و مرتد ہوتے۔ تو آخر ان میں سے ایک مورخ تو اس کا ذکر کرتا یہ بات ناقابل تسلیم ہے کہ ان مؤرخین نے صدیقؑ و فاروقؑ کو مسلمان بنانے کی سازش کر لی تھی۔ آخر ”کافروں“ کو مسلمان کہنے سے انہیں فائدہ کیا تھا؟ عہد اُجھوٹ کون بولتا ہے۔ ”کافی کلینی“ جس میں کفر خلفا اور تحریف قرآن کی متعدد روایات موجود ہیں۔ کتب بالا نے کافی بعد ۳۲۰ھ کے قریب لکھی گئی تھی ”کافی“ سے پہلے کی کسی کتاب میں کفر خلفا کی روایات نہیں ملتیں۔ کافی کا بیشتر روایات امام باقرؑ و جعفرؑ سے تعلق رکھتی ہیں کلینی سے امام جعفرؑ (وفات ۱۴۸ھ) ایک سو بہتر برس پہلے اور امام باقرؑ (وفات ۱۱۲ھ) دو سو چھ برس پہلے گزر چکے تھے۔ ظاہر ہے کہ اس عرصہ میں ان ائمہ کے اقوال و ارشادات بگڑ چکے ہوں گے۔ وہ زمانہ ہی احادیث تراشی کا تھا۔ سینکڑوں فرقے اپنے عقائد کی تائید میں روایات گھڑ رہے تھے۔ عبد اللہ بن سبا کے گروہ کا تو کام ہی یہی تھا۔ غیر مسلم حکومتوں نے سینکڑوں آدمی اس کام پہ لگا رکھے تھے۔ اس قسم کے حالات سے گزری ہوئی روایات کا اعتبار کیا؟ کلینی نے یہ تمام روایات نقد و جرح کے بغیر اٹھائیں۔ اور ایک مجموعہ (کافی) میں منضبط کر ڈالیں۔

تاریخ کے ایک طالب العلم کو کلینی سے یہ پوچھنے کا حق حاصل ہے کہ جب گزشتہ سو تین سو برس کی متعدد تاریخ میں کفر خلفا کا ذکر کہیں موجود نہیں تھا تو آپ کے مجموعہ میں یہ چیز کہاں سے آگئی۔ وہ ایک ہی جواب دے سکتے ہیں کہ روایات سے لی ہے۔ اور اگر یہ پوچھیں کہ سنٹیوں کی لاکھوں احادیث کی رو سے یہ خلفا مسلمان تھے اور آپ کی کچھ روایات انہیں کافر اور کچھ مسلمان کہتی ہیں۔ اس عظیم اختلاف کے باوجود آپ ان روایات پہ اعتبار کیوں کرتے ہیں تو اس کا کوئی جواب تاقیامت نہیں ملے گا۔

حقیقت خرافات میں کھو گئی

یہ امت روایات میں کھو گئی

(اقبال)

سچائی کو پرکھنے کے لیے دنیا نے چند معیار مقرر کر رکھے ہیں۔ اول یہ کہ وہ محبت کی تعلیم دے۔ دوم یہ کہ اس کی تفصیل مسلمہ حقائق کوئی وفطری کے خلاف نہ ہوں۔ سوم یہ کہ اس میں تعارض نہ ہو۔ دنیا کے کسی لٹریچر میں اتنا تضاد و تبائن موجود نہیں، جتنا مسلمانوں کی روایات میں ہے اس مسخ شدہ لٹریچر پہ اعتماد کرنا، قرآن جیسی عظیم و رفیع کتاب کو ایک طرف پھینک دینا اور پھر ایک دوسرے کے گلے کاٹنا، شہادت حسینؑ سے بھی بڑا حادثہ ہے۔ حضرت امام حسینؑ نے تو ایک نہایت بلند مقصد کے لیے سر کٹوایا تھا۔ لیکن ہم ایک دوسرے کا گلا کاٹ کر حرام موت مر رہے ہیں اور چودہ صدیوں سے دنیا کو یہ خونی تماشہ مفت دکھا رہے ہیں:-

رَبِّ اهْدِ قَوْمِي فَإِنَّهُمْ لَا يَعْلَمُونَ.

(اے رب! میری قوم کو سیدھی راہ دکھا۔ یہ نہیں جانتی کہ کیا کر رہی ہے)

حضرت صدیقؑ کے متعلق آراء

آراء درج کرنے سے پہلے مناسب معلوم ہوتا ہے کہ آپ کے کارناموں پہ کچھ روشنی

ڈالی جائے۔

۱۔ جب حضور صلعم نے رسالت کا اعلان فرمایا تو چار افراد سب سے پہلے آپ پر ایمان

لائے۔ خواتین میں سے حضرت خدیجہ الکبریٰؓ، بچوں میں سے حضرت علی المرتضیٰؓ

، جوانوں میں حضرت زید بن حارثہؓ اور بوڑھوں میں سے حضرت ابوبکرؓ۔ رحمہم اللہ۔

۲۔ آپ نے بلالؓ، عامر بن فہیرہؓ، نذیرہؓ، نہدیہؓ اور دیگر کئی نو مسلم غلاموں اور لونڈیوں کو

خرید کر آزاد کیا اور اس طرح ظالم آقاؤں سے انہیں نجات دلائی۔

۳۔ آپ کی ترغیب سے عبدالرحمن بن عوفؓ، عثمان بن عفانؓ، سعد بن ابی وقاصؓ (فاتح

ایران)، طلحہ بن عبد اللہؓ، ابو عبیدہ بن جراحؓ (فاتح شام) اور خالد بن سعید بن العاصؓ

نے اسلام قبول کیا۔

۴۔ آپ نے مسجد نبوی کے لیے سفید زمین کی قیمت ادا کی۔

۵۔ جنگہائے بدر، احد، بنو المصطلق، حدیبیہ، خیبر، خندق اور حنین میں بحیثیت مجاہد شامل

ہوئے۔

۶۔ قبول اسلام کے وقت اونٹوں، بھیڑ، بکریوں اور زرعی جائیداد کے علاوہ آپ چالیس ہزار درہم کے مالک تھے۔ لیکن وقت وفات آپ کے پاس کچھ بھی نہیں تھا۔ سب کچھ خدا اور رسول پر قربان کر دیا تھا۔

۷۔ حضور ﷺ کی آخری علالت میں آپ امام الصلوٰۃ رہے اور ایک دن خود حضور نے بھی آپ کے پیچھے نماز پڑھی۔

۸۔ حضور کے بعد مدعیان نبوت مثلاً طلحہ بن خویلد، اسود غنسی، مسلمہ بن حبیب، سجاح بنت حارثہ (زوجہ مسلمہ) کو آپ نے ختم کیا۔

۹۔ مرتدین و منکرین زکوٰۃ کے خلاف اعلان جہاد کیا۔

۱۰۔ مختلف مقامات پر بغاوت کی آگ بھڑک اٹھی تھی۔ مثلاً نعمان بن منذر نے بحرین میں، لقیط بن مالک نے عمان میں، نیز امرائے کندہ نے علم بغاوت بلند کر دیا تھا۔ آپ نے ان سب کو کچل ڈالا۔

۱۱۔ آپ نے سب سے پہلے آیات قرآن کو چھلکوں، ٹھیکریوں، چمڑے اور کاغذ کے ٹکڑوں سے نقل کرا کے ایک باقاعدہ نسخہ تیار کرایا۔

۱۲۔ آپ کے اڑھائی سال عہد میں مندرجہ ذیل جنگیں لڑی گئیں۔

۱۔ جنگ تبوک ۲۔ جنگ عراق ۳۔ جنگ فلسطین ۴۔ اور
شام میں جنگ بصری

ان لڑائیوں سے شام میں فتوحات کا سلسلہ شروع ہو گیا۔

۱۳۔ حضرت صدیق کا یہ معمول تھا کہ سحر کو بعد از تہجد مشک اور جھاڑو اٹھاتے۔ اور مدینہ کی ضعیف اور بے بس عورتوں کے گھروں میں دبے پاؤں داخل ہو کر صحن میں جھاڑو پھیرتے، اور گھڑوں میں پانی بھر آتے۔ دن میں بعض یتیموں کے ہاں جا کر، ان کی بکریاں دوہتے اور عہد خلافت میں بھی بعض اوقات اپنا ریوڑ خود چراتے تھے۔

۱۴۔ آپ نے عمر بھر کھر در لباس پہنا۔ گارے کے کچے مکان میں رہے اور ستوکھا کر گزرا کیا۔ خلیفہ بنے تو چالیس درہم (پونے نو روپے پاکستانی) مشاہرہ لینا شروع کیا۔ اور وفات سے پہلے اپنا اثاثہ بیچ کر یہ رقم پھر بیت المال میں داخل کر دی۔

۱۵۔ خلیفہ بننے کے بعد مسجد میں نماز پڑھنے آئے۔ تو آپ نے یہ خطبہ ارشاد فرمایا:-

يا ايها الناس فاني قد وليت عليكم و لست بخيركم فان احسنت فاعينوني وان اسات فقوموني: الصدق امانة و الكذب خيانة والضعيفة فيكم قوي عندى حتى اريح عليه حقه ان شاء الله والقوى فيكم ضعيف عندى حتى اخذ الحق منه ان شاء الله لا يدع قوم الجهاد فى سبيل الله الا ضربهم الله بالذل ولا تشيع الفاحشة من قوم قط الا عمهم الله بالبلاء اطيعوني ما اطعت الله و رسوله فاذا عصيت الله و رسوله فلا طاعة لى عليكم. قوموا الى صلاتكم يرحمكم الله.

(طبقات ابن سعد ج ۳، ص ۱۲۹)

(لوگو! مجھے تمہارا وال بنا دیا گیا ہے۔ حالانکہ میں تم سے بہتر نہ تھا۔ اگر میں نیک رہوں، تو میری مدد کرو، برا بن جاؤں تو مجھے سیدھا کرو، سچائی امانت ہے اور جھوٹ خیانت۔ جب تک ضعیف کو میں اس کا حق نہ دلا چکوں اسے طاقتور سمجھوں گا۔ اور جب تک طاقتور سے دوسروں کا حق نہ لے لوں اسے ضعیف خیال کروں گا۔ انشاء اللہ جب کوئی قوم اللہ کی راہوں میں جہاد چھوڑ دیتی ہے تو اسے اللہ ذلیل کر دیتا ہے۔ جب کسی قوم میں گناہ آ جاتا ہے تو اللہ اس پر مصیبتیں برساتا ہے۔ اگر میں خدا اور رسول ﷺ کی اطاعت کروں، تو تم میری اطاعت کرو۔ اور اگر میں خدا اور رسول ﷺ کا

نافرمان بن جاؤں تو تم میری نافرمانی کرو۔ اب نماز کے لیے اٹھو، اللہ تم پر رحم کرے)

کیا ان واقعات و اقوال سے، جو صحیح ترین قدیم تواریخ سے حاصل کیے گئے ہیں، کفر و نفاق کا کوئی پہلو نکلتا ہے؟ حضرت صدیقؑ کی یہی وہ سیرت تھی جس پہ خود امیر المومنین علیہ السلام نے گلہائے تحسین برسائے تھے (آپ کے اقوال پچھلے صفحات میں نقل ہو چکے ہیں) اور دیگر ائمہ و مجتہدین امامیہ نے بھی خراج عقیدت پیش کیا تھا۔ مثلاً۔

۱۔ امام محمد باقر علیہ السلام سے کسی نے پوچھا کہ کیا تلوار کی آرائش و زیبائش جائز ہے۔

قال نعم قد حلی ابو بکر الصديق سيفه بالفضة و قال الراوى
اتقول هكذا فوثب الامام على مكانه فقال نعم الصديق نعم
الصديق نعم الصديق فمن لم يقل له الصديق فلا صدق الله
قوله في الدنيا والآخرة. (كشف الفح - تصنيف علی بن عیسیٰ اربلی)
(فرمایا بے شک۔ کیونکہ ابوبکر صدیقؑ نے اپنی تلوار چاندی سے سجائی
تھی۔ راوی نے کہا۔ کیا آپ ابوبکر کو صدیقؑ کہہ رہے ہیں؟ تو امام غصے
میں آکر اپنی جگہ پہ اچھل پڑے اور فرمایا ہاں، ہاں۔ وہ صدیقؑ ہے
صدیقؑ ہے، صدیقؑ ہے اور جو اسے صدیقؑ نہ کہے، اللہ اس کو دنیا و
آخرت میں جھوٹا کرے)

۲۔ ”احتجاج“ طبری میں بروایت امیر علیہ السلام درج ہے۔

كنا مع النبي صلعم على جبل حراء فاتحرك الجبل فقال له
اسكن احد ليس عليك الانبي و صديق و شهيد.

(حضرت امیرؑ فرماتے ہیں کہ ہم حضورؑ کے ساتھ کوہ حراء پہ کھڑے تھے کہ
پہاڑ ہلنے لگا۔ حضورؑ نے پہاڑ سے کہا۔ ٹھہر جا کہ تم پر نبی، صدیقؑ اور شہید
کے سوا اور کوئی نہیں)

۳۔ کتب ”الرجال“ میں محدثین نے سالم ابن ابی حفصہ کو شیعہ قرار دیا ہے۔ اسی سے روایت ہے۔

عن سالم ابن ابی حفصہ قال دخلت علی ابی جعفر فقال
اللهم انی اتولی ابا بکر و عمر اللهم ان کان فی نفسی غیر
ذلک فلانا لنی شفاعۃ محمد صلعم یوم القیامہ.

(مسند دارقطنی)

سالم بن ابی حفصہ کہتے ہیں کہ میں امام باقرؑ کے پاس گیا تو امام نے
فرمایا۔ اے اللہ! میں ابوبکرؓ و عمرؓ سے محبت کرتا ہوں۔ اگر میرے دل میں
اس کے سوا کچھ اور ہو تو قیامت کے دن حضور ﷺ کی شفاعت سے میں
محروم رہوں)

۴۔ حضرت امام جعفرؑ حضرت امام باقرؑ سے روایت کرتے ہیں۔

ان رجلا جاء الی ابیہ زین العابدین علی بن حسین فقال
اخبرنی عن ابی بکر و عمر رضی اللہ عنہما فقال عن
الصدیق قال و تسمیہ الصدیق فقال اللہ ثکلتک امک قد
سماه الصدیق رسول اللہ و المهاجرون و الانصار و من لم
یسمہ صدیقا ولا صدق اللہ قوله فی الدنیا و الاخرہ.

(مسند دارقطنی)

(کہ ایک شخص امام زین العابدینؑ کے ہاں گیا اور پوچھا کہ ابوبکرؓ و عمرؓ کے
متعلق آپ کی کیا رائے ہے؟ کہا، کیا تم صدیقؑ کے متعلق پوچھ رہے ہو
کہنے لگا، کیا آپ ابوبکرؓ کو صدیقؑ کہتے ہیں؟ فرمایا تمہاری ماں کا بیٹا مرے
ابوبکرؓ کو صدیقؑ کا لقب رسول خداؐ، مهاجرین اور انصار نے دیا تھا جو انہیں
صدیق نہ کہے خدا اسے دنیا و آخرت میں جھوٹا کرے۔

۵۔ علامہ طبری اشاعشری نے اپنی تفسیر ”مجمع البیان“ میں آیہ والذی جاء بالصدق کی تفسیر یوں کی ہے۔ قیل الذی جاء بالصدق رسول اللہ ومن صدق بہ ابوبکر۔

(کہتے ہیں کہ صدق لانے والے سے مراد رسول اللہ ہیں اور تصدیق کرنے والے سے مراد ابوبکر ہیں)

۶۔ اسی تفسیر میں آیہ وَسَيُجَنَّبُهَا الْمُتَّقَى الَّذِي يُؤْتِي مَالَهُ يَتَزَكَّى۔ (ایل ۱۷، ۱۸) کے تحت درج ہے۔

عن ابن الزبير قال ان الآية نزلت في ابى بكر لانه اشترى الحماليك الذين اسلموا مثل بلالى و عامر ابن فهيره و غيرهما و اعتقهم۔

(ابن زبیر کہتے ہیں کہ یہ آیت ابوبکرؓ کے متعلق نازل ہوئی تھی جس نے بلالؓ و عامرؓ جیسے نو مسلم غلام خرید کر آزاد کر دیے تھے)

۷۔ علامہ طبری حضور صلعم کی آخری علالت کا ذکر کرتے ہوئے لکھتے ہیں۔

ثم قام و تهيأ للصلوة و حضر المسجد و صلى خلف ابى بكر۔ (احتجاج، طبع ایران ص ۵۲)

(پھر حضور اٹھے، نماز کی تیاری کی مسجد گئے اور ابوبکرؓ کے پیچھے نماز پڑھی)

۸۔ حضرت امام باقرؓ فرماتے ہیں۔

لست بمنكر فضل ابى بكر و لست بمنكر فضل عمر و

لكن ابا بكر افضل۔ (احتجاج ص ۲۰۴)

(میں ابوبکرؓ و عمرؓ کی فضیلت سے انکاری نہیں، بلکہ اتنا کہتا ہوں کہ (ابوبکرؓ افضل تھے)

۹۔ حضرت سلمانؓ فارسی کہتے ہیں کہ حضور ﷺ عموماً فرمایا کرتے تھے۔

ما سبقکم ابو بکر بصوم ولا صلوة و لکن لشیء و قرفی قلبم.
(مواقف المومنین ترجمہ مجالس المومنین قاضی شوشتری، مجلس سوم طبع آگرہ
۱۳۲۲ھ ص ۲۹۰)

(تم سے ابو بکرؓ کی سبقت و فضیلت صوم و صلوة کی وجہ سے نہیں بلکہ ایک اور
چیز کی وجہ سے ہے جو اس کے دل میں جاگزیں ہے)

یہاں دیگر صحابہ سے ابو بکرؓ کی فضیلت کا ذکر ہو رہا ہے اور اس لیے ”اور چیز“ سے مراد
عشق رسولؐ ہی ہو سکتا ہے۔ لیکن قاضی شوشتری یہاں بھی پچر لگانے سے باز نہ آئے اور کہا کہ چیز
سے مراد حرص خلافت ہے جو ابو بکرؓ کے نس نس میں رچی ہوئی تھی۔ اور یہ نہ سوچا کہ حرص ایک مکروہ
عیب اور بد اخلاقی ہے۔ اس کی بنا پر حضورؐ نے ابو بکرؓ کو باقی اصحابہ سے افضل کیسے قرار دیا تھا؟
روایت میں سبق کا لفظ ہے۔ جس کے معنی ہیں۔

سَبَقَ تَقَدَّمَ
سَبَقَ عَلٰی قَوْمِهِ
عَلَاهُمْ كَرَمًا
آگے نکل گیا
فلاں آدمی قوم پہ سبقت لے گیا
یعنی شرافت و عزت میں بڑھ گیا
یہ لفظ قرآن میں کئی جگہ استعمال ہوا ہے۔

السابقون الاولون۔ (توبہ)

السابقون السابقون اولئك المقربون۔ (الواقعة ۱۰، ۱۱)

اور عموماً اس کا مفہوم ہے خدا کی طرف بڑھنے والے اور آگے نکلنے والے قاضی شوشتری
کی خاطر روایت زیر نظر میں ”سبق“ کے معنی ”بدی میں بڑھنا“ کو لیں تو ساری حدیث کا ترجمہ یہ
ہوگا۔

”ابو بکرؓ تم سے بدی میں صرف نماز روزے کی وجہ سے نہیں بلکہ حرص

خلافت کی وجہ سے بڑھ گیا ہے۔“

مطلب یہ ہے کہ صلوة و صوم سے بھی بدی ہی میں اضافہ ہوتا ہے۔ اور اے امت! میں

نے تم کو یہ چیزیں اسی لیے سکھائی ہیں کہ تم بدبو لیکن ابو بکرؓ کا تم سب سے بڑھ جانا صرف صلوٰۃ و صوم کی وجہ سے نہیں بلکہ حرص خلافت کی وجہ سے ہے۔ ملاحظہ فرمایا آپ نے کہ غلط پتھر لگانے سے بات کیا سے کیا بن گئی؟ امامیہ و اہل سنت کی تاریخ ایک ہے۔ فرق پڑ گیا ہے ان پتھروں سے اور ایسی پتھریں ایک دو نہیں ہزار ہا ہیں اور یہی ہماری بدبختی کا باعث ہیں۔

۱۰۔ ہم عرض کر چکے ہیں کہ حضورؐ کی رحلت کے وقت بقول ملا باقر مجلسی صحابہ کی تعداد چار لاکھ تھی۔ شریف مرتضیٰ امامیہ کے ایک تبحر عالم تھے۔ ان کا ایک قول ”بحار الانوار“ کی جلد سوم میں یوں منقول ہے۔

”جمع مسلمانان با ابو بکرؓ بیعت کردند، و اظهار رضا و خوشنودی بہ او و سکون و اطمینان بسوئے او نمودند و گفتند کہ مخالف اور بدعت کنندہ است“

تمام مسلمانوں نے ابو بکرؓ سے بیعت کر لی۔ اس پر رضا، خوشنودی سکون اور اطمینان کا اظہار کیا اور سب نے کہا کہ مخالفت بیعت بدعت ہے جب چار لاکھ مسلمانوں نے ابو بکرؓ کو مسلمان سمجھ کر حضورؐ پر نور کی مسند پر بٹھا دیا تھا۔ تو اتنی بڑی شہادت و اجتماع کو مسترد کرنے کے لیے اس سے بڑی شہادت درکار ہے جو اس دہم کی تاریخ سے قطعی نہیں مل سکتی۔

۱۱۔ تفسیر قمی جو حضرت امام حسن عسکریؑ کی طرف منسوب ہے میں إِذَا خَوَّجَهُ الَّذِينَ کے تحت درج ہے۔

لما كان رسول الله صلعم في الغار قال لابی بكر كاني انظر الى سفينة جعفر واصحابه تقوم في البحر و انظر الى الانصار مختبئين في افنتهم فقال ابو بكر تراهم يا رسول الله قال نعم قال فارنيهم فمسح على عينيه فراهم فقال له رسول الله صلعم انت الصديق. (تفسیر قمی ص ۱۵۷)

(جب حضور صلعم غار میں تھے تو ابو بکرؓ سے کہنے لگے مجھے جعفرؓ اور اس کے

رفقا (جو اس وقت جہشہ میں تھے) کی کشتی دریا میں کھڑی نظر آ رہی ہے۔ نیز مجھے مدینہ کے انصار دکھائی دے رہے ہیں جو اپنے گھروں میں آرام کر رہے ہیں۔ ابوبکرؓ نے کہا کیا آپ دیکھ رہے ہیں؟ فرمایا۔ بے شک۔ کہا مجھے بھی دکھائیے۔ چنانچہ آپ نے اس کی آنکھوں پہ ہاتھ پھیرا اور اسے سب کچھ نظر آ گیا۔ بعد ازاں حضورؐ نے فرمایا تو صدیقؓ ہے) ملا عبد الجلیل قزوینی امامیہ کے ایک بلند پایہ عالم ہو گزرے ہیں۔ وہ اپنی کتاب ”نقص الفصاح“ میں لکھتے ہیں۔

۱۲۔

(امائشائے خلفا پس براں انکارے نیست، بزرگان انداز مہاجرین والسابقون الاولون.....
(خلفا کی تعریف سے کوئی شخص انکار نہیں کر سکتا۔ یہ بزرگ مہاجرین اور السابقون الاولون میں داخل ہیں)
ایک اور مقام پر فرماتے ہیں۔

”اما آنچه سیرت ابوبکرؓ و عمرؓ و دیگر صحابہ بیان کرد مجملے است نہ مفصل، آل را خلاف نہ کردہ اند شیعه، الا درجہ خلافت و امامت را کہ شیعه انکار کنند در ایشان کہ درجہ امامت نہ داشتند و آل فقد ان عصمت و نصوویت و کثرت علمی است، اما صحابہ رسول ایشان را و اندواز درجہ نہ گزرا نند۔“
(وہ جو ابوبکرؓ، عمرؓ اور دیگر صحابہ کی سیرت کا مجملہ ذکر ہوا ہے شیعوں کو اس سے انکار نہیں۔ البتہ شیعه اتنا ضرور کہتے ہیں کہ یہ خلفا درجہ امامت نہیں رکھتے تھے۔ نہ یہ معصوم تھے۔ نہ ان کی امامت پہ کوئی نص تھی۔ اور نہ امیر المومنین کی طرح تبحر علمی رکھتے تھے۔ البتہ انہیں رسول کے صحابہ میں ضرور شمار کرتے ہیں اور ان کا درجہ کم نہیں کرتے)

ملاحظہ فرمایا آپ نے کہ امامیہ کے صحیح الخیال علما و ائمہ خلفا کے متعلق کس قدر بلند رائے

رکھتے تھے۔

عمر ابن الخطاب

حضرت عمرؓ کے اسلامی کارنامے یہ تھے:-

- ۱- آپ حضورؐ کے ہمراہ تمام غزوات میں شامل ہوئے۔
 - ۲- فتح مکہ کے دن حضورؐ نے مردوں سے بیعت لی اور عورتوں سے بیعت لینے پر حضرت عمرؓ کو مقرر کیا۔
 - ۳- ۹ھ میں جب حضورؐ نے روم پر چڑھائی کا ارادہ کیا تو فاروق اعظمؓ نے اپنی املاک کا نصف پیش کیا اور اس موقع پر یہ سب سے بڑا عطیہ تھا۔
 - ۴- آپؐ نے عراق، ایران، شام، فلسطین، مصر، ترکستان، سیدتان اور ایشیائے صغیر کے بعض ممالک کو قلمرو اسلام میں شامل کیا۔ یہ تمام ممالک اندازاً تیرہ لاکھ مربع میل بنتے ہیں۔
 - ۵- مکہ و مدینہ کے درمیان ہر منزل پہ سرائیں، چوکیاں اور کنوئیں تیار کرائے۔
 - ۶- بصرہ میں نو میل لمبی نہر ابو موسیٰ کھدوائی، نیز دریائے نیل کو ایک نہر (نہر المومنین) کے ذریعے بحیرہ احمر سے ملایا۔
 - ۷- مندرجہ ذیل شہروں کی بنا آپؐ ہی نے ڈالی۔
 - ۸- عراق میں موصل، بصرہ اور کوفہ اور مصر میں فسطاط جو اس وقت مصر کا پایہ تخت تھا۔
- آپؓ عہد خلافت میں بھی عموماً مزدوری کر کے اپنا اور اپنے بچوں کا پیٹ پالتے تھے۔ اگر فرصت نہ ملتی تو بیت المال سے دو درہم (سات آنے پاکستانی) لے لیتے۔ رات بھر عبادت کرتے یا پہرہ دیتے، بہت کم سوتے مدینہ کو نواحی بستیوں میں رہنے والی بے سہارا عورتوں کے گھروں تک کھجوروں اور نلے وغیرہ کی بوریاں اپنی پیٹھ پر اٹھا کر لے جاتے۔ آپؓ کی قمیص کو عموماً کئی کئی پوند لگے ہوئے ہوتے تھے۔ آپؓ کے انصاف کی کہانیوں سے تاریخ بھری پڑی ہے۔ چند ایک علاقہ شبلی کی ”الفاروق“ میں ملاحظہ فرمائیے یہ ایک تاریخی حقیقت ہے کہ آپؓ نے چار ہزار مساجد بنوائی تھیں۔

۹۔ حضرت امام باقرؑ سے روایت ہے۔

قال رسول الله صلى الله عليه وسلم اللهم اعز الاسلام

بعمر بن الخطاب او بابي جهل بن هشام.

(بخار الانوار۔ کتاب السماء والعالم)

(حضورؑ نے دعا فرمائی تھی کہ اے اللہ! عمرؓ بن خطاب یا ابو جہل بن ہشام کو

مسلمان بنا کر اسلام کی شان و شوکت میں اضافہ کر)

عمرؓ کے اسلام لانے کا واقعہ مصنف ”حملہ حیدری“ کی زبانی سینے۔

”ایک روز ابو جہل نے اعلان کیا کہ جو شخص محمدؐ کا سر کاٹ کر لائے گا اسے

میں دیبائے مصری، بردیمانی اور چند سیر چاندی کے علاوہ ایک ہزار اونٹ

بھی دوں گا۔ یہ سن کر عمرؓ کی رگ حرص پھڑکی اور تلوار لے کر خانہ

رسول ﷺ کی طرف چل دیے۔ راہ میں کسی نے کہا۔

کہ ہمیشہ ات نیز با جفت خویش گرفت است دین محمد بہ پیش

بر آشت ابا حفص ازیں گفتگو بگفتا بریزم کنوں خون او

کہ تمہاری بہن اور بہنوئی بھی مسلمان ہو چکے ہیں۔ اس پر عمرؓ بھڑکا اور کہا۔

میں پہلے ان کی گردن ماروں گا۔ چنانچہ بہن کے گھر گیا۔ دروازے سے

کان لگائے۔ قرآن پڑھنے کی آواز آئی۔ اندر جا کر بہنوئی کو زمین پر دے

مارا اور اس کے سینے پہ بیٹھ کر گلا داب لیا۔ بہن دوڑی، روئی، پیٹی اور کہنے

لگی

کنوں گو کشی سر بد اریم پیش دے برنگرویم از دین خویش

بھیا! اگر ہمیں جان سے مارنا چاہتے ہو۔ تو ہم حاضر ہیں۔ لیکن ہم اس

دین کو کسی طرح چھوڑنے کے لیے تیار نہیں۔ اس پر عمرؓ نے پوچھا کہ تم نے

کیا دیکھا ہے کہ محمدؐ کا دین اس قدر پسند آ گیا ہے۔ کہا۔ قرآن۔ بولا اچھا تو

اس سے کچھ سناؤ۔ جب بہن نے چند آیات پڑھیں تو۔

دلش زان شنیدن بے نرم شد

بہ سودائے اسلام سرگرم شد

عمر کا دل پکھل گیا۔ اور قبول اسلام کے لیے بے تاب ہو گیا۔ حضور ﷺ

کی خدمت میں پہنچا، اسلام لایا۔ حضور بہت خوش ہوئے اور

بگفتند اصحاب ہم تہنیت

وزاں بیشتر یافت دیں تقویت

صحابہ نے بھی مبارک کہی۔ عمر کے اسلام لانے سے دین کو بڑی تقویت

ملی۔ عمر نے کہا۔ جب بتوں کی پرستش علانیہ ہو رہی ہے تو خدا کی عبادت

کیوں چھپ کر کی جائے۔ چلیے بیت اللہ کی طرف چنانچہ سب اس شان

سے روانہ ہوئے کہ

ہمیں رفت جبریل بالائے سر بہ فرق ہمایوں بگستردہ پر

ملائک چپ دراست در دور باش شیاطین زہیت شدہ پاش پاش

کہ جبریل سر پر اڑ رہے تھے اور اس کے پروں کا سایہ حضور کے فرق

ہمایوں پہ تھا۔ دائیں پائیں فرشتے دور باش کی صدا سنیں لگا رہے تھے اور

شیاطین ہیبت سے پاش پاش ہو چکے تھے۔“

(مخلص جملہ حیدری ج ۱ ص ۲۱)

کفار کو معلوم ہوا تو وہ گروہ در گروہ راہ پہ آگئے اور لگے عمر پہ طعن و تشنیع کا مینہ برسانے۔

عمر نے ان کے جواب میں یہ اشعار پڑھے۔

مالی اراکم کلکم قیاما

الکھل و الشبان و الغلاما

قد بعث اللہ لنا اماما

محمد اُقد شرع الاسلاما

حقا و قد یکسر الا صناما

نذب عنه الخال و الا عماما

(میں دیکھ رہا ہوں کہ تمام جوان، بوڑھے، بچے یہاں آ کر کھڑے ہو گئے

ہیں سنو! اللہ نے محمد ﷺ کو ہمارا امام بنا کر اور اسلام دے کر بھیجا ہے یقیناً

یہ بتوں کو توڑے گا۔ اور ہم اس کی وجہ سے اپنے چچوں اور ماموں کی

حفاظت کریں گے) (ناسخ التوارخ ص ۶۱۶)

۱۰۔ کشف الغمہ میں محمد بن خالد کی سند سے یہ روایت درج ہے کہ ایک روز حضرت عمرؓ نے

دوران خطبہ میں حاضرین سے پوچھا کہ اگر میں اسلام سے منحرف ہو جاؤں تو تم کیا

کرو گے؟ حضرت علیؓ نے فوراً کہا کہ ہم تمہیں معزول کر کے نیا خلیفہ لائیں گے۔ اس

کے بعد اگر تم نے توبہ کر لی تو ہم تمہاری توبہ قبول کریں گے ورنہ تمہاری گردن اڑا دیں

گے۔ اس پر فاروق اعظمؓ نے کہا۔ الحمد للہ کہ ہم میں ایسے آدمی موجود ہیں کہ اگر میں

ٹیڑھا ہو جاؤں تو مجھے سیدھا کر سکتے ہیں۔ (مخلص)

اگر حضرت عمرؓ کافر ہوتے تو امیرؓ کا یہ جواب ہوتا کہ تم تو پہلے ہی کافر ہو، اسلام سے

تمہارے منحرف ہونے کا سوال ہی پیدا نہیں ہوتا۔

حضرت عثمانؓ

حضرت عثمانؓ ذاتی طور پر نہایت شریف الطبع، باحیا، متقی، عبادت گزار اور منجان مرنج

قسم کے انسان تھے۔ لیکن بحیثیت ناظم و مدبر وہ کامیاب نہیں رہے۔ ان کے دور میں عمال آزاد

سے ہو گئے تھے۔ کنبہ پروری کی وبا ہر سو پھیل گئی تھی۔ خود خلیفہ ثالث اور ان کے وزیر مروان بن حکم

نے اچھے اچھے مکانات بنوائے تھے۔ ملک میں اضطراب پھیل گیا تھا۔ یہاں تک کہ حضرت عائشہؓ،

حضرت طلحہؓ اور حضرت زبیرؓ جیسی ہستیاں بھی ”بدلت وغیرت“ (تم خود بدل گئے اور سب کچھ

بدل ڈالا) کی صدا گارہی تھیں۔ یہی اضطراب بالآخر ان کی شہادت کا باعث بنا۔

- ان کمزوریوں کے باوجود ان کی بعض اسلامی خدمات قابل ستائش ہیں۔ مثلاً
- ۱۔ آپ کا تین وحی میں سے تھے۔ آپ نے اپنے عہد خلافت میں قرآن کے ہزار ہا نسخے تیار کرائے۔
 - ۲۔ ۲۹ھ میں آپ نے مسجد نبوی کو چونے اور پتھر سے بنوایا اور پچاس گز وسیع کیا۔
 - ۳۔ اسلامی بیڑے کے بانی آپ ہی تھے۔ آپ نے سمندری جزائر کو فتح کرنے کے لیے پانچ سو جہازات بنوائے تھے۔
 - ۴۔ آپ نے ممالک ذیل کو مسخر کر کے اسلامی قلمرو میں شامل کیا تھا۔ جزیرہ قبرص (سائپرس) طرابلس، الجیریا، مراکش، طبرستان اور افغانستان۔ ان ممالک کا رقبہ قریباً پندرہ لاکھ مربع میل بنتا ہے۔
 - ۵۔ حضور صلعم کو آپ سے اس قدر محبت تھی کہ اپنی دو بیٹیاں یکے بعد دیگرے ان کے نکاح میں دیں اور بیعت رضوان میں ان کی طرف سے اپنے ہاتھ پہ خود بیعت کی۔ یہ واقعہ پچھلے اوراق میں درج ہو چکا ہے۔

تو یہ تھے خلفائے ثلاثہ رضی اللہ عنہم

گزشتہ صفحات میں آپ نے ملاحظہ فرمایا کہ حضرت امیر المومنین سے لے کر امام حسن عسکری تک تقریباً سب ائمہ اور بڑے بڑے علماء و مجتہدین امامیہ نے خلفائے ثلاثہ کے ایمان پہ شہادت دی ہے اور ان کی تائید اہل سنت کی لاکھوں روایات اور خود قرآن سے بھی ہوتی ہے۔ اس لیے تاریخ کا ایک طالب علم اس نتیجہ پر پہنچنے کے لیے مجبور ہے کہ یہی روایات صحیح ہیں۔ اور جن روایات میں کفر صحابہ کا ذکر ہے، وہ بعد کی اختراع ہیں۔ روایات ایمان کو صحیح تسلیم کرنے سے اختلاف ختم ہوتا، ملت کا وقار بڑھتا اور غلبہ اسلام کا راستہ رکھتا ہے۔ اور روایات کفر پہ اڑے رہنے کا نتیجہ دھینگا مشتی، خون ریزی، ملک میں بد امنی، نفرت، جگ ہنسائی، ملت کی تباہی و رسوائی ہے۔ کوئی ہے جو دیدہ دانستہ کنوئیں میں گرے؟ گھر کو آگ لگا کر تماشہ دیکھے؟ اور اپنے ہاتھ سے اپنا گلا کاٹے؟ اگر دنیا میں کہیں بھی ایسا حواس باختہ انسان موجود نہیں تو پھر اے فرزند ان اسلام! آپ

اپنی بربادی پہ ادھار کھائے کیوں بیٹھے ہیں؟ قدح صحابہ کس مرض کا علاج ہے؟ اور اس سے دین و دنیا کی کون سی بہتری حاصل ہو سکتی ہے؟

۱۔ یہاں تک پہنچا تھا کہ سخت نیند نے آیا۔ خواب میں کیا دیکھتا ہوں کہ ایک حسین سرزمین میں جا نکلا ہوں جہاں بڑے بڑے محل ہیں۔ بادل بھی نہیں اور سورج بھی نہیں۔ ہر طرف سبزہ، دریا اور خوبصورت پہاڑ ہیں۔ مجھے ایک محل میں جگہ دی گئی اور نوکر چاکر میری خدمت میں لگا دیے گئے۔ مجھے بتایا گیا کہ تم جنت میں آ گئے ہو۔ میں بے حد مسرور و مست ہر طرف گھوم رہا تھا کہ آنکھ کھل گئی اور معاً خیال آیا کہ شاید میری اس کتاب اور اس کوشش اتحاد کو اللہ نے پسند فرمایا ہے۔
(برق۔ یکم اگست ۵۸ء)

امت گمراہ ہونے لگے اور جو رستم میں شدت پیدا ہونے کا اندیشہ ہو تو پھر تقیہ حرام ہے۔“

فرض کیجئے کہ ایک کافر آپ کے سینے پر پستول رکھ کر کہتا ہے کہ خدا کا انکار کرو ورنہ گولی مار دی جائے گی۔ گھر میں آپ کے چھ سات بچے ہیں۔ ان کا کوئی اور کفیل نہیں۔ آپ خود کسی علمی و عملی شعبے میں قوم کی بہترین خدمات سرانجام دے رہے ہیں۔ ان حالات میں قرآن آپ کو اجازت دیتا ہے کہ اس کافر کی خواہش کو پورا کریں اور بے مقصد جان نہ کھولیں۔

من كفر بالله من بعد ايمانه الا من اكره و قلبه مطمئن
بالايمان ولكن من شرح بالكفر صدر افعليهم غضب من
الله ولهم عذاب عظيم.

(جو شخص ایمان لانے کے بعد اللہ کا انکار کرے اور اس کا سینہ کفر کے لیے
کھل جائے تو ایسے لوگوں پہ اللہ کا غضب نازل ہوگا۔ اور انہیں ہولناک
عذاب دیا جائے گا۔ ہاں وہ شخص مستثنا ہے جسے کفر و انکار پہ مجبور کیا جائے
اور اس کا دل ایمان پہ مطمئن ہو)

حضور ﷺ کی ساری زندگی کفار کے خلاف جہاد میں گزری۔ اس لیے کفار آپ سے
خت نالاں تھے، وہ ہر وقت سازشیں کرتے رہتے۔ مسلمانوں سے بہ فریب فوجی راز پوچھتے اور
انہیں نقصان پہنچانے کے لیے کسی بات سے دریغ نہیں کرتے تھے۔ چنانچہ حضور نے مسلمانوں کو
ان کی دوستی سے روک دیا تھا۔

يا ايها الذين امنوا لا تتخذوا بطانة من دونكم لا يالونكم خبالا
و دوا ما عنتم قد بدت البغضاء من افواههم وما تخفي
صدورهم اكبر.

(اے ایمان والو! اپنے سوا کسی اور کو اپنا راز دار نہ بناؤ کہ یہ لوگ تمہاری
تباہی میں کوشاں رہتے ہیں۔ وہ چاہتے ہیں کہ تمہیں تکلیف پہنچے۔ ان کی
باتیں بغض و عناد کا پتہ دے رہی ہیں اور جو کچھ ان کے سینوں میں نہاں
ہے۔ وہ بہت زیادہ ہے)

ساتھ ہی فرمایا کہ اگر کہیں ظالمی تعلقات رکھنے پر مجبور ہو جاؤ تو ہم کوئی مواخذہ نہیں

ریں گے۔

لا يتخذ المؤمنون الكافرين اولياء من دون المؤمنين ومن
يفعل ذلك فليس من الله في شيء الا ان تتقوا منهم تقية.

يَحْذَرُكُمْ اللَّهُ نَفْسَهُ وَالْيَ اللَّهِ الْمَصِيرُ .

(آل عمران ۲۸، ۳)

(مسلمانوں کو چاہیے کہ اپنوں کو چھوڑ کر کفار سے طرح دوستی نہ ڈالیں، جو شخص ایسا کرے گا، اللہ سے اس کا کوئی تعلق نہیں رہے گا۔ ہاں اگر بچاؤ (قوی یا انفرادی) کے لیے ضروری ہو تو کر لو۔ تم صرف اللہ سے ڈرو)

ان آیات سے تقیہ کی صورت سامنے آگئی کہ اگر جان جانے کا خطرہ ہو تو کلمہ کفر کی اجازت ہے۔ بچاؤ منظور ہو تو کفار سے تعلقات رکھنے میں کوئی رکاوٹ نہیں۔ لیکن اگر کوئی شخص خطرے کے بغیر کوئی ایسی بات کرے جس سے امت کے گمراہ ہونے کا خطرہ ہو۔ دروغ و فریب کا جواز نکلتا ہو یا آدمی دو غلہ معلوم ہوتا ہو تو پھر یہ تقیہ نہیں رہتا۔ بلکہ ایک بد اخلاقی بن جاتی ہے۔

حضور صلعم آغاز میں چھپ کر نماز پڑھتے رہے۔ لیکن آپؐ نے کبھی دین کفار کی تائید نہیں کی۔ بتوں کو اچھا نہیں کہا۔ کسی ابو جہل یا ابولہب کی تعریف نہیں کی بلکہ علی الاعلان تبلیغ دین کا فرض ادا کیا، کفار سے دکھ اٹھایا، طائف میں آپؐ پر سنگ باری ہوئی، قتل کے مشورے ہوئے۔ آپؐ کو شعب ابی طالب میں قید رکھا گیا۔ نماز میں آپؐ پہ اوچھڑی اور دیگر غلاظتیں پھینکی گئیں۔ آپؐ کی راہوں میں کانٹے بچھائے گئے۔ نو مسلموں کو روح فرسا عذاب دیے گئے۔ لیکن آپؐ یہی فرماتے رہے۔

لَا أَعْبُدُ مَا تَعْبُدُونَ

(میں تمہارے بتوں کی کبھی عبادت نہیں کروں گا)

كَذَٰلِكَ لَئِنْ لَّمْ يَنْتَهِ لَنَسْفَعًا بِالنَّاصِيَةِ نَاصِيَةٍ كَاذِبَةٍ خَاطِئَةٍ

(اگر) ابو جہل باز نہ آیا۔ تو ہم اس کی خطا کا راور جھوٹی پیشانی کو زمین پہ

رگڑ دیں گے (اور بدر میں یہی ہوا)

إِنَّ الْفُجَّارَ لَفِي جَحِيمٍ

(بدر کا راجہم کا ایندھن بنیں گے)

سورہ مرسلت میں حضورؐ نے اپنے انکار کرنے والوں پر دس مرتبہ لعنت بھیجی ہے ویل
یومئذ للمکذبین سورہ مدثر میں انہیں بدکتے ہوئے گدے حمر مستنفرۃ اور ”القلعہ“ میں
انہیں ”جھوٹا، سفلہ، بدگو، غماز، بدکن، حدود شکن، بدکار، اکھڑ اور شریر“ کہا ہے۔ ان کے بتوں کو بار
بار جہنم کا ایندھن قرار دیا ہے۔ اگر حضورؐ ایک دفعہ بھی کفار سے ڈر کر ان کے خداؤں کی تعریف
کرتے یا کسی اور پہلو میں جھک جاتے تو حضورؐ کا احترام صحابہ کے دلوں سے اٹھ جاتا اور
اسلام وہیں ختم ہو جاتا۔ دین کے معاملے میں یہ تمام بزرگ اسی کردار کے مالک تھے۔ شہید اعظمؒ
نے سارا خاندان کر بلا میں کٹا دیا۔ لیکن فاسق کے ہاتھ میں ہاتھ نہ دیا۔ اگر امیر المومنینؑ نے ابوبکرؓ
کے ہاتھ میں ہاتھ دے دیا تھا تو اس کی وجہ تقیہ نہیں تھا بلکہ آپ ابوبکرؓ کو ایک نہایت راسخ الایمان،
متقی اور صالح العمل مسلمان سمجھتے تھے۔ جو لوگ یہ سمجھتے ہیں کہ حضرت امیرؓ کی مدح خلفاء اور بیعت
تقیہ تھی۔ وہ ان کے کردار پہ حملہ کرتے ہیں۔ حضورؐ کی مکی زندگی خطرات میں گھری ہوئی تھی۔
آپؐ پر مکہ میں پچاس سمورتیں نازل ہوئیں۔ ان میں ایک بھی ایسی آیت موجود نہیں جس میں
کفار یا ان کے اصنام کی مدح پائی جاتی ہو۔ تاریخ کا یہ قطعی فیصلہ ہے کہ زہد و تقویٰ، قوت و شجاعت
اور بے کا نہ حق گوئی میں حضرات امیر علیہ السلام حضور صلعم سے پوری مشابہت رکھتے تھے۔ اگر
حضورؐ نے مکہ کے بارہ سالہ قیام میں انتہائی خطرات کے باوجود بروں کو اچھا نہیں کہا اور کسی قیمت
پر کفر و شرک سے مصالحت نہ کی تو میں یہ کیسے تسلیم کر لوں کہ حضرت امیرؓ نے ایک غاصب ظالم اور
عاصی خدا اور رسولؐ کے ہاتھ پہ بیعت کر کے ظلم و نفاق سے صلح کر لی تھی۔

ائمہ اہل بیت کو جو کتاب عہود وراثت میں ملی تھی۔ اس میں ایک ہدایت یہ تھی۔

حَدَّثَ النَّاسَ وَافْتَنَهُمْ وَلَا تَخَافَنَّ إِلَّا اللَّهَ.

(اصول کافی، طبع لکھنؤ ص ۱۷۲)

(لوگوں کو حدیث سناؤ، فتویٰ دو اور اللہ کے سوا کسی سے ہرگز نہ ڈرو)

اس کی تائید قرآن کی متعدد آیات سے ہوتی ہے۔

فَلَا تَخَافُوهُمْ وَخَافُوا انْ كُنْتُمْ مُؤْمِنِينَ.

(اگر مومن ہو تو انسانوں سے مت ڈرو بلکہ صرف مجھ سے ڈرو)

ولا یخشون الا اللہ

(اللہ کے بندے اللہ کی سوا کسی اور سے نہیں ڈرتے)

نمرو نے حضرت ابراہیمؑ کو آگ میں پھینکا۔ فرعون نے اپنی تمام تر طاقت کے ساتھ حضرت کلیمؑ کا پیچھا کیا، حضرت ادریسؑ کو آرے سے چیرا گیا۔ حضرت مسیح علیہ السلام دار پہ کھینچے گئے۔ لیکن یہ حضرات کفر کے سامنے قطعاً نہ جھکے۔ ان لوگوں کی یہی وہ بلندیاں تھیں جن کے سامنے آسمان بھی پست نظر آتے ہیں۔ اگر حضرت حسینؑ یزید کے سامنے جھک جاتے تو کچھ بھی نہ رہتے۔ گو خطرے کی حالت میں اللہ نے کلمہ کفر کی اجازت دی ہے۔ لیکن اس رعایت سے ان عظیم ہستیوں نے کبھی بھی فائدہ نہیں اٹھایا۔ انبیاء و ائمہ کا تو کیا ذکر، معمولی معمولی رہنماؤں (سقراط وغیرہ اور آزادی ہند کی تحریک میں ابوالکلام، انصاری، محمد علی، شوکت علی جیسے ہزار ہا کارکن) نے بھی قید و بند کی سختیاں گوارا کیں اور اپنے موقف کو نہ چھوڑا۔ ان حالات میں یہ کیسے ممکن ہے کہ حضرت امیرؑ ”کافروں“ کی تعریف کرتے، ان کی خلافت پہ مہر تصدیق لگاتے اور ہر بات میں ان سے تعاون فرماتے۔

ایک سازش

جن لوگوں نے تحریف قرآن کا مسئلہ ایجاد کیا تھا اور ہزار ہا چالیں چل کر شیعہ و سنی میں پھوٹ ڈالی تھی۔ میں انہیں کسی صورت اسلام کا خیر خواہ نہیں سمجھتا۔ وہ اہل سنت ہی کے دشمن نہیں تھے بلکہ انہیں امامیہ سے بھی اتنا ہی بیر تھا۔ ان لوگوں نے اگر ایک طرف خلفائے ثلاثہ کی توہین کی تو دوسری طرف اہل بیت کو بھی اپنے مقام سے گرانے کے لیے پراسرار حربے استعمال کیے۔ ان میں سے ایک تقیہ تھا۔ قرآنی تقیہ نہیں بلکہ ایک نئے قسم کا تقیہ۔ اس سلسلے میں ان لوگوں نے عجیب عجیب کہانیاں تراشیں اور ائمہ کی طرف منسوب کر دیں۔ نمونہ ملاحظہ فرمائیے۔

۱۔ ایک آدمی حضرت امام جعفرؑ کے پاس آیا اور ابو بکر و عمرؓ کے متعلق ان کی رائے پوچھی۔

آپ نے فرمایا۔

قاسطان	عادلان	امامان	ہما
منصف	عادل	امام تھے	وہ دونوں
فعلیہا	وماتا علیہ	علی الحق	کانا
پسی ہوان دونوں پر	مرے حق پر	حق پر اور	تھے
	یوم القيامة	رحمة الله	
	قیامت کے دن	اللہ کی رحمت	

جب باقی لوگ امام جعفرؑ کی مجلس سے اٹھ گئے تو ایک مصاحب نے پوچھا اے رسول کے فرزند! ابو بکر و عمرؓ کے متعلق آپ نے عجیب بات کہہ دی ہے۔

فقال نعم هما اماما اهل النار واما العادلان فلعد ولها
عن الحق واما القاسطان فقد قال الله تعالى واما
القاسطون فكانوا لجهنم حطباً والمراد من الحق الذي كانا
مستولين عليه هو امير المؤمنين حيث اذبا وغصبا حقه
والمراد من موتهما على الحق انهما ماتا على عداوته
والمراد من رحمة الله رسول الله فانه كان رحمة للعلمين و
سيكون خصماً لهما يوم الدين.

امام جعفرؑ کا قول بالکل صاف تھا کہ وہ دونوں عادل امام تھے۔ حق پہ جیسے اور حق پہ
مرے۔ خدا ان پہ رحمت کرے۔ لیکن اس مصاحب کے جواب میں اس قول کی جو تاویل امام
موصوف نے کی۔ وہ ذرا ملاحظہ فرمائیے۔

اصل قول تاویل

ہما امامان	ہما اماما اهل النار
وہ دونوں امام تھے	وہ دونوں جہنمیوں کے امام تھے
عادلان	عادلان لعدو لهم عن الحق

عدل کرنے والے	حق سے عدول کرنے والے
قسطان	قاسطان
منصف	ظالم، جہنم کے ایندھن
کانا علی الحق	حق سے مراد علی ہیں اور علی کے معنی غالب۔ مطلب یہ کہ وہ
حق پر تھے	دونوں علی پہ غالب تھے، اور علی ان ظالموں کے سامنے
	مغلوب تھے، انہوں نے حق علی کو غصب کیا اور انہیں دکھ دیا۔
ماتا علی الحق	ماتا علی عداوتہ
اور وہ حق پہ مرے	وہ حق کی عداوت و مخالفت پہ مرے
فعلیہما رحمۃ اللہ یوم	رحمت سے مراد رسول اللہ ہیں
القیامہ:	
قیامت کے دن ان پہ	ان کے مخالف

خدا کی رحمت ہو قیامت کے دن رسول اللہ ان کے دشمن ہوں گے
 اگر تاویل کی حدود اتنی وسیع کر دی جائیں تو قرآن کی ہر آیت سے شیطان کو خدا اور
 ابو جہل کو نبی ثابت کیا جاسکتا ہے۔ کسی آدمی کے قول کا نہ کوئی مفہوم رہتا ہے اور نہ اس پر اعتبار کیا جا
 سکتا ہے۔ اگر ”علی“ کے معنی ہر جگہ بے قرینہ و بے تعلق ”مخالفت“ لیے جائیں تو صلی علی
 محمد کے معنی ہوں گے ”اے اللہ محمد اور رحمت میں مخالفت پیدا کر علیہم لعنہ اللہ کا مفہوم ہوگا
 کفار سے لعنت کو دور رکھ۔“

بات یہ ہے کہ پہلا قول تو امام جعفر صادق کا تھا۔ یہ تاویل کی پچر بعد کا اضافہ ہے۔ امام
 جعفر عموماً شکایت کیا کرتے تھے کہ میرے مصاحب تاویل کے بڑے دلدادہ ہیں۔ میں کچھ کہتا
 ہوں اور وہ کھینچ تان کر یا بات کو کچھ اور بنادیتے ہیں۔

ان الناس اولعوا بالكذب علينا وانی احدث احدهم
 بالحديث فلا يخرج من عندی حتی یتاولہ علی غیر تاویلہ

ذلك بانهم لا يطلبون بحديثنا و محبتنا ما عند الله و انما
يطلبون الدنيا.

(رجال۔ ابو عمرو زکشی)

(لوگوں کو ہماری طرف جھوٹ منسوب کرنے کا بڑا شوق ہے۔ میں جب
کوئی بات کہتا ہوں تو سامع باہر جاتے ہی اس میں ایسے معنی ڈال لیتا ہے
جو میرے ذہن میں نہیں ہوتے۔ ہماری حدیث اور ہماری محبت سے ان کا
مقصد اللہ نہیں بلکہ دنیا ہے)

اور ایک موقع پر امام موصوف نے فرمایا تھا۔

لا تذکروا سرنا بخلاف علانیتنا ولا علانیتنا بخلاف سرنا
حسبکم ان تقولوا ما نقول و تصمتوا عما تصمت.

(ہمارا ظاہر و باطن ایک ہے۔ ایسی باتیں مت کہو جن سے ہمارے ظاہر و
باطن میں تضاد ثابت ہو۔ وہی کہو جو ہم کہیں اور جہاں ہم خاموش رہیں تم
بھی خاموش رہو)

۲۔ ہم عرض کر چکے ہیں کہ جس تقیہ سے دین میں خلل اور کردار میں پستی آتی ہو۔ وہ ناجائز
ہے۔ اب یہ روایت سنئے۔

سمعت ابا عبد الله عليه السلام يقول كان ابي عليه السلام
يفتني في زمن بني امية ان ما قتل البازي و الصقر فهو حلال
و كان يتقيهم وانا لا اتقيهم وهو حرام.

(فروع کافی، ج ۲۔ کتاب الصيد ص ۶۰)

(راوی کہتا ہے کہ میں نے امام جعفرؑ سے سنا۔ وہ فرماتے تھے کہ میرے
والد (امام محمد باقرؑ) عہد امیہ میں تقیہ کی بنا پر بازو شاہین کے مارے ہوئے
شکار کو حلال کہتے تھے۔ لیکن میں تقیہ نہیں کرتا اور اسے حرام کہتا ہوں)

۳۔ زرارہ بن ایمن کہتا ہے کہ میں نے امام باقر علیہ السلام سے ایک مسئلہ پوچھا اور مجھے ایک جواب دیا۔ پھر ایک اور شخص آیا اس نے وہی مسئلہ پوچھا اور اسے کچھ اور کہہ دیا۔ پھر ایک تیسرے آدمی کو اسی سوال پہ ایک الگ بات کہہ دی۔ جب وہ دونوں چلے گئے تو میں نے کہا اے فرزندِ رسول! یہ دونوں سائل عراق کے رہنے والے اور آپ کے شیعہ تھے۔ آپ نے ان کو ایک ہی بات کے مختلف جواب کیوں دیئے؟

فَقَالَ يَا زُرَّارَةُ إِنَّ هَذَا خَيْرٌ لَنَا وَالْقَىٰ لَنَا وَلَكُمْ وَلَوْ أَجْمَعَتُمْ
عَلَىٰ أَمْرٍ وَاحِدٍ يَصُدُّكُمْ النَّاسُ عَلَيْنَا لَكَانَ أَقْلٌ لِّبَقَاءِنَا
(اصول کافی، طبع لکھنؤ ص ۳۷)

”فرمایا۔ اے زرارہ! یہ بات ہمارے لیے بہتر اور ہم سب کی بقا کی ضامن ہے۔ اگر تم سب ایک نقطہ خیال پر جمع ہو جاؤ۔ اور لوگ تم کو ہمارے گروہ سے سمجھنے لگیں تو اس سے ہم سب کی زندگی کم ہو جائے گی۔“
مطلب یہ ہے کہ ہم عداوت میں اختلاف پیدا کرتے ہیں، مبادا کہ تمہارا فقہی اور کلامی اتحاد سیاسی اتحاد میں تبدیل ہو جائے اور تم حکومت وقت کے زیرِ عتاب آ جاؤ۔

۴۔ محمد بن مسلم سے روایت ہے کہ میں امام جعفر صادق کے ہاں گیا اور ایک خواب کی تعبیر پوچھی۔ اس وقت ابوحنیفہ بھی پاس بیٹھے تھے۔ امام صاحب نے ان کی طرف اشارہ کر کے کہا کہ یہ ہیں تعبیر کے عالم۔ ان سے پوچھو۔ میں نے کہا۔ خواب میں کیا دیکھتا ہوں کہ میری بیوی نے اخروٹ توڑ کر میری طرف پھینکے ہیں۔ ابوحنیفہ نے کہا کہ تجھے اپنی بیوی کی میراث کے سلسلے میں اس کے کنجوس رشتہ داروں سے لڑنا پڑے گا۔ اور بڑی جدوجہد کے بعد تم کامیاب ہو گے۔ امام صاحب نے فرمایا اصبحت واللہ یا ابا حنیفہ (ابوحنیفہ! خدا کی قسم تم نے بالکل صحیح کہا ہے) ابوحنیفہ چلے گئے تو میں نے کہا۔ آپ پہ وارے جاؤں۔ مجھے اس ناصبی (بشمن) کی تعبیر پسند نہیں آئی۔ کہنے لگے ان لوگوں کی تعبیریں ہماری تعبیروں سے کبھی مطابقت نہیں کھاتیں اور اس لیے اس کی یہ

تعبیر بھی قطعاً غلط ہے۔ میں نے پوچھا۔ اگر وہ غلطی پر تھا تو آپ نے اصبت (بالکل درست کہا) کہہ کر اس کی تصدیق کیوں کی؟ فرمانے لگے۔ میری مراد یہ تھی کہ انہ اصاب فی الخطاء کہ ابو حنیفہ غلط نتیجہ پر بالکل صحیح پہنچا ہے۔

(کافی، کتاب الروضہ، طبع لکھنؤ ص ۱۳۷)

عربی میں جب خالی اصبت استعمال ہوتا ہے تو اس کا ایک ہی مفہوم ہوتا ہے۔ حکمت بالصواب، اتیت بالصواب تم نے صحیح فیصلہ کیا، تم نے صحیح بات کہی۔ یہ اصبت فی الخطاء کا مفہوم تو نہ آج تک کسی نے سمجھا اور نہ کسی لغت میں درج ہے۔ بات یہاں بھی وہی ہے کہ امام موصوف نے درحقیقت ابو حنیفہ کی تائید کی تھی۔ یہ اصبت فی الخطاء کی پچر بعد کی ہے۔ دنیا میں کوئی معمولی سا آدمی بھی برداشت نہیں کر سکتا کہ اس کی طرف اس قسم کے اہانت آمیز واقعات منسوب کیے جائیں۔ اور امام تو ایک ایسی بلند ہستی کا نام ہے جس کے متعلق دوغلہ پن کا تصور بھی گناہ عظیم ہے۔

آپ مجھ سے اتفاق فرمائیں گے کہ ان روایت تراشوں کا مقصد امامیہ و اہل سنت ہر دو کے اعظم و اکابر کی توہین تھا۔ اہل سنت کے متعلق انہوں نے طعن و تشنیع کے حربے استعمال کیے اور ائمہ اہل بیت کی طرف اس قسم کی کہانیاں منسوب کر دیں۔ اگر ان کہانیوں کو صحیح تسلیم کر لیا جائے تو ائمہ کے کردار کی جو تصویر دماغ میں تیار ہوتی ہے اس سے جذبہ عقیدت کو سخت ٹھیس لگتی ہے۔

۵۔ امام جعفرؑ فرماتے ہیں کہ جب عبد اللہ بن ابی (منافق مدینہ) مر گیا تو حضورؐ اس کے جنازے میں شامل ہوئے۔ اس پر عمرؓ بن الخطاب نے کہا۔ یا رسول اللہ! کیا آپ نے اس کی قبر پر آنے سے منع نہیں کیا تھا؟ حضورؐ خاموش رہے۔ دوبارہ یہی سوال کیا۔ تو آپ نے فرمایا۔ تمہیں کیا معلوم کہ میں نماز میں کیا کہتا رہا۔ میں نے کہا تھا اللھم احش جوفہ ناراً (اے اللہ! اس کے پیٹ میں آگ بھر، اس کی قبر میں آگ بھر اور اسے سیدھا جہنم میں لے جا۔ عمرؓ نے یہ بات لوگوں کو بتادی اور حضورؐ نے بہت برا منایا۔“

(فروع کافی۔ کتاب الجنائز، ص ۹۹)

سوال یہ ہے کہ حضورؐ کی یہ بات اچھی تھی یا بری، اگر اچھی تھی تو اس کی تشہیر میں جرم کیا تھا؟ اور اگر بری تھی تو اللہ تعالیٰ ان راویوں کو معاف کرے جو حضور صلعم کی طرف بھی اس قسم کی باتیں منسوب کرنے سے باز نہ آئے۔ حضورؐ کی تریسٹھ سالہ زندگی میں ایک لمحہ بھی ایسا موجود نہیں جس میں ان کے ظاہر و باطن میں ذرا سا بھی فرق آیا ہو۔ حضورؐ ہمیشہ حق کو برملا کہتے رہے، برے سے علی الاعلان بچتے رہے۔ یہ بات میرے تصور میں بھی نہیں آ سکتی کہ وہ عبد اللہ بن ابی کے جنازے میں جائیں تو دعا کے لیے۔ باقی شیاطین جنازہ بھی یہی تاثیر لیں اور آپ شروع کر دیں لغتیں اور بد دعائیں برسانا۔ پیغمبر کا مقام اس قسم کے چھچھورے پن سے بہت بلند ہوتا ہے۔ اس قسم کی حرکت تو شاید میں اور آپ بھی نہ کریں۔ حضورؐ کی سیرت شاہد ہے کہ آپ نے کبھی کسی دشمن کے حق میں بد دعا نہیں فرمائی تھی۔ آپ گالیاں سن کر ہمیشہ دعائیں دیتے اور جنگوں میں اعدائے اسلام کے لیے ہدایت کی دعا کیا کرتے تھے۔

۶۔ اسی قسم کا ایک واقعہ شہید اعظم حضرت امام حسین علیہ السلام کی طرف بھی منسوب ہے۔

”امام جعفر صادقؑ کہتے ہیں کہ ایک منافق کی وفات ہو گئی حسین بن علی بھی

جنازہ کے ہمراہ چل پڑے۔ راہ میں انہیں ان کا غلام مل گیا حسین نے

پوچھا کہاں جا رہے ہو۔ غلام کہنے لگا۔ اس منافق کے جنازے سے

بھاگ رہا ہوں آپ نے فرمایا، میرے ساتھ چلو۔ اور صلوٰۃ جنازہ کے

وقت میرے دائیں کھڑے ہونا اور جو کچھ میں کہوں وہ کہتے جانا۔ جب

نماز شروع ہوئی تو حسین نے اللہ اکبر کے بعد کہا اللھم العن فلانا

عبدك الف لعنة۔ اے اللہ اپنے اس بندے پر مسلسل لعنتیں برسا۔

اے اللہ اسے انسانوں اور شہروں میں ذلیل کر، اسے گرم آگ میں ڈال،

اسے سخت عذاب میں مبتلا کر کیونکہ یہ تیرے دشمنوں کا دوست اور دوستوں

کا دشمن اور اہل بیت کا مخالف تھا۔“ (کافی کتاب الجنائز)

مضمون روایت کسی تبصرے کا محتاج نہیں۔ البتہ چار باتیں بڑی عجیب ہیں اول۔ امام

حسین کے نوکر کو تو یہ احساس تھا کہ دشمن اسلام کے جنازے میں شامل ہونا جائز نہیں اور اس لیے وہ بھاگ رہا تھا۔ لیکن خود امام جنازے کے ساتھ جا رہے تھے۔ دوم۔ یہ بھاگنا بھی عجیب قسم کا تھا۔ راوی کا بیان تو یہ ہے کہ وہ جنازے میں آگھسا۔

پھر ایک جنازے سے جنگلوں کی طرف بھاگنے کی ضرورت ہی کہاں پیش آتی ہے۔ گھر میں بیٹھ رہیے اور معاملہ ختم ہو گیا۔ جنازہ کسی حملہ آور کا نام تو نہیں ہے۔ کہ ہر گھر میں گھستا پھرے اور لوگوں کو جنگلوں اور پہاڑوں میں پناہ لینا پڑے۔ سوم۔ جب جنازہ میں امام حسین میت پہ لعنت برسا رہے تھے تو کیا بائیں طرف والا نمازی بھی سن رہا تھا یا نہیں؟ اگر نہیں تو وہی آواز دائیں طرف والے غلام تک کیسے پہنچ رہی تھی؟ اگر سن رہا تھا تو راوی نے یہ نہ بتایا کہ اس نے امام موصوف کے متعلق کیا رائے قائم کی تھی؟ چہارم۔ بد دعا میں ایک جملہ یہ تھا۔ ”اے اللہ! اسے انسانوں اور شہروں میں ذلیل کر“ موت سے آدمی کا رشتہ انسانوں اور شہروں سے کٹ جاتا ہے تو پھر شہروں میں ذلت کا مطلب؟

۷۔ حضور صلعم کی تاریخ ولادت کے متعلق مؤرخین میں اختلاف پایا جاتا ہے اہل سنت عموماً ۱۲ ربیع الاول لکھتے ہیں اور شیعہ کہتے ہیں کہ آپ ۷ ربیع الاول کو پیدا ہوئے تھے۔ ”کافی“ کے جامع محمد بن یعقوب کلینی نے بھی بارہویں ربیع الاول کو ترجیح دی ہے۔ اس پر ملا باقر مجلسی لکھتے ہیں۔

”کلینی نے موافق مشہور روایت مخالفان بیان لیا گویا تعین روز ولادت

میں تقیہ فرمایا۔“ (ترجمہ اردو جلاء العیون، طبع لکھنؤ ص ۳۳)

یہ ہے تقیہ کی نئی قسم۔

ملاحظہ فرمایا آپ نے کہ قرآنی تقیہ کیا تھا۔ اور ان راویوں نے اسے گھسیٹ گھسیٹ کر

کیا سے کیا بنا دیا ہے؟ اور کیسی کیسی روایات ائمہ کرام کی طر منسوب کی ہیں۔

شاید آپ کی نظر سے میری کتاب ”دوا سلام“ گزری ہو۔ میں نے اس کتاب میں ان

مظالم کا ذکر کیا ہے جو سنی راویوں نے خدا، رسول، قرآن اور دیگر صد اقتوں پہ توڑے تھے۔ اور اس

کتاب میں آپ نے شیعی راویوں کی کیفیت ملاحظہ فرمائی۔ میری ذاتی رائے یہ ہے کہ کوئی مسلم جس کے دل میں ذرہ بھر بھی نور ایمان موجود ہو، خدا اور رسول اور ائمہ سے تھوڑی سی بھی محبت رکھتا ہو، وہ ایسی روایات گھڑنے کی جرأت نہیں کر سکتا۔ یہ کام یقیناً ان منافقوں، یہودیوں اور دیگر اعدائے اسلام کا تھا جن کے گھروں، کھیتوں اور ملکوں پہ مسلمان چھا گئے تھے اور جن کے مردوزن غلام و کنیز بن کر مسلمانوں کے ہاں زندگی کے ملول دن بسر کر رہے تھے۔ جب یہ لوگ مسلمانوں سے میدان جنگ میں نہ پٹ سکے تو انہوں نے ایک نیا محاذ ڈھونڈ لیا۔ یعنی تحریف اسلام اور تفریق ملت۔ قرآن تو ایک سنگین قلعے کی طرح محفوظ تھا۔ اس پر کسی جانب سے حملہ نہ ممکن تھا۔ اس لیے انہوں نے حدیث کا راستہ نکالا۔ ان لوگوں کی زبان عربی تھی۔ دو چار راوی سامنے رکھ لیے اور لگے ان کے نام سے روایات تراشنے۔ ہم میں محقق کم تھے اور مقلد زیادہ نتیجہ یہ کہ وہ روایات شیعہ و سنی احادیث میں شامل ہو گئیں اور اس کے بعد ملت اسلامیہ کو جن خونچکاں حوادث سے دوچار ہونا پڑا ان سے آپ آگاہ ہیں۔

یہ راوی آج بھی ہمارے دل و دماغ پہ سوار ہیں۔ اگر کوئی بات حوصلہ افزا ہے تو یہ کہ میری قوم بیدار ہو رہی ہے۔ اس کی رگوں میں افکار نو کا لہر دوڑ رہا ہے۔ اس کے بوڑھے تنگ نظری، تقلید اور نقالی کو جھٹک رہے ہیں۔ اس کے نوجوان نقد و نظر کے آلات جدیدہ سے آراستہ ہیں۔ ملت چودہ سو برس کے اس لایعنی اختلاف سے تنگ آ چکی ہے۔ ہوا میں، فضا میں، ادب میں، آرٹ میں، وحدت آدم کا تصور رواں دواں ہے۔ میری قوم اپنے واعظ سے، جس کے وعظوں میں نفرت اور بولوں میں عناد و بغض ہے، دور بھاگ رہی ہے۔ اور کارواں آدم ایک ایسی منزل کی طرف رواں ہے، جہاں صرف اللہ کی حکومت ہوگی، الہام کی روشنی ہوگی۔ شاہراہوں پر نور و ضیا کے بڑے بڑے مینار نصب ہوں گے، کسی پر مینار ابراہیم لکھا ہوا ہوگا، کسی پر مینار کر بلا و قیس علی ہذا۔ ہر ساز سے ایک ہی صدا نکل رہی ہوگی۔

۱۔ نجف اشرف کے رہنے والے امامیہ کے ایک مجتہد، اس وقت بقید حیات ہیں۔

۲۔ یہ اور اس کے بعد کی تمام آیات ملتی ہیں۔

۳۔ کل سورتوں کی تعداد ۱۱۴ ہے۔ ان میں سے ۸۵ مکہ میں اور ۲۹ مدینہ میں نازل ہوئی تھیں۔

کہ

نسلِ آدم ایک گھرانہ ہے

محمد ﷺ عربی فداہ ابی و امی نے اسی منزل کا پتہ دیا تھا اور مسلمانوں کو سمجھایا تھا کہ

تیری زمین بے حدود، تیرا افق بے ثغور

تیرے سمندر کی موج دجلہ و ڈینوب و نیل

تیرے زمانے عجیب، تیرے فسانے غریب

عہد کہن کو دیا تو نے پیام رحیل

تیرے دروہام پر وادیِ ایمن کا نور

تیرا منار بلند جلوہ گم جبریل

مرد سپاہی ہے تو تیری زرہ لا الہ

سایہ شمشیر میں تیری پنہ لا الہ

میرے بھائی! جاگ، اٹھ اور آگے بڑھ کہ تیری منزل تیرے انتظار میں ہے۔

اللہ آپ کے ساتھ ہو

ضمیمہ (۱)

مسلمانان مکہ

جو حضور کی زندگی میں اسلام لائے تھے

نمبر	نام	قبیلہ	عمر بوقت قبول	کیا حبشہ یا مدینہ کو ہجرت کی
۱۔	حمزہ بن عبدالمطلب	ہاشم	۵۶	مہاجر
۲۔	علی ابن ابی طالب	۔	۱۰	۔
۳۔	زید بن الحارثہ	۔	۴۷-۴۲	۔
۴۔	ابو مرثد الغنوی	۔	۵۴	۔
۵۔	مرثد بن ابی مرثد (حلیف)	۔	۔	۔
۶۔	ابو کبشہ (مولیٰ)	۔	۔	۔
۷۔	صالح سقران حبشی (۔)	۔	۔	۔
۸۔	عباس بن عبدالمطلب	۔	۵۵؟	۔
۹۔	جعفر ابن ابی طالب	۔	۔	۔
۱۰۔	عقلیل بن ابی طالب	۔	۔	۔

- ۱۱۔ نوفل بن الحارث بن عبدالمطلب . . .
- ۱۲۔ عبداللہ بن الحارث بن عبدالمطلب . . .
- ۱۳۔ ربیعہ بن الحارث . . . ۵۷
- ۱۴۔ ابوسفیان . . .
- ۱۵۔ فضل بن عباس . . .
- ۱۶۔ جعفر بن ابوسفیان بن ہاشم . . .
- ۱۷۔ حارث بن نوفل . . .
- ۱۸۔ عبدالمطلب بن ربیعہ . . .
- ۱۹۔ عتبہ بن ابی لہب . . .
- ۲۰۔ معتب بن ابی لہب . . . ہاشم مہاجر
- ۲۱۔ اسامہ بن زید بن حارثہ (مولا) . . . ۹۹
- ۲۲۔ ابورافع . . .
- ۲۳۔ سلمان فارسی . . .
- ۲۴۔ عبیدہ بن حارث بن عبدالمطلب . . . ۶۱
- ۲۵۔ الطفیل . . . ۳۸
- ۲۶۔ الحسین بن الحارث . . .

- ۲۷۔ مسطح بن اثاثہ بن عباد . ۲۲
- ۲۸۔ ابو بکر بن ابی قحافہ بن عامر تیم ۵۰
- ۲۹۔ طلحہ بن عبید اللہ بن عثمان . ۲۶-۸
- ۳۰۔ صہیب بن سنان (مولیٰ) . ۳۲
- ۳۱۔ عامر بن فہیرہ () .
- ۳۲۔ بلال بن رباح () .
- ۳۳۔ حارث بن خالد بن صحر .
- ۳۴۔ عمرو بن عثمان بن عمرو .
- ۳۵۔ عبدالرحمن بن عوف بن عبد عوف زہرہ ۴۳
- ۳۶۔ سعد بن ابی وقاص بن وہیب . ۲۹-۱۶
- ۳۷۔ عمیر بن ۱۳
- ۳۸۔ عبداللہ بن مسعود (مولیٰ) . ۳۷-۲۹
- ۳۹۔ مقداد بن عمرو (حلیف) . ۳۷
- ۴۰۔ خباب بن الارت . ۳۶
- ۴۱۔ ذوالیدین عمیر بن عبد عمرو . ۲۸
- ۴۲۔ مسعود بن الریح (حلیف) . ۳۰

۴۳۔ عامر بن ابی وقاص

۴۴۔ المطلب بن ازہر بن عبدعوف زہرہ مہاجر

۴۵۔ طلیب بن ازہر

۴۶۔ عبداللہ بن شہاب الاصغر

۴۷۔ عبداللہ بن شہاب

۴۸۔ عتبہ بن مسعود (حلیف)

۴۹۔ شرجیل بن حسنہ ()

۴۹

۵۰۔ عمر بن خطاب بن نفیل

۳۹-۳۱

عدی

۵۱۔ زید بن خطاب

۵۲۔ سعید بن زید بن عمرو بن نفیل

۲۹

۵۳۔ عمرو بن سراقہ بن معتمر

۵۴۔ عامر بن ربیعہ (حلیف)

۵۵۔ عمر بن عافل بن ابی بکیر ()

۳۲

۵۶۔ خالد بن ابی بکیر ()

۳۰

۵۷۔ الیاس ()

۵۸۔ عامر ()

۵۹۔ واقد بن عبد اللہ ()

۶۰۔ خولہ بن ابی خولہ ()

۶۱۔ مسہجج بن صالح (مولیٰ)

۶۲۔ نعیم بن عبد اللہ بن اسید

۶۳۔ معمر بن عبد اللہ بن نھله

۶۴۔ عدی بن نھله بن عبد العززی

۶۵۔ عروہ بن ابی اثاثہ

۶۶۔ مسعود بن سوید

۶۷۔ عبد اللہ بن سراقہ

۶۸۔ عبد اللہ بن عمر بن خطاب

۶۹۔ خارجہ بن حذافہ بن غانم

۷۰۔ نعمان بن عدی بن نھله

۷۱۔ مالک بن خولہ

۷۲۔ ابو عبیدہ بن جراح

۷۳۔ سہیل بن بیضاء

حارث بن

فہر

۷۴۔ صفوان

۷۵۔ مغربن سرخ

۷۶۔ حاطب بن عمرو بن ابی سرخ (یا عمرو)

۷۷۔ عیاض بن ابی زبیر

۷۸۔ عمرو بن ابی عمرو

۷۹۔ سہیل بن بیضاء

۸۰۔ عمرو بن حارث

۸۱۔ عثمان بن عبد الغنم

۸۲۔ سعید بن عبد قیس

۸۳۔ حارث بن قیس

۸۴۔ عامر بن عبد غنم

۸۵۔ ابوسرہ بن ابی دہم بن عبد عزیٰ عامر

۸۶۔ عبد اللہ بن مخرمہ بن

۸۷۔ حاطب بن عمرو بن عبد شمس

۸۸۔ عبد اللہ بن سہیل بن عمرو

۸۹۔ عمیر بن عوف (مولیٰ)

- ۹۰۔ وہب بن سعد بن ابی سرح ۳۲
- ۹۱۔ سعد بن خولہ (مولیٰ) ۳۳
- ۹۲۔ سلیط بن عمرو عام
- ۹۳۔ سکران بن ۳۴
- ۹۴۔ مالک بن زمعہ ۳۵
- ۹۵۔ عبداللہ بن قیس ۳۶
- ۹۶۔ زبیر بن عوام بن خویلد اسد ۳۷-۸
- ۹۷۔ حاطب ابن ابی مہبہ (حلیف) ۳۸
- ۹۸۔ سعد (مولیٰ) ۳۹
- ۹۹۔ سائب بن عمرو بن خویلد ۴۰
- ۱۰۰۔ خالد بن حزام بن ۴۱
- ۱۰۱۔ اسود بن نوفل ۴۲
- ۱۰۲۔ عمرو بن امیہ بن حارث ۴۳
- ۱۰۳۔ یزید بن زمعہ بن اسود ۴۴
- ۱۰۴۔ حکیم عتبہ بن غزوہ (حلیف) نوفل ۴۵
- ۱۰۵۔ خباب (مولیٰ) ۴۶

- ١٠٦- عثمان بن عفان بن ابی العاص عبد شمس ٣٩-٣٦
- ١٠٧- ابوخذ یفہ بن عتبہ بن ربیعہ
- ١٠٨- سالم (مولی)
- ١٠٩- عبد اللہ بن جحش (حلیف) ٣٨-٣٦
- ١١٠- ابو یزید بن رقیس ()
- ١١١- عکاشہ بن محسن () ٣٣
- ١١٢- ابوسنان () ٣٥
- ١١٣- سنان بن ابی سنان () ١٥
- ١١٤- شجاع بن وہب () ٣٩-٣٤
- ١١٥- محرز بن نضلہ () ٣٩-٣٣
- ١١٦- عقبہ بن وہب () عبد شمس مہاجر
- ١١٧- ربیعہ بن اشم () ٣١
- ١١٨- اربد بن حمیرہ ()
- ١١٩- ملک بن عمرو ()
- ١٢٠- مذلاج بن عمرو ()
- ١٢١- ثقف ()

۱۲۲۔ خالد بن سعید بن العاص

۱۲۳۔ عمرو بن سعید

۱۲۴۔ ابو احمد بن جحش (حلیف)

۱۲۵۔ عبد الرحمن بن رقیش ()

۱۲۶۔ عمرو بن محسن ()

۱۲۷۔ قیس بن عبد اللہ ()

۱۲۸۔ صفوان بن عمرو ()

۱۲۹۔ ابو موسیٰ اشعری ()

۱۳۰۔ معقب بن ابی فاطمہ ()

۱۳۱۔ شیخ (مولیٰ)

۱۳۲۔ زبیر بن عبیدہ

۱۳۳۔ تمام

۱۳۴۔ محمد بن عبد اللہ بن جحش

۱۳۵۔ ابوسلمہ بن عبد الاسد بن ہلال مخزوم

۱۳۶۔ ارقم بن عبد مناف بن اسد

۱۳۷۔ شماس بن عثمان بن الشرید

- ۱۳۸۔ عمار بن یاسر (حلیف) ۵۶
- ۱۳۹۔ معتب بن عوف () ۲۱
- ۱۴۰۔ عیاش بن ابی ربیعہ بن المغیرہ مخزوم
- ۱۴۱۔ سلمہ بن ہشام بن
- ۱۴۲۔ ہبل بن سیفان بن عبد اللہ بن ہلال
- ۱۴۳۔ عبد اللہ بن
- ۱۴۴۔ ولید بن ولید بن المغیرہ
- ۱۴۵۔ ہاشم بن ابی حذیفہ
- ۱۴۶۔ خنس بن حذافہ بن قیس بن عدی سہم
- ۱۴۷۔ عبد اللہ
- ۱۴۸۔ قیس
- ۱۴۹۔ ہشام بن عاص بن وائل
- ۱۵۰۔ ابو قیس بن حارث
- ۱۵۱۔ عبد اللہ
- ۱۵۲۔ سائب بن حارث
- ۱۵۳۔ حجاج

- ۱۵۴۔ تمیم
- ۱۵۵۔ سعید
- ۱۵۶۔ معبد
- ۱۵۷۔ سعید بن عمرو
- ۱۵۸۔ عمیر بن رباب بن حذافہ
- ۱۵۹۔ حمیہ بن جزء
- ۱۶۰۔ نافع بن بدیل
- ۱۶۱۔ عثمان بن مظعون بن حبیب جح
- بن وہب
- ۱۶۲۔ عبداللہ ۳۰
- ۱۶۳۔ قدامہ جح ۳۲ مہاجر
- ۱۶۴۔ سائب بن عثمان بن مظعون ۱۹-۲۷
- ۱۶۵۔ معمر بن حارث بن معمر بن حبیب
- ۱۶۶۔ حاتب
- ۱۶۷۔ خطاب
- ۱۶۸۔ محمد بن حاتب

۱۶۹۔ حارث

۱۷۰۔ عمیر بن وہب بن خلف بن وہب

۱۷۱۔ سفیان بن معمر بن حبیب بن

۱۷۲۔ جابر بن سفیان

۱۷۳۔ جنادہ

۱۷۴۔ نبیہ بن عثمان بن ربیعہ

۱۷۵۔ معصب بن عمیر بن ہاشم عبدالدار ۳۷

۱۷۶۔ ابوالروم

۱۷۷۔ سویت بن سعد بن حرلہ

۱۷۸۔ فراس بن النضر بن حارث

۱۷۹۔ جهم بن قیس

۱۸۰۔ خزیمہ بن جهم بن قیس

۱۸۱۔ عمرو

۱۸۲۔ طلیب بن عمیر عبدالہاشم ۳۲

۱۸۳۔ انسہ (مولی)

یہ فہرست مکمل نہیں ہے۔ دیگر ماخذ سے چند اور نام بھی ملے ہیں۔ یہ سب کے سب مہاجر تھے۔ نام درج ذیل ہیں:-

- | | |
|---------------------------|------------------------------------|
| ۱- آبان بن سعید بن عاص | ۱۵- سعید بن عامر |
| ۲- ابن ام مکتوم | ۱۶- سلمہ بن اکوع |
| ۳- ابو بردہ | ۱۷- صفیل بن عمرو بن طریف |
| ۴- ابو ہریرہ اسلمی | ۱۸- عبدالرحمن بن ابی بکر |
| ۵- ابوذر غفاری | ۱۹- عبداللہ بن عباس بن عبدالمطلب |
| ۶- ابوہم غفاری | ۲۰- عبداللہ بن عمرو بن عاص |
| ۷- ابوہم اشعری | ۲۱- عثمان بن طلحہ |
| ۸- ابو قلیبہ یسار | ۲۲- عقبہ بن عامر جہنی |
| ۹- عمیر بن عامر ابو ہریرہ | ۲۳- عمرو بن عاص |
| ۱۰- بریدہ بن حصیب | ۲۴- عمرو بن عبسہ |
| ۱۱- شامہ بن عدی | ۲۵- عمر بن عون |
| ۱۲- ابو عبداللہ بن ثوبان | ۲۶- مغیر بن شعبہ |
| ۱۳- حجاج بن علاطہ بن خالد | ۲۷- نعیم بن مسعود |
| ۱۴- خالد بن ولید | ۲۸- نعیم بن عبداللہ بن اسید الخثام |

نوٹ:- پچھلی فہرست اور اس فہرست کی میزان ۲۱۱ ہے۔ مکہ میں کچھ ایسے مسلمان بھی تھے جنہوں نے ہجرت نہیں کی تھی۔ (سیرت مہاجرین، سید معین الدین ندوی)

ضمیمہ (۲)

شیعی فرقے

بیس فرقوں کا ذکر باب دوم میں ہو چکا ہے۔ باقی فرقے یہ ہیں:-

۲۱۔ کاملیہ کامل کا پیرو، جو تناسخ کا قائل تھا۔ خلفائے ثلاثہ کو کافر کہتا تھا اور حضرت امیرؓ سے بھی ناراض تھا۔

۲۲۔ جناحیہ عبداللہ بن معاویہ کا پیرو، تناسخ کا قائل اور اعتقاد یہ کہ روح خدا انبیاء سے ہوتی ہوئی، حضرت امیرؓ کے بدن میں اور پھر حسنؓ، حسینؓ اور محمد الحنفیہ کے جسم میں داخل ہوئی۔

۲۳۔ غمامیہ کہتے تھے کہ موسم بہار میں اللہ بادلوں کی صورت اختیار کر لیتا ہے۔

۲۴۔ اثنیہ کہتے تھے کہ محمدؐ اور علیؑ دونوں خدا تھے۔

۲۵۔ نصیریہ کہتے تھے کہ خدا نے علیؑ اور آل علیؑ میں حلول کیا۔

۲۶۔ زرامیہ فرائض کے تارک اور حرام کو حلال سمجھتے تھے۔ محمد الحنفیہ اور علی بن عبداللہ بن عباس کو امام مانتے تھے۔

۲۷۔ مقتبیہ حضرت امام حسینؓ اور مقتع کی الوہیت کے قائل تھے۔

۲۸۔ کیسانیہ کیسان حضرت علیؑ کو مولیٰ تھا۔ محمد الحنفیہ کو جی لایموت سمجھتا تھا اور انہی کو مہدیؑ منتظر کہتا تھا۔

۲۹۔ کریبیہ پیروان ابوکریب ضریر جو محمد الحنفیہ کی امامت و حیات جاوداں کے قائل تھے

۳۰۔ مرتضیہ کہتے تھے کہ اسلامی بادشاہ کے خلاف بھی جہاد جائز ہے۔

۳۱۔ عباسیہ علی بن عبداللہ بن عباسؓ اور منصور عباسی کی امامت کا قائل۔

- ۳۲۔ طیار یہ ابو ہاشم کے بعد عبد اللہ بن معاویہ بن عبد اللہ بن جعفر بن ابی طالب کی امامت کا قائل۔
- ۳۳۔ مختاریہ حسنین کے بعد محمد الحنفیہ کی امامت کا قائل۔
- ۳۴۔ زید یہ زید بن علی بن حسین بن علی بن ابی طالب کے پیرو خلفائے ثلاثہ کے ایمان اور علی علیہ السلام کی افضلیت کے قائل تھے۔
- ۳۵۔ جارود یہ ابو الجارود زید بن زیاد کے پیرو حسنین کے بعد تعیین امام میں شوری کے قائل تھے۔
- ۳۶۔ تبر یہ مفرہ بن سعد باقر کے پیرو جو خلفائے اربعہ میں سے صرف حضرت عثمان کی بیعت کے قائل نہ تھے۔
- ۳۷۔ نعیمیہ نعیم بن الیمان کے پیرو۔ دو پہلے خلفائے مداح۔ حضرت عثمان کو کافر اور حضرت امیر کو امام سمجھتے تھے۔
- ۳۸۔ دکنیہ فضل دکن کے پیرو اور طلحہ، زبیر اور حضرت عائشہ کے ماسوا باقی سب صحابہ کو مسلمان سمجھتے تھے۔
- ۳۹۔ شبیہ خلف بن عبد الصمد کے پیرو، یہ کہتے تھے کہ امامت صرف اولادِ فاطمہ میں محدود ہے۔ اگر کوئی دوسرا دعویٰ امامت کرے تو اس کے خلاف جہاد کیا جائے۔
- ۴۰۔ یعقوبیہ پیروان یعقوب جو شیخین (صدیق و فاروق) پہ تبرا کرتے تھے۔
- ۴۱۔ صالحیہ حسین بن صالح کے پیرو جو بیک وقت کئی اماموں کا وجود جائز سمجھتے تھے۔
- ۴۲۔ حسنیہ یہ فرقہ حسن مجتبیٰ اور ان کے بعد حسن ثنی کی امامت کا قائل تھا۔
- ۴۳۔ نفسیہ نفس زکیہ کی موت کا منکر اور ان کی غیبت کا قائل تھا۔
- ۴۴۔ حکمیہ ہشام بن الحکم کے پیرو اور تجسیم خدا کے قائل کہتے تھے کہ خدا کی شکل ائمہ اہل بیت کی طرح ہے۔

- ۴۵۔ سالمیہ ہشام بن سالم جو الیق کے پیرو اور تجسیم کے قائل تھے۔
- ۴۶۔ شیطانیہ محمد بن نعمان صیرفی شیطان الطاق کے پیرو جو حضرت موسیٰ کاظمؑ پہ امامت کو ختم سمجھتے تھے۔
- ۴۷۔ زرارہ بن اعرین کافی، جو امامت کو امام جعفرؑ پہ ختم سمجھتے تھے اور صفات خداوندی کو حارث مانتے تھے۔
- ۴۸۔ یونسیہ پیروان یونس بن عبد الرحمان قتی، جو کہتے تھے کہ خدا عرش پہ بیٹھا ہوا ہے اور اسے فرشتے اٹھائے ہوئے ہیں۔
- ۴۹۔ مفوضہ یہ کہتے ہیں کہ خدا نے دنیا محمد صلعم کے سپرد کر دی تھی اور یہ کائنات محمد ﷺ ہی کی پیدا کردہ ہے، اور ایک گروہ کہتا ہے کہ کائنات علیؑ کی پیدا کردہ ہے۔
- ۵۰۔ ناوسیہ عبد اللہ بن ناوس بصری کے پیرو، جو امام جعفرؑ ہی کو مہدی منتظر سمجھتے تھے۔
- ۵۱۔ عماریہ پیروان عمار جو امام جعفرؑ کے بعد ان کے ایک فرزند محمد کو امام سمجھتے تھے۔
- ۵۲۔ اسماعیلیہ جو امام جعفرؑ کے بعد ان کے فرزند اسماعیل کی امامت کے قائل تھے۔
- ۵۳۔ مبارکیہ پیروان مبارک جو اسماعیل کے فرزند محمد کو مہدی منتظر سمجھتے تھے۔
- ۵۴۔ باطنیہ اولاد اسماعیل کی امامت کے قائل اور احکام اسلام پہ ظاہری عمل کے منکر تھے۔ صرف دل (باطن) میں فرضیت احکام (صوم و صلوٰۃ وغیرہ) کے اعتقاد کو نجات کے لیے کافی سمجھتے تھے۔
- ۵۵۔ قمر مطیہ پیروان حمدان بن قمر مطہ جو اسماعیل کو آخری امام کہتے تھے۔
- ۵۶۔ شمیہ پیروان یحییٰ بن ابی شمیہ، جو امام جعفرؑ کے پانچ بیٹوں، اسماعیل، محمد، موسیٰ کاظم، عبد اللہ فطح اور اسحاق کو بالترتیب امام سمجھتے تھے۔
- ۵۷۔ میمونہ پیروان عبد اللہ بن میمون اقداح اہوازی، جو آخرت کے منکر اور عمل بالقرآن کو ناجائز سمجھتے تھے۔

- ۵۸۔ خلفیہ آخرت اور اعمال صالحہ کے منکر تھے۔
- ۵۹۔ برقعیہ پیروان محمد بن علی برقی، جو احکام شریعت کے منکر اور بعض انبیاء کو برا بھلا کہتے تھے۔
- ۶۰۔ جنابیہ پیروان ابو طاہر جنابی، جو مسلمان کو قتل کرنا کا رٹو اب سمجھتے تھے۔
- ۶۱۔ سبعیہ جو صرف سات انبیاء کو رسول مانتے تھے۔ آدم، نوح، ابراہیم، موسیٰ، عیسیٰ، محمد علیہم السلام اور امام مہدی۔
- ۶۲۔ مہدویہ یہ امامت کو آل اسماعیل بن جعفر میں محدود سمجھتے تھے۔
- ۶۳۔ عماسیہ پیروان عبداللہ بن عماء جو عبداللہ اٹح بن امام جعفر کو آخری امام کہتے تھے
- ۶۴۔ قطعیہ پیروان مفضل بن عمر جو امام موسیٰ کاظم کو آخری امام سمجھتے تھے۔
- ۶۵۔ موسویہ یہ فرقہ امام موسیٰ کاظم کی موت نیز امامت میں شک رکھتا تھا۔
- ۶۶۔ ممتوریہ امام موسیٰ کاظم کی حیات دوام کا قائل تھا۔
- ۶۷۔ رجعیہ امام موسیٰ کے دوبارہ زندہ ہونے کا معتقد تھا۔
- ۶۸۔ احمدیہ امام موسیٰ کے بعد ان کے فرزند احمد کو امام سمجھتا تھا۔
- ۶۹۔ جعفریہ امام حسن عسکری کے بعد ان کے بھائی جعفر کی امامت کے قائل تھے۔
- ۷۰۔ امامیہ بارہ اماموں کی امامت کے قائل، تمام اصحاب کے مداح موجودہ قرآن کی صحت پہ ایمان رکھنے والے، اور اعمال و عقائد میں اہل سنت کے بہت قریب، فرق یہ کہ امامیہ افضلیت علی کے قائل ہیں۔

الممل والنخل شہرستانی

بدر الدربجی تصنیف محمد جہانگیر خاں طبع آگرہ

۱۸۹۲ء

ضمیمہ (۳)

شہدائے کربلا کی فہرست

(کربلا میں حضرت شہید اعظم کی چھوٹی سی فوج بہتر سپاہیوں پہ مشتمل تھی۔ جن میں سے تیس سوار اور باقی پیادہ تھے۔ شہدائے کربلا کی تعداد میں اختلاف ہے۔ بعض بہتر لکھتے ہیں اور بعض اڑسٹھ۔ مجھے مختلف مآخذ سے صرف اٹھاون شہدائے کربلا کے نام ملے ہیں۔ ان میں سے بعض مشکوک ہیں اور ان پر سوالیہ نشان لگا دیے گئے ہیں)

- | | |
|---------------------------|--------------------------|
| ۱۔ عبداللہ بن عمر کلبی | ۱۵۔ بریر |
| ۲۔ عمر بن خالد | ۱۶۔ وہب کلبی |
| ۳۔ خالد بن عمر | ۱۷۔ سعد بن حنظلہ |
| ۴۔ عمر بن عبداللہ | ۱۸۔ انس؟ |
| ۵۔ عمر بن مطاع | ۱۹۔ وقاص؟ |
| ۶۔ عمر بن جنادہ | ۲۰۔ شریح عبید؟ |
| ۷۔ عمر بن علی علیہ السلام | ۲۱۔ مسلم عوجہ اسدی؟ |
| ۸۔ ابوبکر بن ۔ | ۲۲۔ ابن مسلم ۔ |
| ۹۔ عثمان بن ۔ | ۲۳۔ ہلال بن نافع |
| ۱۰۔ حرب بن یزید الریاحی | ۲۴۔ عبدالرحمن بن عبداللہ |
| ۱۱۔ مصعب بن یزید الریاحی | ۲۵۔ یحییٰ بن سلیم؟ |
| ۱۲۔ علی بن حر | ۲۶۔ عبداللہ بن سمرہ |
| ۱۳۔ عردہ (غلام) | ۲۷۔ مالک بن انس |
| ۱۴۔ زبیر بن حسان | ۲۸۔ قیس بن مدیہ؟ |

- ۲۹۔ ہاشم بن عتبہ وقاص
۳۰۔ حبیب؟
۳۱۔ حربا حریر؟
۳۲۔ یزید جعفی؟
۳۳۔ انیس معقل اصحی؟
۳۴۔ عابس شعیت؟
۳۵۔ ابن مسروق جعفی
۳۶۔ سیف بن حارث؟
۳۷۔ مالک؟
۳۸۔ زین العابدین کا ایک ترکی غلام؟
۳۹۔ حنظلہ بن سعد
۴۰۔ یزید بن زیاد
۴۱۔ عبداللہ بن سعد
۴۲۔ جنادہ بن حارث
۴۳۔ ابن ابی مرہ
- ۴۴۔ محمد بن مقداد
۴۵۔ عبداللہ؟
۴۶۔ عبداللہ بن مسلم
۴۷۔ جعفر بن عقیل
۴۸۔ عبدالرحمن
۴۹۔ محمد بن جعفر طیار
۵۰۔ عون بن عبداللہ بن جعفر
۵۱۔ عبداللہ بن حسن علیہ السلام
۵۲۔ قاسم بن حسن علیہ السلام
۵۳۔ جعفر بن علی علیہ السلام
۵۴۔ عبداللہ
۵۵۔ عباس
۵۶۔ علی اکبر بن حسین
۵۷۔ علی اصغر
۵۸۔ امام حسین

(حملہ حیدری)

بدرالدردی مصنفہ محمد جہانگیر خاں طبع آگرہ

(۱۸۹۲ء، ص ۲۰۴)

ضمیمہ (۴)

خلفائے راشدین

ملوکِ اموی، سلاطینِ عباسیہ و بنو فاطمہ مصر

۱۔ خلفائے راشدین

سالِ عیسوی	نام	سالِ ہجری
۶۳۲ء	ابوبکرؓ	۱ھ
۶۳۴ء	عمرؓ	۲ھ
۶۴۴ء	عثمانؓ	۳۴ھ
۶۵۶-۶۶۱ء	علیؓ	۳۵-۴۰ھ

۲۔ ملوکِ اموی

سالِ عیسوی	نام	سال
۶۶۱ء	معاویہؓ اول بن ابوسفیان	۴۱ھ
۶۸۰ء	یزید اول بن معاویہ	۶۰ھ
۶۸۳ء	معاویہ ثانی بن یزید	۶۴ھ
۶۸۳ء	مروان اول بن حکم	۶۴ھ
۶۸۵ء	عبدالملک بن مروان	۶۵ھ
۷۰۵ء	ولید اول بن عبدالملک	۸۶ھ

۹۶ھ	سلیمان . .	۷۱۵ء
۹۹ھ	عمر بن عبدالعزیز بن مروان	۷۱۷ء
۱۰۱ھ	یزید بن ثانی بن عبدالملک	۷۲۰ء
۱۰۵ھ	ہشام . .	۷۲۴ء
۱۲۵ھ	ولید ثانی بن یزید ثانی	۷۴۳ء
۱۲۶ھ	یزید ثالث بن ولید اول	۷۴۴ء
۱۲۶ھ	ابراہیم . .	۷۴۴ء
۱۳۲-۱۳۷ھ	مروان ثانی بن محمد بن مروان اول	۷۴۴-۷۵۰ء

عباسیہ

سال ہجری	نام	سال عیسوی
۱۳۲ھ	سقاچ	۷۵۰ء
۱۳۶ھ	منصور	۷۵۴ء
۱۵۸ھ	مہدی	۷۷۵ء
۱۶۹ھ	ہادی	۷۸۵ء
۱۷۰ھ	رشید	۷۸۶ء
۱۹۳ھ	ایمن	۸۰۰ء
۱۹۸ھ	ماہون	۸۱۳ء
۲۱۸ھ	معتمد	۸۳۳ء
۲۲۷ھ	واثق	۸۴۲ء
۲۳۲ھ	متوکل	۸۴۷ء
۲۳۷ھ	مقتدر	۸۶۱ء
۲۳۸ھ	مستعین	۸۶۲ء

۸۶۶ء	مقتر	۲۵۱ھ
۸۶۹ء	مہدی	۲۵۵ھ
۸۷۰ء	معمد	۲۵۶ھ
۸۹۲ء	مقصد	۲۷۹ھ
۹۰۲ء	ملفی	۲۸۹ھ
۹۰۸ء	مقدر	۲۹۵ھ
۹۳۲ء	قاہر	۳۲۰ھ
۹۳۳ء	راضی	۳۲۲ھ
۹۴۰ء	متقی	۳۲۹ھ
۹۴۳ء	متکفی	۳۳۳ھ
۹۴۶ء	مطیع	۳۳۴ھ
۹۷۴ء	طالع	۳۶۳ھ
۹۹۱ء	قادر	۳۸۱ھ
۱۰۳۱ء	قائم	۴۲۲ھ
۱۰۷۵ء	مقتدی	۴۶۷ھ
۱۰۹۳ء	مستظر	۴۸۷ھ
۱۱۱۸ء	مسترشد	۵۱۲ھ
۱۱۳۵ء	راشد	۵۲۹ھ
۱۱۳۶ء	مققی	۵۳۰ھ
۱۱۶۰ء	مستد	۵۵۵ھ
۱۱۷۰ء	مستقی	۵۶۶ھ
۱۱۸۰ء	ناصر	۵۷۵ھ
۱۲۲۵ء	ظاہر	۶۲۲ھ

۱۲۲۶ء
۱۲۲۲-۱۲۵۸ء

مستنصر
مستعصم

۶۲۳ھ
۶۲۰-۶۵۶ھ

۴۔ بنو فاطمہ مغرب

سال عیسوی	نام	سال ہجری
۹۰۹ء	مہدی، ابو محمد عبید اللہ	۲۹۷ھ
۹۳۴ء	قائم، ابو القاسم محمد	۳۲۲ھ
۹۴۵ء	منصور، ابو طاهر اسماعیل	۳۳۴ھ
۹۵۲ء	معز، ابو تمیم مسعد	۳۴۱ھ
۹۷۵ء	عزیز ابو منصور نزار	۳۶۵ھ
۹۹۶ء	حاکم، ابو علی منصور	۳۸۶ھ
۱۰۲۰ء	ظاہر، ابو الحسن علی	۴۱۱ھ
۱۰۳۵ء	مستنصر، ابو تمیم	۴۲۷ھ
۱۰۹۴ء	مستغنی، ابو القاسم احمد	۴۸۷ھ
۱۱۰۱ء	منصور، امیر بو علی عامر	۴۹۵ھ
۱۱۳۰ء	حافظ ابو المیمون عبد المجید	۵۲۴ھ
۱۱۴۹ء	ظافر، ابو المنصور اسماعیل	۵۴۴ھ
۱۱۵۴ء	فائز، ابو القاسم عیسیٰ	۵۴۹ھ
۱۱۶۰-۱۱۷۱ء	عاضد، ابو محمد عبد اللہ	۵۵۵-۵۶۷ھ

تاریخ سلاطین اسلام، از لیلین پول

(MOHAMMADAN DYNASTIES)

مآخذ

۱۔ کتب امامیہ

- | | |
|---|-------------------|
| مکتوبات و خطبات امیر علیہ السلام | ۱۔ نوح البلاغت |
| ابو جعفر محمد بن یعقوب الکلینی | ۲۔ کافی |
| شیخ الطائفہ ابو جعفر محمد بن حسن بن علی الطوسی | ۳۔ تہذیب الاحکام |
| امام حسن عسکری، مرتبہ علی ابن ابراہیم قمی | ۴۔ تفسیر قمی |
| علامہ محسن کاشی | ۵۔ تفسیر صافی |
| علامہ طبرسی | ۶۔ مجمع البیان |
| علامہ فتح اللہ کاشانی | ۷۔ خلاصۃ المنہج |
| علامہ علی الحارثی لاہوری | ۸۔ لوامع التنزیل |
| شیخ الطائفہ | ۹۔ تبیان |
| ابو جعفر محمد بن علی بن الحسین بن موسیٰ بن بابویہ قمی | ۱۰۔ کتاب الخصال |
| (الصدوق) | |
| علامہ احمد بن ابوطالب طبرسی | ۱۱۔ احتجاج الائمہ |
| ابو عمرو زرکشی | ۱۲۔ الرجال |
| ملا محمد باقر مجلسی اصفہانی | ۱۳۔ حیات القلوب |
| ایضاً | ۱۴۔ بحار الانوار |

- ۱۵۔ مجالس المؤمنین قاضی نور اللہ شوشتری
- ۱۶۔ کثکول حیدر بن علی الاعلیٰ
- ۱۷۔ غوالی الکالی ابن جمہور
- ۱۸۔ حملہ حیدری مرزا محمد رفیع باذل
- ۱۹۔ ناسخ التوارخ مرزا محمد تقی کاشانی
- ۲۰۔ شرح تجرید علامہ حلّی
- ۲۱۔ کشف الغمہ علی بن عیسیٰ اربلی
- ۲۲۔ فیض الاسلام شرح نہج البلاغۃ علامہ سید علی تہرانی
- ۲۳۔ نزہت القلوب حمد اللہ مستوفی
- ۲۴۔ استظہار الاخبار قاضی احمد دامغانی
- ۲۵۔ مجمع آثار الملوک قاضی رکن الدین جوینی
- ۲۶۔ نفیض الفصائح ملا عبد الجلیل قزوینی
- ۲۷۔ اطواق الحامہ / فی مباحث الامامہ امام موید باللہ یحییٰ بن حمزہ زیدی
- ۲۸۔ رسالۃ فی الاعتقاد شیخ الصدوق
- ۲۹۔ بحر الجواہر محمد باقر بن سید محمد موسوی
- ۳۰۔ قوانین الاصول علامہ مرزا ابوالقاسم
- ۳۱۔ کتاب الخراج والخراج قطب الدین راوندی
- ۳۲۔ کتاب الانوار نعمت اللہ الجزاوی
- ۳۳۔ حق الیقین ملا حسن
- ۳۴۔ اصل و اصول شیعہ علامہ محمد حسین آل کاشف الغطا

۲۔ کتب اہل السنت

- | | |
|--|--|
| امام محمد بن اسماعیل البخاری | ۱۔ صحیح بخاری |
| مسلم بن حجاج القشیری | ۲۔ صحیح مسلم |
| ابوداؤد | ۳۔ سنن |
| ابو یسٰیٰ الثرمذی | ۴۔ سنن |
| دارمی | ۵۔ سنن |
| امام احمد بن حنبل | ۶۔ مسند |
| دارقطنی | ۷۔ مسند |
| امام مالک بن انس | ۸۔ موطا |
| بیہقی | ۹۔ مدخل |
| فخر الدین رازی | ۱۰۔ تفسیر کبیر |
| علامہ جلال الدین سیوطی | ۱۱۔ تفسیر اتقان |
| ملا علی قاری | ۱۲۔ موضوعات کبیر |
| محمد طاہر گجراتی | ۱۳۔ قانون الاخبار الموضوعہ والرجال الضعفاء |
| جمال الدین المرنی | ۱۴۔ الوجیز |
| شہرستانی | ۱۵۔ الملل والنحل |
| قاضی ابویوسف | ۱۶۔ کتاب الخراج |
| ابو محمد عبداللہ بن مسلم بن قتیبہ الدینوری | ۱۷۔ الامامة والسیاسة |
| مولانا محمد جہانگیر خاں | ۱۸۔ بدر الدرجی |

۱۹۔ تاریخ اسلام

۲۰۔ سیرت مہاجرین

ابو نعیم عبدالحکیم نشتر

سید معین الدین ندوی

۳۔ دوسری کتابیں

۱۔ قرآن

۲۔ انجیل

۳۔ گیتا

۴۔ غیر مسلم مصنفین کی کتابیں

شیونرائن شیم

۱۔ بدھ مت

۲۔ MONTGOMERY WATT MOHAMMAD AT

MECCA

۳۔ LANE POLE MOHAMMAPRN DYNASTIES

مصنف کی دیگر کتب

دانش رومی و سعدی	من کی دنیا
میری آخری کتاب	دو قرآن
یورپ پر اسلام کے احسان	معجم القرآن
فرمانروایان اسلام	معجم البلدان
مضامین برق	تاریخ حدیث
حرف محرمانہ	عظیم کائنات کا عظیم خدا
	بھائی بھائی
	رمز ایمان
	دانش عرب و عجم

ISBN 969-503-806-9



9 799695 038061

ناشرانِ تابہرانِ کتب
غزنی شریعت آباد بازار لاہور

الفیصل